
23. நம்மாழ்வார்‌ திருவாய்‌ மொழி (2791- 3892) 


ஆத்ம உபதேசம்‌ 


2791 உயர்வு அற உயர்‌ நலம்‌ உடையவன்‌ எவன்‌? அவன்‌ 
மயர்வு அற மதி நலம்‌ அருளினன்‌ எவன்‌? அவன்‌ 

அயர்வு அறும்‌ அமரர்கள்‌ அதிபதி எவன்‌? அவன்‌ 

துயர்‌ அறு சுடர்‌ அடி தொழுது எழு என்‌ மனனே 


2792 மனன்‌ அகம்‌ மலம்‌ அற மலர்மிசை எழுதரும்‌ 

மனன்‌ உணர்வு அளவு இலன்‌ பொறி உணர்வு அவை இலன்‌ 
இனன்‌ உணர்‌ முழு நலம்‌ எதிர்‌ நிகழ்‌ கழிவினும்‌ 

இனன்‌ இலன்‌ எனன்‌ உயிர்‌ மிகுநரை இலனே 


2793 இலன்‌ அது உடையன்‌ இது என நினைவு அரியவன்‌ 
நிலனிடை விசும்பிடை உருவினன்‌ அருவினன்‌ 

புலனொடு புலன்‌ அலன்‌ ஒழிவு இலன்‌ பரந்த அந்‌ 

நலன்‌ உடை ஒருவனை நணுகினம்‌ நாமே 


2794 நாம்‌ அவன்‌ இவன்‌ உவன்‌ அவள்‌ இவள்‌ உவள்‌ எவள்‌ 
தாம்‌ அவர்‌ இவர்‌ உவர்‌ அது இது உது எது 

வீம்‌ அவை இவை உவை அவை நலம்‌ தீங்கு அவை 

ஆம்‌ அவை ஆயவை ஆய்நின்ற அவரே 


2795 அவரவர்‌ தமதமது அறிவு அறி வகைவகை 
அவரவர்‌ இறையவர்‌ என அடி அடைவர்கள்‌ 
அவரவர்‌ இறையவர்‌ குறைவு இலர்‌ இறையவர்‌ 
அவரவர்‌ விதிவழி அடைய நின்றனரே 


2796 நின்றனர்‌ இருந்தனர்‌ கிடந்தனர்‌ திரிந்தனர்‌ 
நின்றிலர்‌ இருந்திலர்‌ கிடந்திலர்‌ திரிந்திலர்‌ 


(1) 


(2) 


(3) 


(4) 


(5) 


என்றும்‌ ஓர்‌ இயல்வினர்‌ என நினைவு அரியவர்‌ 
என்றும்‌ ஓர்‌ இயல்வொடு நின்ற எம்‌ திடரே (6) 


2788 திட விசும்பு எரி வளி நீர்‌ நிலம்‌ இவைமிசைப்‌ 
படர்‌ பொருள்‌ முழுவதும்‌ ஆய்‌ அவைஅவைதொறும்‌ 
உடல்மிசை உயிர்‌ எனக்‌ கரந்து எங்கும்‌ பரந்துளன்‌ 


சுடர்‌ மிகு சுருதியுள்‌ இவை உண்ட சுரனே (7) 


2789 சுரர்‌ அறிவு அரு நிலை விண்‌ முதல்‌ முழுவதும்‌ 

வரன்‌ முதலாய்‌ அவை முழுது உண்ட பரபரன்‌ 

புரம்‌ ஒரு மூன்று எரித்து அமரர்க்கும்‌ அறிவியந்து 

அரன்‌ அயன்‌ என உலகு அழித்து அமைத்து உளனே (8) 


2790 உளன்‌ எனில்‌ உளன்‌ அவன்‌ உருவம்‌ இவ்‌ உருவுகள்‌ 
உளன்‌ அலன்‌ எனில்‌ அவன்‌ அருவம்‌ இவ்‌ அருவுகள்‌ 
உளன்‌ என இலன்‌ என இவை குணம்‌ உடைமையில்‌ 


உளன்‌ இரு தகைமையொடு ஒழிவு இலன்‌ பரந்தே (9) 


2791 பரந்த தண்‌ பரவையுள்‌ நீர்தொறும்‌ பரந்துளன்‌ 

பரந்த அண்டம்‌ இது என நிலம்‌ விசும்பு ஒழிவு அறக்‌ 

கரந்த சில்‌ இடந்தொறும்‌ இடம்‌ திகழ்‌ பொருள்தொறும்‌ 

கரந்து எங்கும்‌ பரந்துளன்‌ இவை உண்ட கரனே (10) 


2792 கர விசும்பு எரி வளி நீர்‌ நிலம்‌ இவைமிசை 

வரன்‌ நவில்‌ திறல்‌ வலி அளி பொறை ஆய்நின்ற 

பரன்‌ அடிமேல்‌ குருகூர்ச்‌ சடகோபன்‌ சொல்‌ 

நிரல்‌ நிறை ஆயிரத்து இவை பத்தும்‌ வீடே (11) 


உலகிற்கு உபதேசம்‌ 


2793 வீடுமின்‌ முற்றவும்‌ 
வீடு செய்து உம்‌ உயிர்‌ 
வீடு உடையானிடை 


வீடு செய்ம்மினே (1) 


2794 மின்னின்‌ நிலை இல 
மன்‌ உயிர்‌ ஆக்கைகள்‌ 
என்னும்‌ இடத்து இறை 
உன்னுமின்‌ நீரே 


2795 நீர்‌ நுமது என்று இவை 
வேர்முதல்‌ மாய்த்து இறை 
சேர்மின்‌ உயிர்க்கு அதன்‌ 
நேர்‌ நிறை இல்லே 


2796 இல்லதும்‌ உள்ளதும்‌ 
அல்லது அவன்‌ உரு 
எல்லை இல்‌ அந்‌ நலம்‌ 


புல்கு பற்று அற்றே 


2797 அற்றது பற்று எனில்‌ 
உற்றது வீடு உயிர்‌ 

செற்ற அது மன்‌ உறில்‌ 
அற்று இறை பற்றே 


2798 பற்று இலன்‌ ஈசனும்‌ 
முற்றவும்‌ நின்றனன்‌ 

பற்று இலையாய்‌ அவன்‌ 
முற்றில்‌ அடங்கே 


2799 அடங்கு எழில்‌ சம்பத்து 
அடங்கக்‌ கண்டு ஈசன்‌ 
அடங்கு எழில்‌ அஃது என்று 


அடங்குக உள்ளே 


2800 உள்ளம்‌ உரை செயல்‌ 
உள்ள இம்‌ மூன்றையும்‌ 
உள்ளிக்‌ கெடுத்து இறை 
உள்ளில்‌ ஒடுங்கே 


2601 ஒடுங்க அவன்கண்‌ 


(2) 


(3) 


(4) 


(5) 


(6) 


(7) 


(8) 


ஒடுங்கலும்‌ எல்லாம்‌ 
விடும்‌ பின்னும்‌ ஆக்கை 
விடும்பொழுது எண்ணே 


2802 எண்‌ பெருக்கு அந்‌ நலத்து 
ஒண்‌ பொருள்‌ ஈறு இல 
வண்‌ புகழ்‌ நாரணன்‌ 


திண்‌ கழல்‌ சேரே 


2603 சேர்த்தடத்‌ தென்‌ குரு 
கூர்ச்‌ சடகோபன்‌ சொல்‌ 
சீர்த்‌ தொடை ஆயிரத்து 
ஓர்த்த இப்‌ பத்தே 


(9) 


(10) 


(11) 


அடியவர்க்கு எளியவன்‌ 


2604 பத்து உடை அடியவர்க்கு எளியவன்‌ 
பிறர்களுக்கு அரிய 

வித்தகன்‌ மலர்மகள்‌ விரும்பும்‌ நம்‌ 
அரும்பெறல்‌ அடிகள்‌ 

மத்து உறு கடை வெண்ணெய்‌ களவினில்‌ 


உரவிடை யாப்புண்டு 
எத்திறம்‌ உரலினோடு இணைந்திருந்து 
ஏங்கிய எளியவே 


2605 எளிவரும்‌ இயல்வினன்‌ நிலை வரம்பு 
இல பல பிறப்பாய்‌ 

ஒளிவரும்‌ முழு நலம்‌ முதல்‌ இல 

கேடு இல வீடு ஆம்‌ 

தெளிதரும்‌ நிலைமையது ஒழிவு இலன்‌ 
முழுவதும்‌ இறையோன்‌ 

அளிவரும்‌ அருளினோடு அகத்தனன்‌ 
புறத்தனன்‌ அமைந்தே 


2606 அமைவு உடை அறநெறி முழுவதும்‌ 
உயர்வு அற உயர்ந்து 

அமைவு உடை முதல்‌ கெடல்‌ ஒடிவு இடை 
அற நிலம்‌ அது ஆம்‌ 

அமைவு உடை அமரரும்‌ யாவையும்‌ 
யாவரும்‌ தான்‌ ஆம்‌ 

அமைவு உடை நாரணன்‌ மாயையை 


அறிபவர்‌ யாரே? 


2607 யாரும்‌ ஓர்‌ நிலைமையன்‌ என அறிவு 
அரிய எம்‌ பெருமான்‌ 

யாரும்‌ ஓர்‌ நிலைமையன்‌ என அறிவு 
எளிய எம்‌ பெருமான்‌ 

பேரும்‌ ஓர்‌ ஆயிரம்‌ பிற பல 
உடைய எம்‌ பெருமான்‌ 

பேரும்‌ ஓர்‌ உருவமும்‌ உளது இல்லை 
இலது இல்லை பிணக்கே 


2608 பிணக்கு அற அறு வகைச்‌ சமயமும்‌ 


(1) 


(2) 


(3) 


(4) 


நெறி உள்ளி உரைத்த 

கணக்கு அறு நலத்தனன்‌ அந்தம்‌ இல்‌ 
ஆதி அம்‌ பகவன்‌ 

வணக்கு உடைத்‌ தவநெறி வழிநின்று 
புறநெறி களைகட்டு 

உணக்குமின்‌ பசை அற அவனுடை 


உணர்வுகொண்டு உணர்ந்தே 


2809 உணர்ந்து உணர்ந்து இழிந்து அகன்று உயர்ந்து உரு 
வியந்த இந்‌ நிலைமை 

உணர்ந்து உணர்ந்து உணரிலும்‌ இறைநிலை 
உணர்வு அரிது உயிர்காள்‌ 

உணர்ந்து உணர்ந்து உரைத்து உரைத்து அரி அயன்‌ 
அரன்‌ என்னும்‌ இவரை 

உணர்ந்து உணர்ந்து உரைத்து உரைத்து இறைஞ்சுமின்‌ 


மனப்பட்டது ஒன்றே 


2810 ஒன்று எனப்‌ பல என அறிவு அரும்‌ 
வடிவினுள்‌ நின்ற 

நன்று எழில்‌ நாரணன்‌ நான்முகன்‌ 
அரன்‌ என்னும்‌ இவரை 

ஒன்ற நும்‌ மனத்து வைத்து உள்ளி நும்‌ 
இரு பசை அறுத்து 

நன்று என நலம்‌ செய்வது அவனிடை 
நம்முடை நாளே 


2811 நாளும்‌ நின்று அடு நம பழமை அம்‌ 
கொடுவினை உடனே 

மாளும்‌ ஓர்‌ குறைவு இல்லை மனன்‌ அகம்‌ 
மலம்‌ அறக்‌ கழுவி 

நாளும்‌ நம்‌ திரு உடை அடிகள்‌ தம்‌ 
நலம்‌ கழல்‌ வணங்கி 

மாளும்‌ ஓர்‌ இடத்திலும்‌ வணக்கொடு 


மாள்வது வலமே 


2612 வலத்தனன்‌ திரிபுரம்‌ எரித்தவன்‌ 
இடம்பெறத்‌ துந்தித்‌ 

தலத்து எழு திசைமுகன்‌ படைத்த நல்‌ 
உலகமும்‌ தானும்‌ 


(7) 


(8) 


புலப்பட பின்னும்‌ தன்‌ உலகத்தில்‌ 
அகத்தனன்‌ தானே 

சொலப்‌ புகில்‌ இவை பின்னும்‌ வயிற்று உள 
இவை அவன்‌ துயக்கே 


2613 துயக்கு அறு மதியில்‌ நல்‌ ஞானத்துள்‌ 
அமரரைத்‌ துயக்கும்‌ 

மயக்கு உடை மாயைகள்‌ வானிலும்‌ 
பெரியன வல்லன்‌ 

புயல்‌ ௧௬ நிறத்தனன்‌ பெரு நிலங்‌ 
கடந்த நல்‌ அடிப்‌ போது 

அயர்ப்பிலன்‌ அலற்றுவன்‌ தழுவுவன்‌ 


வணங்குவன்‌ அமர்ந்தே 


2614 அமரர்கள்‌ தொழுது எழ அலை கடல்‌ 
கடைந்தவன்‌ தன்னை 

அமர்‌ பொழில்‌ வளங்‌ குருகூர்ச்‌ 
சடகோபன்‌ குற்றேவல்கள்‌ 

அமர்‌ சுவை ஆயிரத்து அவற்றினுள்‌ 
இவை பத்தும்‌ வல்லார்‌ 

அமரரோடு உயர்வில்‌ சென்று அறுவர்‌ தம்‌ 
பிறவி அம்‌ சிறையே 


தலைமகள்‌ தூதுவிடல்‌ 


2615 அம்‌ சிறைய மட நாராய்‌ அளியத்தாய்‌ நீயும்‌ நின்‌ 
அம்‌ சிறைய சேவலுமாய்‌ ஆஆ என்று எனக்கு அருளி 
வெம்‌ சிறைப்‌ புள்‌ உயர்த்தார்க்கு என்‌ விடு தூதாய்ச்‌ சென்றக்கால்‌ 


வன்‌ சிறையில்‌ அவன்‌ வைக்கில்‌ வைப்புண்டால்‌ என்‌ செயுமோ? 


2616 என்‌ செய்ய தாமரைக்கண்‌ பெருமானார்க்கு என்‌ தூதாய்‌ 
என்‌ செய்யும்‌ உரைத்தக்கால்‌? இனக்‌ குயில்காள்‌ நீர்‌ அலிரே? 
முன்‌ செய்த முழுவினையால்‌ திருவடிக்கீழ்க்‌ குற்றேவல்‌ 
முன்‌ செய்ய முயலாதேன்‌ அகல்வதுவோ? விதியினமே 


2817 விதியினால்‌ பெடை மணக்கும்‌ மென்நடைய அன்னங்காள்‌ 


மதியினால்‌ குறள்‌ மாணாய்‌ உலகு இரந்த கள்வர்க்கு 


(9) 


(10) 


(11) 


(1) 


(2) 


மதியிலேன்‌ வல்‌ வினையே மாளாதோ? என்று ஒருத்தி 


மதி எல்லாம்‌ உள்‌ கலங்கி மயங்குமால்‌ என்னீரே 


2618 என்‌ நீர்மை கண்டு இரங்கி இது தகாது என்னாத 

என்‌ நீல முகில்‌ வண்ணற்கு என்‌ சொல்லி யான்‌ சொல்லுகேனோ? 
நன்‌ நீர்மை இனி அவர்கண்‌ தங்காது என்று ஒரு வாய்ச்சொல்‌ 

நன்‌ நீல மகன்றில்காள்‌ நல்குதிரோ? நல்கீரோ? 


2619 நல்கித்‌ தான்‌ காத்து அளிக்கும்‌ பொழில்‌ ஏழும்‌ வினையேற்கே 


ல்கத்‌ தான்‌ ஆகாதோ? நாரணனைக்‌ கண்டக்கால்‌ 
நகைத்த ஆ தா: ந 


மல்கு நீர்ப்‌ புனல்‌ படப்பை இரை தேர்‌ வண்‌ சிறு குருகே 


மல்கு நீர்க்‌ கண்ணேற்கு ஓர்‌ வாசகம்‌ கொண்டு அருளாயே 


2820 அருளாத நீர்‌ அருளி அவர்‌ ஆவி துவராமுன்‌ 


அருள்‌ ஆழிப்‌ புட்கடவீர்‌ அவர்‌ வீதி ஒருநாள்‌ என்று 
அருள்‌ ஆழி அம்மானைக்‌ கண்டக்கால்‌ இது சொல்லி 


அருள்‌ ஆழி வரி வண்டே யாமும்‌ என்‌ பிழைத்தோமே? 


2821 என்பு இழை கோப்பது போலப்‌ பனி வாடை ஈர்கின்றது 


என்‌ பிழையே நினைந்தருளி அருளாத திருமாலார்க்கு 
என்‌ பிழைத்தாள்‌ திருவடியின்‌ தகவினுக்கு என்று ஒரு வாய்ச்சொல்‌ 


என்பிழைக்கும்‌? இளங்‌ கிளியே யான்‌ வளர்த்த நீ அலையே? 


2822 நீ அலையே? சிறு பூவாய்‌ நெடுமாலார்க்கு என்‌ தூதாய்‌ 
நோய்‌ எனது நுவல்‌ என்ன நுவலாதே இருந்தொழிந்தாய்‌ 
சாயலொடு மணி மாமை தளர்ந்தேன்‌ நான்‌ இனி உனது 
வாய்‌ அலகில்‌ இன்‌ அடிசில்‌ வைப்பாரை நாடாயே 


2823 நாடாத மலர்‌ நாடி நாள்தோறும்‌ நாரணன்‌ தன்‌ 
வாடாத மலர்‌ அடிக்கீழ்‌ வைக்கவே வகுக்கின்று 
வீடாடி வீற்றிருத்தல்‌ வினை அற்றது என்‌ செய்வதோ? 


ஊடாடு பனி வாடாய்‌ உரைத்து ஈராய்‌ எனது உடலே 


2824 உடல்‌ ஆழிப்‌ பிறப்பு வீடு உயிர்‌ முதலா முற்றுமாய்க்‌ 


கடல்‌ ஆழி நீர்‌ தோற்றி அதனுள்ளே கண்வளரும்‌ 
அடல்‌ ஆழி அம்மானைக்‌ கண்டக்கால்‌ இது சொல்லி 


(3) 


(4) 


(7) 


(8) 


(9) 


விடல்‌ ஆழி மட நெஞ்சே வினையோம்‌ ஒன்றாம்‌ அளவே 


2625 அளவு இயன்ற ஏழ்‌ உலகத்தவர்‌ பெருமான்‌ கண்ணனை 
வள வயல்‌ சூழ்‌ வண்‌ குருகூர்ச்‌ சடகோபன்‌ வாய்ந்து உரைத்த 
அளவு இயன்ற அந்தாதி ஆயிரத்துள்‌ இப்‌ பத்தின்‌ 

வள உரையால்‌ பெறலாகும்‌ வான்‌ ஓங்கு பெரு வளமே 


மாறனை மால்‌ சீலகுணத்தால்‌ சேர்த்தல்‌ 


2626 வள ஏழ்‌ உலகின்‌ முதலாய 
வானோர்‌ இறையை அருவினையேன்‌ 
களவேழ்‌ வெண்ணெய்‌ தொடு உண்ட 
கள்வா என்பன்‌ பின்னையும்‌ 
தளவு ஏழ்‌ முறுவல்‌ பின்னைக்கு ஆய்‌ 
வல்‌ ஆன்‌ ஆயர்‌ தலைவனாய்‌ 
இள ஏறு ஏழும்‌ தழுவிய 
எந்தாய்‌ என்பன்‌ நினைந்து நைந்தே 


2827 நினைந்து நைந்து உள்‌ கரைந்து உருகி 
இமையோர்‌ பலரும்‌ முனிவரும்‌ 

புனைந்த கண்ணி நீர்‌ சாந்தம்‌ 
புகையோடு ஏந்தி வணங்கினால்‌ 

நினைந்த எல்லாப்‌ பொருள்கட்கும்‌ 
வித்துஆய்‌ முதலில்‌ சிதையாமே 

மனம்‌ செய்‌ ஞானத்து உன்‌ பெருமை 


மாசூணாதோ? மாயோனே 


2628 மா யோனிகளாய்‌ நடை கற்ற 
வானோர்‌ பலரும்‌ முனிவரும்‌ 
நீ யோனிகளைப்‌ படை என்று 
நிறை நான்முகனைப்‌ படைத்தவன்‌ 
சேயோன்‌ எல்லா அறிவுக்கும்‌ 
திசைகள்‌ எல்லாம்‌ திருவடியால்‌ 
தாயோன்‌ எல்லா எவ்‌ உயிர்க்கும்‌ 


தாயோன்‌ தான்‌ ஓர்‌ உருவனே 


2629 தான்‌ ஓர்‌ உருவே தனி வித்து ஆய்‌ 


(10) 


(11) 


(1) 


(2) 


(3) 

தன்னின்‌ மூவர்‌ முதலாய 
வானோர்‌ பலரும்‌ முனிவரும்‌ 

மற்றும்‌ மற்றும்‌ முற்றும்‌ ஆய்‌ 
தான்‌ ஓர்‌ பெருநீர்‌ தன்னுள்ளே 

தோற்றி அதனுள்‌ கண்வளரும்‌ 
வானோர்‌ பெருமான்‌ மா மாயன்‌ 


வைகுந்தன்‌ எம்‌ பெருமானே 


2830 மான்‌ ஏய்‌ நோக்கி மடவாளை 


மார்பில்‌ கொண்டாய்‌ மாதவா 
கூனே சிதைய உண்டை வில்‌ 
நிறத்தில்‌ தெறித்தாய்‌ கோவிந்தா 
வான்‌ ஆர்‌ சோதி மணிவண்ணா 
மதுசூதா நீ அருளாய்‌ உன்‌ 
தேனே மலரும்‌ திருப்பாதம்‌ 
சேருமாறு வினையேனே 


2831 வினையேன்‌ வினை தீர்‌ மருந்து ஆனாய்‌ 
விண்ணோர்‌ தலைவா கேசவா 

மனை சேர்‌ ஆயர்‌ குல முதலே 
மா மாயனே மாதவா 

சினை ஏய்‌ தழைய மராமரங்கள்‌ 
ஏழும்‌ எய்தாய்‌ சிரீதரா 

இனையாய்‌ இனைய பெயரினாய்‌ 


என்று நைவன்‌ அடியேனே 


2832 அடியேன்‌ சிறிய ஞானத்தன்‌ 
அறிதல்‌ ஆர்க்கும்‌ அரியானை 
கடி சேர்‌ தண்‌ அம்‌ துழாய்க்‌ கண்ணி 
புனைந்தான்‌ தன்னை கண்ணனை 
செடி ஆர்‌ ஆக்கை அடியாரைச்‌ 
சேர்தல்‌ தீர்க்கும்‌ திருமாலை 
அடியேன்‌ காண்பான்‌ அலற்றுவன்‌ 
இதனின்‌ மிக்கு ஓர்‌ அயர்வு உண்டே? 


2833 உண்டாய்‌ உலகு ஏழ்‌ முன்னமே 
உமிழ்ந்து மாயையால்‌ புக்கு 

உண்டாய்‌ வெண்ணெய்‌ சிறு மனிசர்‌ 
உவலை ஆக்கை நிலை எய்தி 


(7) 

மண்‌ தான்‌ சோர்ந்தது உண்டேலும்‌ 
மனிசர்க்கு ஆகும்‌ பீர்‌ சிறிதும்‌ 
அண்டாவண்ணம்‌ மண்‌ கரைய 


நெய்‌ ஊண்‌ மருந்தோ? மாயோனே 


2834 மாயோம்‌ தீய அலவலைப்‌ 
பெரு மா வஞ்சப்‌ பேய்‌ வீயத்‌ 

தூய குழவியாய்‌ விடப்‌ பால்‌ 
அமுதா அமுது செய்திட்ட 

மாயன்‌ வானோர்‌ தனித்‌ தலைவன்‌ 
மலராள்‌ மைந்தன்‌ எவ்‌ உயிர்க்கும்‌ 

தாயோன்‌ தம்மான்‌ என்‌ அம்மான்‌ 


அம்மா மூர்த்தியைச்‌ சார்ந்தே 


2835 சார்ந்த இரு வல்‌ வினைகளும்‌ 
சரித்து மாயப்‌ பற்று அறுத்து 
தீர்ந்து தன்பால்‌ மனம்‌ வைக்கத்‌ 
திருத்தி வீடு திருத்துவான்‌ 
ஆர்ந்த ஞானச்‌ சுடர்‌ ஆகி 
அகலம்‌ கீழ்‌ மேல்‌ அளவு இறந்து 
நேர்ந்த உருவாய்‌ அருவாகும்‌ 
இவற்றின்‌ உயிராம்‌ நெடுமாலே 


2836 மாலே மாயப்‌ பெருமானே 


மா மாயவனே என்று என்று 
மாலே ஏறி மால்‌ அருளால்‌ 

மன்னு குருகூர்ச்‌ சடகோபன்‌ 
பால்‌ ஏய்‌ தமிழர்‌ இசைகாரர்‌ 


பத்தர்‌ பரவும்‌ ஆயிரத்தின்‌ 
பாலே பட்ட இவை பத்தும்‌ 


வல்லார்க்கு இல்லை பரிவதே 


ஆராதனைக்கு எளியவன்‌ 


2837 பரிவது இல்‌ ஈசனைப்‌ பாடி 
விரிவது மேவல்‌ உறுவீர்‌ 
பிரிவகை இன்றி நல்‌ நீர்‌ தூய்‌ 
புரிவதுவும்‌ புகை பூவே 

(8) 


(9) 


(10) 


(11) 


(1) 


2838 மதுவார்‌ தண்‌ அம்‌ துழாயான்‌ 
முது வேத முதலவனுக்கு 

எது ஏது என்‌ பணி என்னாது 
அதுவே ஆள்‌ செய்யும்‌ ஈடே 


2839 ஈடும்‌ எடுப்பும்‌ இல்‌ ஈசன்‌ 
மாடு விடாது என்‌ மனனே 
பாடும்‌ என்‌ நா அவன்‌ பாடல்‌ 


ஆடும்‌ என்‌ அங்கம்‌ அணங்கே 


2840 அணங்கு என ஆடும்‌ என்‌ அங்கம்‌ 
வணங்கி வழிபடும்‌ ஈசன்‌ 
பிணங்கி அமரர்‌ பிதற்றும்‌ 


குணங்கெழு கொள்கையினானே 


2841 கொள்கை கொளாமை இலாதான்‌ 
எள்கல்‌ இராகம்‌ இலாதான்‌ 
விள்கை விள்ளாமை விரும்பி 


உள்‌ கலந்தார்க்கு ஓர்‌ அமுதே 


2842 அமுதம்‌ அமரர்கட்கு ஈந்த 
நிமிர்‌ சுடர்‌ ஆழி நெடுமால்‌ 
அமுதிலும்‌ ஆற்ற இனியன்‌ 
நிமிர்‌ திரை நீள்‌ கடலானே 


2643 நீள்‌ கடல்‌ சூழ்‌ இலங்கைக்‌ கோன்‌ 
தோள்கள்‌ தலை துணிசெய்தான்‌ 
தாள்கள்‌ தலையில்‌ வணங்கி 


நாள்கள்‌ தலைக்கழிமின்னே 


2644 கழிமின்‌ தொண்டீர்கள்‌ கழித்துத்‌ 
தொழுமின்‌ அவனை தொழுதால்‌ 

வழி நின்ற வல்வினை மாள்வித்து 
அழிவின்றி ஆக்கம்‌ தருமே 


(2) 


(3) 


(4) 


(7) 


(8) 

2845 தரும அரும்‌ பயன்‌ ஆய 
திருமகளார்‌ தனிக்‌ கேள்வன்‌ 
பெருமை உடைய பிரானார்‌ 


இருமை வினை கடிவாரே 


2646 கடிவார்‌ தீய வினைகள்‌ 
நொடியாரும்‌ அளவைக்கண்‌ 
கொடியா அடு புள்‌ உயர்த்த 
வடிவு ஆர்‌ மாதவனாரே 


2847 மாதவன்பால்‌ சடகோபன்‌ 
தீது அவம்‌ இன்றி உரைத்த 
ஏதம்‌ இல்‌ ஆயிரத்து இப்‌ பத்து 
ஓத வல்லார்‌ பிறவாரே 


ஆராதிப்பார்க்கு மிக இனியன்‌ 


2848 பிறவித்துயர்‌ அற ஞானத்துள்‌ நின்று 
துறவிச்‌ சுடர்‌ விளக்கம்‌ தலைப்பெய்வார்‌ 
அறவனை ஆழிப்படை அந்தணனை 
மறவியை இன்றி மனத்து வைப்பாரே 


2849 வைப்பு ஆம்‌ மருந்து ஆம்‌ அடியரை வல்வினைத்‌ 
துப்பு ஆம்‌ புலன்‌ ஐந்தும்‌ துஞ்சக்கொடான்‌ அவன்‌ 


எப்பால்‌ எவர்க்கும்‌ நலத்தால்‌ உயர்ந்து உயர்ந்து 


அப்பாலவன்‌ எங்கள்‌ ஆயர்‌ கொழுந்தே 


2850 ஆயர்‌ கொழுந்தாய்‌ அவரால்‌ புடையுண்ணும்‌ 
மாயப்‌ பிரானை என்‌ மாணிக்கச்‌ சோதியை 

தூய அமுதைப்‌ பருகிப்‌ பருகி என்‌ 

மாயப்‌ பிறவி மயர்வு அறுத்தேனே 


2651 மயர்வு அற என்‌ மனத்தே மன்னினான்‌ தன்னை 
உயர்வினையே தரும்‌ ஒண்‌ சுடர்க்‌ கற்றையை 


அயர்வு இல்‌ அமரர்கள்‌ ஆதிக்‌ கொழுந்தை என்‌ 


(10) 


(11) 


(1) 


(2) 


(3) 

இசைவினை என்‌ சொல்லி யான்‌ விடுவேனோ? 


2652 விடுவேனோ என்‌ விளக்கை என்‌ ஆவியை 
நடுவே வந்து உய்யக்‌ கொள்கின்ற நாதனை 
தொடுவே செய்து இள ஆய்ச்சியர்‌ கண்ணினுள்‌ 
விடவே செய்து விழிக்கும்‌ பிரானையே? 


2653 பிரா அன்‌ பெரு நிலம்‌ கீண்டவன்‌ பின்னும்‌ 
விரா அய்‌ மலர்த்‌ துழாய்‌ வேய்ந்த முடியன்‌ 
மராமரம்‌ எய்த மாயவன்‌ என்னுள்‌ 


இரான்‌ எனில்‌ பின்னை யான்‌ ஒட்டுவேனோ? 


2854 யான்‌ ஒட்டி என்னுள்‌ இருத்துவன்‌ என்றிலன்‌ 
தான்‌ ஒட்டி வந்து என்‌ தனி நெஞ்சை வஞ்சித்து 
ஊன்‌ ஒட்டி நின்று என்‌ உயிரில்‌ கலந்து இயல்‌ 
வான்‌ ஒட்டுமோ இனி என்னை நெகிழ்க்கவே? 


2855 என்னை நெகழ்க்கிலும்‌ என்னுடை நன்‌ நெஞ்சம்‌ 
தன்னை அகல்விக்கத்‌ தானும்‌ கில்லான்‌ இனி 
பின்னை நெடும்‌ பணைத்‌ தோள்‌ மகிழ்‌ பீடு உடை 
முன்னை அமரர்‌ முழுமுதல்‌ தானே 


2656 அமரர்‌ முழுமுதல்‌ ஆகிய ஆதியை 
அமரர்க்கு அமுது ஈந்த ஆயர்‌ கொழுந்தை 
அமர அழும்பத்‌ துழாவி என்‌ ஆவி 

அமரத்‌ தழுவிற்று இனி அகலும்மோ? 


2857 அகலில்‌ அகலும்‌ அணுகில்‌ அணுகும்‌ 
புகலும்‌ அரியன்‌ பொரு அல்லன்‌ எம்மான்‌ 
நிகர்‌ இல்‌ அவன்‌ புகழ்‌ பாடி இளைப்பு இலம்‌ 
பகலும்‌ இரவும்‌ படிந்து குடைந்தே 


2858 குடைந்து வண்டு உண்ணும்‌ துழாய்‌ முடியானை 
அடைந்த தென்‌ குருகூர்ச்‌ சடகோபன்‌ 

மிடைந்த சொல்‌ தொடை ஆயிரத்து இப்‌ பத்து 
உடைந்து நோய்களை ஓடுவிக்குமே 


(4) 


(5) 


(6) 


(10) 


(11) 

ஈஸ்வரன்‌ ஆர்ஜவ குணமுடையவன்‌ 


2659 ஓடும்‌ புள்‌ ஏறி 
சூடும்‌ தண்‌ துழாய்‌ 
நீடு நின்றவை 
ஆடும்‌ அம்மானே 


2660 அம்மானாய்ப்‌ பின்னும்‌ 
எம்‌ மாண்பும்‌ ஆனான்‌ 
வெம்‌ மா வாய்‌ கீண்ட 


செம்‌ மா கண்ணனே 


2661 கண்‌ ஆவான்‌ என்றும்‌ 
மண்ணோர்‌ விண்ணோர்க்கு 
தண்‌ ஆர்‌ வேங்கட 


விண்ணோர்‌ வெற்பனே 


2662 வெற்பை ஒன்று எடுத்து 
ஒற்கம்‌ இன்றியே 
நிற்கும்‌ அம்மான்‌ சீர்‌ 


கற்பன்‌ வைகலே 


2663 வைகலும்‌ வெண்ணெய்‌ 
கைகலந்து உண்டான்‌ 
பொய்‌ கலவாது என்‌ 


மெய்‌ கலந்தானே 


2664 கலந்து என்‌ ஆவி 
நலம்‌ கொள்‌ நாதன்‌ 
புலன்‌ கொள்‌ மாணாய்‌ 


நிலம்‌ கொண்டானே 


2665 கொண்டான்‌ ஏழ்‌ விடை 


உண்டான்‌ ஏழ்‌ வையம்‌ 


(1) 


(2) 


(3) 


(4) 


(5) 


(6) 

தண்‌ தாமம்‌ செய்து என்‌ 


எண்‌ தான்‌ ஆனானே (7) 


2666 ஆனான்‌ ஆன்‌ ஆயன்‌ 
மீனோடு ஏனமும்‌ 
தான்‌ ஆனான்‌ என்னில்‌ 


தான்‌ ஆய சங்கே (8) 


2667 சங்கு சக்கரம்‌ 
அங்கையில்‌ கொண்டான்‌ 
எங்கும்‌ தானாய 


நங்கள்‌ நாதனே (9) 


2868 நாதன்‌ ஞாலம்‌ கொள்‌ 

பாதன்‌ என்‌ அம்மான்‌ 

ஓதம்‌ போல்‌ கிளர்‌ 

வேத நீரனே (10) 


2869 நீர்புரை வண்ணன்‌ 

சீர்‌ சடகோபன்‌ 

நேர்தல்‌ ஆயிரத்து 

ஓர்தல்‌ இவையே (11) 


ஆழ்வாரோடு எம்பெருமான்‌ கலந்த வகை 


2870 இவையும்‌ அவையும்‌ உவையும்‌ 
இவரும்‌ அவரும்‌ உவரும்‌ 
எவையும்‌ எவரும்‌ தன்னுளே 
ஆகியும்‌ ஆக்கியும்‌ காக்கும்‌ 
அவையுள்‌ தனிமுதல்‌ எம்மான்‌ 
கண்ண பிரான்‌ என்‌ அமுதம்‌ 
சுவையன்‌ திருவின்‌ மணாளன்‌ 


என்னுடைச்‌ சூழல்‌ உளானே (1) 


2871 சூழல்‌ பலபல வல்லான்‌ 
தொல்லை அம்‌ காலத்து உலகைக்‌ 


கேழல்‌ ஒன்று ஆகி இடந்த 

கேசவன்‌ என்னுடை அம்மான்‌ 
வேழ மருப்பை ஒசித்தான்‌ 

விண்ணவர்க்கு எண்ணல்‌ அரியான்‌ 
ஆழ நெடுங்‌ கடல்‌ சேர்ந்தான்‌ 

அவன்‌ என்‌ அருகவிலானே 


2672 அருகல்‌ இலாய பெரும்‌ சீர்‌ 
அமரர்கள்‌ ஆதி முதல்வன்‌ 
கருகிய நீல நன்‌ மேனி 
வண்ணன்‌ செந்தாமரைக்‌ கண்ணன்‌ 
பொரு சிறைப்‌ புள்‌ உவந்து ஏறும்‌ 
பூமகளார்‌ தனிக்‌ கேள்வன்‌ 
ஒருகதியின்‌ சுவை தந்திட்டு 
ஒழிவு இலன்‌ என்னோடு உடனே 


2673 உடன்‌ அமர்‌ காதல்‌ மகளிர்‌ 
திருமகள்‌ மண்மகள்‌ ஆயர்‌ 
மட மகள்‌ என்று இவர்‌ மூவர்‌ 
ஆளும்‌ உலகமும்‌ மூன்றே 
உடன்‌ அவை ஒக்க விழுங்கி 
ஆல்‌ இலைச்‌ சேர்ந்தவன்‌ எம்மான்‌ 
கடல்‌ மலி மாயப்‌ பெருமான்‌ 


கண்ணன்‌ என்‌ ஒக்கலையானே 


2674 ஒக்கலை வைத்து முலைப்‌ பால்‌ 
உண்‌ என்று தந்திட வாங்கிச்‌ 

செக்கம்‌ செக அன்று அவள்பால்‌ 
உயிர்‌ செக உண்ட பெருமான்‌ 

நக்க பிரானோடு அயனும்‌ 
இந்திரனும்‌ முதலாக 

ஒக்கவும்‌ தோற்றிய ஈசன்‌ 


மாயன்‌ என்‌ நெஞ்சின்‌ உளானே 


2675 மாயன்‌ என்‌ நெஞ்சின்‌ உள்ளான்‌ 
மற்றும்‌ எவர்க்கும்‌ அதுவே 
காயமும்‌ சீவனும்‌ தானே 
காலும்‌ எரியும்‌ அவனே 


சேயன்‌ அணியன்‌ எவர்க்கும்‌ 


(2) 

சிந்தைக்கும்‌ கோசரம்‌ அல்லன்‌ 
தூயன்‌ துயக்கன்‌ மயக்கன்‌ 


என்னுடைத்‌ தோளிணையானே 


2676 தோள்‌ இணை மேலும்‌ நன்‌ மார்பின்‌ 
மேலும்‌ சுடர்‌ முடி மேலும்‌ 
தாள்‌ இணை மேலும்‌ புனைந்த 
தண்‌ அம்‌ துழாய்‌ உடை அம்மான்‌ 
கேள்‌ இணை ஒன்றும்‌ இலாதான்‌ 
கிளரும்‌ சுடர்‌ ஒளி மூர்த்தி 
நாள்‌ அணைந்து ஒன்றும்‌ அகலான்‌ 
என்னுடை நாவின்‌ உளானே 


2677 நாவினுள்‌ நின்று மலரும்‌ 
ஞானக்‌ கலைகளுக்கு எல்லாம்‌ 
ஆவியும்‌ ஆக்கையும்‌ தானே 
அழிப்போடு அளிப்பவன்‌ தானே 
பூ இயல்‌ நால்‌ தடம்‌ தோளன்‌ 
பொரு படை ஆழி சங்கு ஏந்தும்‌ 
காவி நன்‌ மேனிக்‌ கமலக்‌ 


கண்ணன்‌ என்‌ கண்ணின்‌ உளானே 


2678 கமலக்‌ கண்ணன்‌ என்‌ கண்ணின்‌ உள்ளான்‌ 
காண்பன்‌ அவன்‌ கண்களாலே 

அமலங்கள்‌ ஆக விழிக்கும்‌ 
ஐம்புலனும்‌ அவன்‌ மூர்த்தி 

கமலத்து அயன்‌ நம்பி தன்னைக்‌ 
கண்ணுதலானொடும்‌ தோற்றி 

அமலத்‌ தெய்வத்தொடு உலகம்‌ 
ஆக்கி என்‌ நெற்றி உளானே 


2679 நெற்றியுள்‌ நின்று என்னை ஆளும்‌ 
நிரை மலர்ப்‌ பாதங்கள்‌ சூடிக்‌ 
கற்றைத்‌ துழாய்‌ முடிக்‌ கோலக்‌ 
கண்ண பிரானைத்‌ தொழுவார்‌ 
ஒற்றைப்‌ பிறை அணிந்தானும்‌ 
நான்முகனும்‌ இந்திரனும்‌ 
மற்றை அமரரும்‌ எல்லாம்‌ 
வந்து எனது உச்சியுளானே 

(7) 


(9) 


(10) 

2880 உச்சியுள்ளே நிற்கும்‌ தேவ 
தேவற்குக்‌ கண்ண பிரானுக்கு 
இச்சையுள்‌ செல்ல உணர்த்தி 
வண்‌ குருகூர்ச்‌ சடகோபன்‌ 
இச்‌ சொன்ன ஆயிரத்துள்ளே 
இவையும்‌ ஓர்‌ பத்து எம்பிராற்கு 
நிச்சலும்‌ விண்ணப்பம்‌ செய்ய 
நீள்‌ கழல்‌ சென்னி பொருமே (11) 


ஈஸ்வரன்‌ காரணமின்றிச்‌ செய்யும்‌ உபகாரம்‌ 


2881 பொரு மா நீள்‌ படை ஆழி சங்கத்தொடு 

திரு மா நீள்‌ கழல்‌ ஏழ்‌ உலகும்‌ தொழ 

ஒரு மாணிக்‌ குறள்‌ ஆகி நிமிர்ந்த அக்‌ 

௧௬ மாணிக்கம்‌ என்‌ கண்ணுளது ஆகுமே (1) 


2882 கண்ணுள்ளே நிற்கும்‌ காதன்மையால்‌ தொழில்‌ 

எண்ணிலும்‌ வரும்‌ என்‌ இனி வேண்டுவம்‌ 

மண்ணும்‌ நீரும்‌ எரியும்‌ நல்‌ வாயுவும்‌ 

விண்ணும்‌ ஆய்‌ விரியும்‌ எம்‌ பிரானையே? (2) 


2883 எம்பிரானை எந்தை தந்தை தந்தைக்கும்‌ 

தம்பிரானை தண்‌ தாமரைக்‌ கண்ணனை 

கொம்பு அராவு நுண்‌ நேர்‌ இடை மார்பனை 

எம்பிரானைத்‌ தொழாய்‌ மட நெஞ்சமே (3) 


2884 நெஞ்சமே நல்லை நல்லை உன்னைப்‌ பெற்றால்‌ 
என்‌ செய்யோம்‌? இனி என்ன குறைவினம்‌? 
மைந்தனை மலராள்‌ மணவாளனைத்‌ 


துஞ்சும்போதும்‌ விடாது தொடர்கண்டாய்‌ (4) 


2885 கண்டாயே நெஞ்சே கருமங்கள்‌ வாய்க்கின்று ஓர்‌ 


எண்‌ தானும்‌ இன்றியே வந்து இயலுமாறு 
உண்டானை உலகு ஏழும்‌ ஓர்‌ மூவடி 


கொண்டானைக்‌ கண்டுகொண்டனை நீயுமே (5) 


2886 நீயும்‌ நானும்‌ இந்‌ நேர்நிற்கில்‌ மேல்‌ மற்றோர்‌ 
நோயும்‌ சார்கொடான்‌ நெஞ்சமே சொன்னேன்‌ 
தாயும்‌ தந்தையும்‌ ஆய்‌ இவ்‌ உலகினில்‌ 


வாயும்‌ ஈசன்‌ மணிவண்ணன்‌ எந்தையே 


2887 எந்தையே என்றும்‌ எம்‌ பெருமான்‌ என்றும்‌ 
சிந்தையுள்‌ வைப்பன்‌ சொல்லுவன்‌ பாவியேன்‌ 
எந்தை எம்‌ பெருமான்‌ என்று வானவர்‌ 


சிந்தையுள்‌ வைத்துச்‌ சொல்லும்‌ செல்வனையே 


2688 செல்வ நாரணன்‌ என்ற சொல்‌ கேட்டலும்‌ 
மல்கும்‌ கண்‌ பனி நாடுவன்‌ மாயமே 
அல்லும்‌ நன்‌ பகலும்‌ இடைவீடு இன்றி 


நல்கி என்னை விடான்‌ நம்பி நம்பியே 


2689 நம்பியை தென்‌ குறுங்குடி நின்ற அச்‌ 
செம்பொனே திகழும்‌ திரு மூர்த்தியை 


உம்பர்‌ வானவர்‌ ஆதி அம்‌ சோதியை 


எம்‌ பிரானை என்‌ சொல்லி மறப்பனோ? 


2690 மறப்பும்‌ ஞானமும்‌ நான்‌ ஒன்று உணர்ந்திலன்‌ 
மறக்கும்‌ என்று செந்தாமரைக்‌ கண்ணொடு 
மறப்பு அற என்‌ உள்ளே மன்னினான்‌ தன்னை 


மறப்பனோ இனி யான்‌ என்‌ மணியையே? 


2891 மணியை வானவர்‌ கண்ணனை தன்னது ஓர்‌ 
அணியை தென்‌ குருகூர்ச்‌ சடகோபன்‌ சொல்‌ 
பணிசெய்‌ ஆயிரத்துள்‌ இவை பத்துடன்‌ 
தணிவிலர்‌ கற்பரேல்‌ கல்வி வாயுமே 


பிரிவாற்றாமைக்கு வருந்தல்‌ 


2692 வாயும்‌ திரை உகளும்‌ கானல்‌ மட நாராய்‌ 
ஆயும்‌ அமர்‌ உலகும்‌ துஞ்சிலும்‌ நீ துஞ்சாயால்‌ 


(6) 


(7) 


(8) 


(9) 


(10) 


(11) 

நோயும்‌ பயலையையும்‌ மீது ஊர எம்மேபோல்‌ 
நீயும்‌ திருமாலால்‌ நெஞ்சம்‌ கோள்‌ பட்டாயே? 


2893 கோள்‌ பட்ட சிந்தையையாய்க்‌ கூர்வாய அன்றிலே 
சேண்‌ பட்ட யாமங்கள்‌ சேராது இரங்குதியால்‌ 

ஆள்‌ பட்ட எம்மேபோல்‌ நீயும்‌ அரவு அணையான்‌ 

தாள்‌ பட்ட தண்‌ துழாய்த்‌ தாமம்‌ காமுற்றாயே? 


2894 காமுற்ற கையறவோடு எல்லே இராப்பகல்‌ 
நீ முற்றக்‌ கண்துயிலாய்‌ நெஞ்சு உருகி ஏங்குதியால்‌ 
தீ முற்றத்‌ தென்‌ இலங்கை ஊட்டினான்‌ தாள்‌ நயந்த 
யாம்‌ உற்றது உற்றாயோ? வாழி கனை கடலே 


2695 கடலும்‌ மலையும்‌ விசும்பும்‌ துழாய்‌ எம்போல்‌ 
சுடர்‌ கொள்‌ இராப்பகல்‌ துஞ்சாயால்‌ தண்‌ வாடாய்‌ 
அடல்‌ கொள்‌ படை ஆழி அம்மானைக்‌ காண்பான்‌ நீ 


உடலம்‌ நோய்‌ உற்றாயோ ஊழிதோறு ஊழியே? 


2696 ஊழிதோறு ஊழி உலகுக்கு நீர்கொண்டு 
தோழியரும்‌ யாமும்‌ போல்‌ நீராய்‌ நெகிழ்கின்ற 
வாழிய வானமே நீயும்‌ மதுசூதன்‌ 


பாழிமையில்‌ பட்டு அவன்கண்‌ பாசத்தால்‌ நைவாயே? 


2897 நைவாய எம்மேபோல்‌ நாள்‌ மதியே நீ இந்‌ நாள்‌ 
மை வான்‌ இருள்‌ அகற்றாய்‌ மாழாந்து தேம்புதியால்‌ 

ஐ வாய்‌ அரவு அணைமேல்‌ ஆழிப்‌ பெருமானார்‌ 

மெய்‌ வாசகம்‌ கேட்டு உன்‌ மெய்ந்நீர்மை தோற்றாயே? 


2698 தோற்றோம்‌ மட நெஞ்சம்‌ எம்‌ பெருமான்‌ நாரணற்கு எம்‌ 
ஆற்றாமை சொல்லி அழுவோமை நீ நடுவே 
வேற்றோர்‌ வகையில்‌ கொடிதாய்‌ எனை ஊழி 


மாற்றாண்மை நிற்றியோ? வாழி கனை இருளே 


2699 இருளின்‌ திணி வண்ணம்‌ மா நீர்க்‌ கழியே போய்‌ 
மருளுற்று இராப்பகல்‌ துஞ்சிலும்‌ நீ துஞ்சாயால்‌ 


உருளும்‌ சகடம்‌ உதைத்த பெருமானார்‌ 


(1) 


(2) 


(3) 


(4) 


(5) 


(6) 


(7) 

அருளின்‌ பெரு நசையால்‌ ஆழாந்து நொந்தாயே? (8) 


2900 நொந்து ஆராக்‌ காதல்‌ நோய்‌ மெல்‌ ஆவி உள்‌ உலர்த்த 
நந்தா விளக்கமே நீயும்‌ அளியத்தாய்‌ 
செந்தாமரைத்‌ தடங்கண்‌ செங்கனி வாய்‌ எம்‌ பெருமான்‌ 


அம்‌ தாமம்‌ தண்‌ துழாய்‌ ஆசையால்‌ வேவாயே? (9) 


2901 வேவு ஆரா வேட்கை நோய்‌ மெல்‌ ஆவி உள்‌ உலர்த்த 
ஓவாது இராப்பகல்‌ உன்பாலே வீழ்த்து ஒழிந்தாய்‌ 
மா வாய்‌ பிளந்து மருதிடை போய்‌ மண்‌ அளந்த 


மூவா முதல்வா இனி எம்மைச்‌ சோரேலே (10) 


2902 சோராத எப்‌ பொருட்கும்‌ ஆதியாம்‌ சோதிக்கே 

ஆராத காதல்‌ குருகூர்ச்‌ சடகோபன்‌ 

ஓராயிரம்‌ சொன்ன அவற்றுள்‌ இவை பத்தும்‌ 

சோரார்‌ விடார்‌ கண்டீர்‌ வைகுந்தம்‌ திண்ணனவே (11) 


திருமால்‌ பரத்துவத்தை அவதாரத்திலே எடுத்துக்காட்டல்‌ 


2903 திண்ணன்‌ வீடு முதல்‌ முழுதும்‌ ஆய்‌ 
எண்ணின்‌ மீதியன்‌ எம்‌ பெருமான்‌ 
மண்ணும்‌ விண்ணும்‌ எல்லாம்‌ உடன்‌ உண்ட நம்‌ 


கண்ணன்‌ கண்‌ அல்லது இல்லை ஓர்‌ கண்ணே (1) 


2904 ஏ பாவம்‌ பரமே ஏழ்‌ உலகும்‌ 
ஈ பாவம்‌ செய்து அருளால்‌ அளிப்பார்‌ ஆர்‌ 
மா பாவம்‌ விட அரற்குப்‌ பிச்சை பெய்‌ 


கோபால கோளரிஏறு அன்றியே? (2) 


2905 ஏறனை பூவனை பூமகள்‌ தன்னை 


வேறுஇன்றி விண்‌ தொழத்‌ தன்னுள்‌ வைத்து 
மேல்‌ தன்னை மீதிட நிமிர்ந்து மண்‌ கொண்ட 


மால்‌ தனின்‌ மிக்கும்‌ ஓர்‌ தேவும்‌ உளதே? (3) 


2906 தேவும்‌ எப்‌ பொருளும்‌ படைக்கப்‌ 

பூவில்‌ நான்முகனைப்‌ படைத்த 


தேவன்‌ எம்‌ பெருமானுக்கு அல்லால்‌ 
பூவும்‌ பூசனையும்‌ தகுமே? (4) 


2907 தகும்‌ சீர்த்‌ தன்‌ தனி முதலினுள்ளே 
மிகும்‌ தேவும்‌ எப்‌ பொருளும்‌ படைக்கத்‌ 
தகும்‌ கோலத்‌ தாமரைக்‌ கண்ணன்‌ எம்மான்‌ 


மிகும்‌ சோதி மேல்‌ அறிவார்‌ எவரே? (5) 


2908 எவரும்‌ யாவையும்‌ எல்லாப்‌ பொருளும்‌ 
கவர்வு இன்றித்‌ தன்னுள்‌ ஒடுங்க நின்ற 
பவர்‌ கொள்‌ ஞான வெள்ளச்‌ சுடர்‌ மூர்த்தி 


அவர்‌ எம்‌ ஆழி அம்‌ பள்ளியாரே (6) 


2909 பள்ளி ஆல்‌ இலை ஏழ்‌ உலகும்‌ கொள்ளும்‌ 
வள்ளல்‌ வல்‌ வயிற்றுப்‌ பெருமான்‌ 
உள்‌ உள்‌ ஆர்‌ அறிவார்‌ அவன்‌ தன்‌ 


கள்ள மாய மனக்கருத்தே? (7) 


2910 கருத்தில்‌ தேவும்‌ எல்லாப்‌ பொருளும்‌ 

வருத்தித்த மாயப்‌ பிரான்‌ அன்றி யாரே 

திருத்தித்‌ திண்‌ நிலை மூவுலகும்‌ தம்முள்‌ 

இருத்திக்‌ காக்கும்‌ இயல்வினரே? (8) 


2911 காக்கும்‌ இயல்வினன்‌ கண்ண பெருமான்‌ 

சேர்க்கை செய்து தன்‌ உந்தியுள்ளே 

வாய்த்த திசைமுகன்‌ இந்திரன்‌ வானவர்‌ 

ஆக்கினான்‌ தெய்வ உலகுகளே (9) 


2912 கள்வா எம்மையும்‌ ஏழ்‌ உலகும்‌ நின்‌ 
உள்ளே தோற்றிய இறைவ என்று 0” வெள்‌ ஏறன்‌ நான்முகன்‌ இந்திரன்‌ வானவர்‌ 
புள்‌ ஊர்தி கழல்‌ பணிந்து ஏத்துவரே (10) 


2913 ஏத்த ஏழ்‌ உலகும்‌ கொண்ட கோலக்‌ 
கூத்தனைக்‌ குருகூர்ச்‌ சடகோபன்‌ சொல்‌ 


வாய்த்த ஆயிரத்துள்‌ இவை பத்துடன்‌ 


ஏத்த வல்லவர்க்கு இல்லை ஓர்‌ ஊனமே (11) 


அடியார்‌ குழாத்தைக்‌ கூடும்‌ ஆசையுற்று உரைத்தல்‌ 


2914 ஊனில்‌ வாழ்‌ உயிரே நல்லை போ உன்னைப்‌ பெற்று 

வான்‌ உளார்‌ பெருமான்‌ மதுசூதன்‌ என்‌ அம்மான்‌ 

தானும்‌ யானும்‌ எல்லாம்‌ தன்னுள்ளே கலந்தொழிந்தோம்‌ 

தேனும்‌ பாலும்‌ நெய்யும்‌ கன்னலும்‌ அமுதும்‌ ஒத்தே (1) 


2915 ஒத்தார்‌ மிக்காரை இலையாய மா மாய 

ஒத்தாய்‌ எப்‌ பொருட்கும்‌ உயிர்‌ ஆய்‌ என்னைப்‌ பெற்ற 

அத்‌ தாய்‌ ஆய்‌ தந்தை ஆய்‌ அறியாதன அறிவித்து 

அத்தா நீ செய்தன அடியேன்‌ அறியேனே (2) 


2916 அறியாக்‌ காலத்துள்ளே அடிமைக்கண்‌ அன்பு செய்வித்து 

அறியா மா மாயத்து அடியேனை வைத்தாயால்‌ 

அறியாமைக்‌ குறள்‌ ஆய்‌ நிலம்‌ மாவலி மூவடி என்று 

அறியாமை வஞ்சித்தாய்‌ எனது ஆவியுள்‌ கலந்தே (3) 


2917 எனது ஆவியுள்‌ கலந்த பெரு நல்‌ உதவிக்‌ கைம்மாறு 

எனது ஆவி தந்தொழிந்தேன்‌ இனி மீள்வது என்பது உண்டே? 

எனது ஆவி ஆவியும்‌ நீ பொழில்‌ ஏழும்‌ உண்ட எந்தாய்‌ 

எனது ஆவியார்‌? யான்‌ ஆர்‌? தந்த நீ கொண்டாக்கினையே (4) 


2918 இனியார்‌ ஞானங்களால்‌ எடுக்கல்‌ எழாத எந்தாய்‌ 

கனிவார்‌ வீட்டு இன்பமே என்‌ கடல்‌ படா அமுதே 

தனியேன்‌ வாழ்‌ முதலே பொழில்‌ ஏழும்‌ ஏனம்‌ ஒன்றாய்‌ 

நுனி ஆர்‌ கோட்டில்‌ வைத்தாய்‌ நுன பாதம்‌ சேர்ந்தேனே (5) 


2919 சேர்ந்தார்‌ தீவினைகட்கு அரு நஞ்சை திண்‌ மதியை 

தீர்ந்தார்‌ தம்‌ மனத்துப்‌ பிரியாது அவர்‌ உயிரைச்‌ 

சோர்ந்தே புகல்‌ கொடாச்‌ சுடரை அரக்கியை மூக்கு 

ஈர்ந்தாயை அடியேன்‌ அடைந்தேன்‌ முதல்‌ முன்னமே (6) 


2920 முன்‌ நல்‌ யாழ்‌ பயில்‌ நூல்‌ நரம்பின்‌ முதிர்‌ சுவையே 

பல்‌ நலார்‌ பயிலும்‌ பரனே பவித்திரனே 
கன்னலே அமுதே கார்‌ முகிலே என்‌ கண்ணா 
நின்‌ அலால்‌ இலேன்காண்‌ என்னை நீ குறிக்கொள்ளே 


2921 குறிக்கொள்‌ ஞானங்களால்‌ எனை ஊழி செய்‌ தவமும்‌ 
கிறிக்கொண்டு இப்‌ பிறப்பே சில நாளில்‌ எய்தினன்‌ யான்‌ 
உறிக்கொண்ட வெண்ணெய்‌ பால்‌ ஒளித்து உண்ணும்‌ அம்மான்‌ பின்‌ 


நெறிக்கொண்ட நெஞ்சனாய்ப்‌ பிறவித்‌ துயர்‌ கடிந்தே 


2922 கடி வார்‌ தண்‌ அம்‌ துழாய்க்‌ கண்ணன்‌ விண்ணவர்‌ பெருமான்‌ 
படி வானம்‌ இறந்த பரமன்‌ பவித்திரன்‌ சீர்‌ 

செடி ஆர்‌ நோய்கள்‌ கெட படிந்து குடைந்து ஆடி 

அடியேன்‌ வாய்மடுத்துப்‌ பருகிக்‌ களித்தேனே 


2923 களிப்பும்‌ கவர்வும்‌ அற்று பிறப்புப்‌ பிணி மூப்பு இறப்பு அற்று 
ஒளிக்கொண்ட சோதியுமாய்‌ உடன்கூடுவது என்று கொலோ 
துளிக்கின்ற வான்‌ இந்‌ நிலம்‌ சுடர்‌ ஆழி சங்கு ஏந்தி 


அளிக்கின்ற மாயப்‌ பிரான்‌ அடியார்கள்‌ குழாங்களையே? 


2924 குழாம்‌ கொள்‌ பேர்‌ அரக்கன்‌ குலம்‌ வீய முனிந்தவனை 
குழாம்‌ கொள்‌ தென்‌ குருகூர்ச்‌ சடகோபன்‌ தெரிந்து உரைத்த 
குழாம்‌ கொள்‌ ஆயிரத்துள்‌ இவை பத்தும்‌ உடன்‌ பாடி 
குழாங்களாய்‌ அடியீர்‌ உடன்கூடிநின்று ஆடுமினே 


தலைவியின்‌ ஆற்றாமை கண்ட தாய்‌ தலைவனை நோக்கிக்‌ கூறுதல்‌ 


2925 ஆடி ஆடி அகம்‌ கரைந்து இசை 
பாடிப்‌ பாடிக்‌ கண்ணீர்‌ மல்கி எங்கும்‌ 
நாடி நாடி நரசிங்கா என்று 

வாடி வாடும்‌ இவ்‌ வாள்‌ நுதலே 


2926 வாள்‌ நுதல்‌ இம்‌ மடவரல்‌ உம்மைக்‌ 
காணும்‌ ஆசையுள்‌ நைகின்றாள்‌ விறல்‌ 
வாணன்‌ ஆயிரம்‌ தோள்‌ துணித்தீர்‌ உம்மைக்‌ 
காண நீர்‌ இரக்கம்‌ இலீரே 

(10) 


(11) 


(1) 


(2) 


2927 இரக்க மனத்தோடு எரி அணை 
அரக்கும்‌ மெழுகும்‌ ஒக்கும்‌ இவள்‌ 
இரக்கம்‌ எழீர்‌ இதற்கு என்‌ செய்கேன்‌ 
அரக்கன்‌ இலங்கை செற்றீருக்கே? 


2928 இலங்கை செற்றவனே என்னும்‌ பின்னும்‌ 
வலம்‌ கொள்‌ புள்‌ உயர்த்தாய்‌ என்னும்‌ உள்ளம்‌ 
மலங்க வெவ்‌ உயிர்க்கும்‌ கண்ணீர்‌ மிகக்‌ 


கலங்கிக்‌ கைதொழும்‌ நின்று இவளே 


2929 இவள்‌ இராப்பகல்‌ வாய்வெரீ இத்‌ தன 
குவளை ஒண்‌ கண்ண நீர்‌ கொண்டாள்‌ வண்டு 
திவளும்‌ தண்‌ அம்‌ துழாய்‌ கொடீர்‌ என 


தவள வண்ணர்‌ தகவுகளே? 


2930 தகவு உடையவனே என்னும்‌ பின்னும்‌ 
மிக விரும்பும்‌ பிரான்‌ என்னும்‌ எனது 
அக உயிர்க்கு அமுதே என்னும்‌ உள்ளம்‌ 


உக உருகிநின்று உள்‌ உளே 


2931 உள்‌ உள்‌ ஆவி உலர்ந்து உலர்ந்து என 
வள்ளலே கண்ணனே என்னும்‌ பின்னும்‌ 
வெள்ள நீர்க்‌ கிடந்தாய்‌ என்னும்‌ என 


கள்வி தான்‌ பட்ட வஞ்சனையே 


2932 வஞ்சனே என்னும்‌ கைதொழும்‌ தன 
நெஞ்சம்‌ வேவ நெடிது உயிர்க்கும்‌ விறல்‌ 
கஞ்சனை வஞ்சனை செய்தீர்‌ உம்மைத்‌ 


தஞ்சம்‌ என்று இவள்‌ பட்டனவே 


2933 பட்ட போது எழு போது அறியாள்‌ விரை 
மட்டு அலர்‌ தண்‌ துழாய்‌ என்னும்‌ சுடர்‌ 

வட்ட வாய்‌ நுதி நேமியீர்‌ நுமது 

இட்டம்‌ என்கொல்‌ இவ்‌ ஏழைக்கே? 


(3) 


(4) 


(5) 


(9) 


27 


2934 ஏழை பேதை இராப்பகல்‌ தன 

கேழ்‌ இல்‌ ஒண்‌ கண்ண நீர்‌ கொண்டாள்‌ கிளர்‌ 

வாழ்வை வேவ இலங்கை செற்றீர்‌ இவள்‌ 

மாழை நோக்கு ஒன்றும்‌ வாட்டேன்மினே (10) 


2935 வாட்டம்‌ இல்‌ புகழ்‌ வாமனனை இசை 

கூட்டி வண்‌ சடகோபன்‌ சொல்‌ அமை 

பாட்டு ஓர்‌ ஆயிரத்து இப்‌ பத்தால்‌ அடி 

சூட்டலாகும்‌ அம்‌ தாமமே (11) 


இறைவன்‌ ஆபரணாதிகளுடன்‌ வந்து கலக்க ஆழ்வார்‌ மகிழ்தல்‌ 


2936 அம்‌ தாமத்து அன்பு செய்து என்‌ ஆவி சேர்‌ அம்மானுக்கு 
அம்‌ தாமம்‌ வாழ்‌ முடி சங்கு ஆழி நூல்‌ ஆரம்‌ உள 
செந்தாமரைத்தடம்‌ கண்‌ செங்கனி வாய்‌ செங்கமலம்‌ 


செந்தாமரை அடிகள்‌ செம்பொன்‌ திரு உடம்பே (1) 


2937 திரு உடம்பு வான்‌ சுடர்‌ செந்தாமரை கண்‌ கை கமலம்‌ 

திரு இடமே மார்வம்‌ அயன்‌ இடமே கொப்பூழ்‌ 

ஒருவு இடமும்‌ எந்தை பெருமாற்கு அரனே ஓ 

ஒருவு இடம்‌ ஒன்று இன்றி என்னுள்‌ கலந்தானுக்கே (2) 


2938 என்னுள்‌ கலந்தவன்‌ செங்கனி வாய்‌ செங்கமலம்‌ 

மின்னும்‌ சுடர்‌ மலைக்குக்‌ கண்‌ பாதம்‌ கை கமலம்‌ 

மன்னும்‌ முழு ஏழ்‌ உலகும்‌ வயிற்றின்‌ உள 

தன்னுள்‌ கலவாதது எப்‌ பொருளும்‌ தான்‌ இலையே (3) 


2939 எப்‌ பொருளும்‌ தான்‌ ஆய்‌ மரகதக்‌ குன்றம்‌ ஒக்கும்‌ 

அப்பொழுதைத்‌ தாமரைப்பூக்‌ கண்‌ பாதம்‌ கை கமலம்‌ 

எப்பொழுதும்‌ நாள்‌ திங்கள்‌ ஆண்டு ஊழி ஊழிதொறும்‌ 

அப்பொழுதைக்கு அப்பொழுது என்‌ ஆரா அமுதமே (4) 


2940 ஆரா அமுதமாய்‌ அல்‌ ஆவியுள்‌ கலந்த 
கார்‌ ஆர்‌ கருமுகில்‌ போல்‌ என்‌ அம்மான்‌ கண்ணனுக்கு 


நேரா வாய்‌ செம்பவளம்‌ கண்‌ பாதம்‌ கை கமலம்‌ 

பேர்‌ ஆரம்‌ நீள்‌ முடி நாண்‌ பின்னும்‌ இழை பலவே (5) 


2941 பலபலவே ஆபரணம்‌ பேரும்‌ பலபலவே 

பலபலவே சோதி வடிவு பண்பு எண்ணில்‌ 

பலபல கண்டு உண்டு கேட்டு உற்று மோந்து இன்பம்‌ 

பலபலவே ஞானமும்‌ பாம்பு அணை மேலாற்கேயோ (6) 


2942 பாம்பு அணைமேல்‌ பாற்கடலுள்‌ பள்ளி அமர்ந்ததுவும்‌ 
காம்பு அணை தோள்‌ பின்னைக்கு ஆய்‌ ஏறு உடன்‌ ஏழ்‌ செற்றதுவும்‌ 
தேம்‌ பணைய சோலை மராமரம்‌ ஏழ்‌ எய்ததுவும்‌ 


பூம்‌ பிணைய தண்‌ துழாய்ப்‌ பொன்‌ முடி அம்‌ போர்‌ ஏறே (7) 


2943 பொன்‌ முடி அம்‌ போர்‌ ஏற்றை எம்மானை நால்‌ தடம்‌ தோள்‌ 

தன்‌ முடிவு ஒன்று இல்லாத தண்‌ துழாய்‌ மாலையனை 

என்‌ முடிவு காணாதே என்னுள்‌ கலந்தானை 

சொல்முடிவு காணேன்‌ நான்‌ சொல்லுவது என்‌? சொல்லீரே (8) 


2944 சொல்லீர்‌ என்‌ அம்மானை என்‌ ஆவி ஆவிதனை 

எல்லை இல்‌ சீர்‌ என்‌ கருமாணிக்கச்‌ சுடரை 

நல்ல அமுதம்‌ பெறற்கு அரிய வீடும்‌ ஆய்‌ 

அல்லி மலர்‌ விரை ஒத்து ஆண்‌ அல்லன்‌ பெண்‌ அலனே (9) 


2945 ஆண்‌ அல்லன்‌ பெண்‌ அல்லன்‌ அல்லா அலியும்‌ அல்லன்‌ 

காணலும்‌ ஆகான்‌ உளன்‌ அல்லன்‌ இல்லை அல்லன்‌ 

பேணுங்கால்‌ பேணும்‌ உரு ஆகும்‌ அல்லனும்‌ ஆம்‌ 

கோணை பெரிது உடைத்து எம்‌ பெம்மானைக்‌ கூறுதலே (10) 


2946 கூறுதல்‌ ஒன்று ஆராக்‌ குடக்‌ கூத்த அம்மானைக்‌ 

கூறுதலே மேவிக்‌ குருகூர்ச்‌ சடகோபன்‌ 

கூறின அந்தாதி ஓர்‌ ஆயிரத்துள்‌ இப்‌ பத்தும்‌ 

கூறுதல்‌ வல்லார்‌ உளரேல்‌ கூடுவர்‌ வைகுந்தமே (11) 


ஆழ்வார்‌ இறைவனைச்‌ சிக்கெனப்‌ பிடித்தல்‌ 


2947 வைகுந்தா மணிவண்ணனே என்‌ பொல்லாத்‌ 


திருக்குறளா என்னுள்‌ மன்னி 
வைகும்‌ வைகல்‌ தோறும்‌ அமுது ஆய வான்‌ ஏறே 

செய்‌ குந்தா அரும்‌ தீமை உன்‌ அடியார்க்குத்‌ தீர்த்து 
அசுரர்க்குத்‌ தீமைகள்‌ 

செய்‌ குந்தா உன்னை நான்‌ பிடித்தேன்‌ கொள்‌ சிக்கெனவே. 


2948 சிக்கெனச்‌ சிறிது ஓர்‌ இடமும்‌ புறப்படாத்‌ 


தன்னுள்ளே உலகுகள்‌ 
ஒக்கவே விழுங்கிப்‌ புகுந்தான்‌ புகுந்ததற்பின்‌ 

மிக்க ஞான வெள்ளச்‌ சுடர்‌ விளக்குஆய்‌ துளக்கு 
அற்று அமுதம்‌ ஆய்‌ எங்கும்‌ 


பக்கம்‌ நோக்கு அறியான்‌ என்‌ பைந்தாமரைக்‌ கண்ணனே 


2949 தாமரைக்‌ கண்ணனை விண்ணோர்‌ பரவும்‌ தலைமகனை 
துழாய்‌ விரைப்‌ 

பூ மருவு கண்ணி எம்‌ பிரானை பொன்மலையை 
நாம்‌ மருவி நன்கு ஏத்தி உள்ளி வணங்கி நாம்‌ 

மகிழ்ந்து ஆட நாவு அலர்‌ 
பா மருவி நிற்கத்‌ தந்த பான்மையே வள்ளலே 


2950 வள்ளலே மதுசூதனா என்‌ மரகத மலையே 
உனை நினைந்து 

எள்கல்‌ தந்த எந்தாய்‌ உன்னை எங்ஙனம்‌ விடுகேன்‌ 
வெள்ளமே புரை நின்‌ புகழ்‌ குடைந்து ஆடிப்‌ 

பாடிக்‌ களித்து உகந்து உகந்து 
உள்ள நோய்கள்‌ எல்லாம்‌ துரந்து உய்ந்து போந்திருந்தே? 


2951 உய்ந்து போந்து என்‌ உலப்பு இலாத வெம்‌ தீவினைகளை 
நாசம்‌ செய்து உனது 
அந்தம்‌ இல்‌ அடிமை அடைந்தேன்‌ விடுவேனோ 
ஐந்து பைந்தலை ஆடு அரவு அணை மேவிப்‌ பாற்கடல்‌ 
யோக நித்திரை 
சிந்தை செய்த எந்தாய்‌ உன்னைச்‌ சிந்தை செய்து செய்தே? 


2952 உன்னைச்‌ சிந்தை செய்து செய்து உன்‌ நெடு மா மொழி இசை 


பாடி ஆடி என்‌ 
முன்னைத்‌ தீவினைகள்‌ முழு வேர்‌ அரிந்தனன்‌ யான்‌ 
உன்னைச்‌ சிந்தையினால்‌ இகழ்ந்த இரணியன்‌ அகல்‌ 


மார்வம்‌ கீண்ட என்‌ 


(1) 


(2) 


(3) 


(4) 

முன்னைக்‌ கோளரியே முடியாதது என்‌ எனக்கே? 


2953 முடியாதது என்‌ எனக்கேல்‌ இனி? முழு ஏழ்‌ உலகும்‌ 
உண்டான்‌ உகந்து வந்து 

அடியேன்‌ உட்புகுந்தான்‌ அகல்வானும்‌ அல்லன்‌ இனி 
செடி ஆர்‌ நோய்கள்‌ எல்லாம்‌ துரந்து எமர்‌ கீழ்‌ 

மேல்‌ எழு பிறப்பும்‌ 
விடியா வெம்‌ நரகத்து என்றும்‌ சேர்தல்‌ மாறினரே 


2954 மாறி மாறிப்‌ பல பிறப்பும்‌ பிறந்து அடியை அடைந்து 
உள்ளம்‌ தேறி 

ஈறு இல்‌ இன்பத்து இரு வெள்ளம்‌ யான்‌ மூழ்கினன்‌ 
பாறிப்‌ பாறி அசுரர்‌ தம்‌ பல்‌ குழாங்கள்‌ நீறு எழ 


பாய்‌ பறவை ஒன்று 


ஏறி வீற்றிருந்தாய்‌ உன்னை என்னுள்‌ நீக்கேல்‌ எந்தாய்‌ 


2955 எந்தாய்‌ தண்‌ திருவேங்கடத்துள்‌ நின்றாய்‌ இலங்கை 
செற்றாய்‌ மராமரம்‌ 

பைந்தாள்‌ ஏழ்‌ உருவ ஒரு வாளி கோத்த வில்லா “ 
கொந்து ஆர்‌ தண்‌ அம்‌ துழாயினாய்‌ அமுதே உன்னை 

என்னுள்ளே குழைத்த எம்‌ 
மைந்தா வான்‌ ஏறே இனி எங்குப்‌ போகின்றதே? 


2956 போகின்ற காலங்கள்‌ போய காலங்கள்‌ போகு காலங்கள்‌ 
தாய்‌ தந்தை உயிர்‌ 

ஆகின்றாய்‌ உன்னை நான்‌ அடைந்தேன்‌ விடுவேனோ? 
பாகின்ற தொல்‌ புகழ்‌ மூவுலகுக்கும்‌ நாதனே 

பரமா தண்‌ வேங்கடம்‌ 


மேகின்றாய்‌ தண்‌ துழாய்‌ விரை நாறு கண்ணியனே 


2957 கண்ணித்‌ தண்‌ அம்‌ துழாய்‌ முடிக்‌ கமலத்‌ தடம்‌ பெருங்‌ 
கண்ணனைப்‌ புகழ்‌ 

நண்ணி தென்‌ குருகூர்ச்‌ சடகோபன்‌ மாறன்‌ சொன்ன 
எண்ணில்‌ சோர்வு இல்‌ அந்தாதி ஆயிரத்துள்‌ இவையும்‌ 

ஓர்‌ பத்து இசையொடும்‌ 
பண்ணில்‌ பாட வல்லார்‌ அவர்‌ கேசவன்‌ தமரே 


(6) 


(7) 


(8) 


(9) 


(10) 


(11) 

பன்னிரு நாமப்‌ பாட்டு 


2958 கேசவன்‌ தமர்‌ கீழ்‌ மேல்‌ எமர்‌ ஏழ்‌ எழு பிறப்பும்‌ 
மா சதிர்‌ இது பெற்று நம்முடை வாழ்வு வாய்க்கின்றவா! 
ஈசன்‌ என்‌ கருமாணிக்கம்‌ என்‌ செங்கோலக்‌ கண்ணன்‌ விண்ணோர்‌ 


நாயகன்‌ எம்‌ பிரான்‌ எம்மான்‌ நாராயணனாலே 


2959 நாரணன்‌ முழு ஏழ்‌ உலகுக்கும்‌ நாதன்‌ வேத மயன்‌ 
காரணம்‌ கிரிசை கருமம்‌ இவை முதல்வன்‌ எந்தை 

சீர்‌ அணங்கு அமரர்‌ பிறர்‌ பலரும்‌ தொழுது ஏத்த நின்று 
வாரணத்தை மருப்பு ஒசித்த பிரான்‌ என்‌ மாதவனே 


2960 மாதவன்‌ என்றதே கொண்டு என்னை இனி இப்பால்‌ பட்டது 
யாது அவங்களும்‌ சேர்கொடேன்‌ என்று என்னுள்‌ புகுந்து இருந்து 
தீது அவம்‌ கெடுக்கும்‌ அமுதம்‌ செந்தாமரைக்‌ கண்‌ குன்றம்‌ 


கோது அவம்‌ இல்‌ என்‌ கன்னல்‌ கட்டி எம்மான்‌ என்‌ கோவிந்தனே 


2961 கோவிந்தன்‌ குடக்‌ கூத்தன்‌ கோவலன்‌ என்று என்றே குனித்துத்‌ 
தேவும்‌ தன்னையும்‌ பாடி ஆடத்‌ திருத்தி என்னைக்‌ கொண்டு என்‌ 
பாவம்‌ தன்னையும்‌ பாறக்‌ கைத்து எமர்‌ ஏழ்‌ எழு பிறப்பும்‌ 


மேவும்‌ தன்மையம்‌ ஆக்கினான்‌ வல்லன்‌ எம்பிரான்‌ விட்டுவே 


2962 விட்டு இலங்கு செஞ்சோதித்‌ தாமரை பாதம்‌ கைகள்‌ கண்கள 
்‌ விட்டு இலங்கு கருஞ்சுடர்‌ மலையே திரு உடம்பு 

விட்டு இலங்கு மதியம்‌ சீர்‌ சங்கு சக்கரம்‌ பரிதி 

விட்டு இலங்கு முடி அம்மான்‌ மதுசூதனன்‌ தனக்கே 


2963 மதுசூதனை அன்றி மற்று இலேன்‌ என்று எத்தாலும்‌ கருமம்‌ இன்றி 


துதி சூழ்ந்த பாடல்கள்‌ பாடி ஆட நின்று ஊழி ஊழிதொறும்‌ 
எதிர்‌ சூழல்‌ புக்கு எனைத்தோர்‌ பிறப்பும்‌ எனக்கே அருள்கள்‌ செய்ய 


விதி சூழ்ந்ததால்‌ எனக்கேல்‌ அம்மான்‌ திரிவிக்கிரமனையே 


2964 திரிவிக்கிரமன்‌ செந்தாமரைக்‌ கண்‌ எம்மான்‌ என்‌ செங்கனி வாய்‌ 
உருவில்‌ பொலிந்த வெள்ளைப்‌ பளிங்கு நிறத்தனன்‌ என்று என்று உள்ளி 
பரவிப்‌ பணிந்து பல்‌ ஊழி ஊழி நின்‌ பாத பங்கயமே 


மருவித்‌ தொழும்‌ மனமே தந்தாய்‌ வல்லைகாண்‌ என்‌ வாமனனே 


(1) 


(2) 


(3) 


(4) 


(5) 


(6) 


(7) 

2965 வாமனன்‌ என்‌ மரகத வண்ணன்‌ தாமரைக்‌ கண்ணினன்‌ 

காமனைப்‌ பயந்தாய்‌ என்று என்று உன்‌ கழல்‌ பாடியே பணிந்து 

தூ மனத்தனனாய்ப்‌ பிறவித்‌ துழதி நீங்க என்னைத்‌ 

தீ மனம்‌ கெடுத்தாய்‌ உனக்கு என்‌ செய்கேன்‌? என்‌ சிரீதரனே (8) 


2966 சிரீதரன்‌ செய்ய தாமரைக்‌ கண்ணன்‌ என்று என்று இராப்பகல்‌ வாய்‌ 
வெரீஇ அலமந்து கண்கள்‌ நீர்‌ மல்கி வெவ்வுயிர்த்து உயிர்த்து 
மரீஇய தீவினை மாள இன்பம்‌ வளர வைகல்‌ வைகல்‌ 


இரீஇ உன்னை என்னுள்‌ வைத்தனை என்‌ இருடீகேசனே (9) 


2967 இருடீகேசன்‌ எம்‌ பிரான்‌ இலங்கை அரக்கர்‌ குலம்‌ 

முருடு தீர்த்த பிரான்‌ எம்மான்‌ அமரர்‌ பெம்மான்‌ என்று என்று 

தெருடியாகில்‌ நெஞ்சே வணங்கு திண்ணம்‌ அறி அறிந்து 

மருடியேலும்‌ விடேல்‌ கண்டாய்‌ நம்பி பற்பநாபனையே (10) 


2968 பற்பநாபன்‌ உயர்வு அற உயரும்‌ பெரும்‌ திறலோன்‌ 


எற்பரன்‌ என்னை ஆக்கிக்‌ கொண்டு எனக்கே தன்னைத்‌ தந்த 
கற்பகம்‌ என்‌ அமுதம்‌ கார்‌ முகில்‌ போலும்‌ வேங்கட நல்‌ 
வெற்பன்‌ விசும்போர்‌ பிரான்‌ எந்தை தாமோதரனே (11) 


2969 தாமோதரனை தனி முதல்வனை ஞாலம்‌ உண்டவனை 

ஆமோ தரம்‌ அறிய ஒருவர்க்கு? என்றே தொழும்‌ அவர்கள்‌ 

தாமோதரன்‌ உரு ஆகிய சிவற்கும்‌ திசைமுகற்கும்‌ 

ஆமோ தரம்‌ அறிய எம்மானை என்‌ ஆழி வண்ணனையே? (12) 


2970 வண்ண மா மணிச்‌ சோதியை அமரர்‌ தலைமகனை 

கண்ணனை நெடுமாலைத்‌ தென்‌ குருகூர்ச்‌ சடகோபன்‌ 

பண்ணிய தமிழ்‌ மாலை ஆயிரத்துள்‌ இவை பன்னிரண்டும்‌ 

பண்ணில்‌ பன்னிரு நாமப்‌ பாட்டு அண்ணல்‌ தாள்‌ அணைவிக்குமே (13) 


எம்பெருமானது மோக்ஷம்‌ அளிக்கும்‌ தன்மை 


2971 அணைவது அரவு அணைமேல்‌ பூம்பாவை ஆகம்‌ 
புணர்வது இருவர்‌ அவர்‌ முதலும்‌ தானே 


இணைவன்‌ ஆம்‌ எப்‌ பொருட்கும்‌ வீடு முதல்‌ ஆம்‌ 


புணைவன்‌ பிறவிக்கடல்‌ நீந்துவார்க்கே 


2972 நீந்தும்‌ துயர்ப்‌ பிறவி உட்பட மற்று எவ்‌ எவையும்‌ 
நீந்தும்‌ துயர்‌ இல்லா வீடு முதல்‌ ஆம்‌ 

பூந்‌ தண்‌ புனல்‌ பொய்கை யானை இடர்‌ கடிந்த 

பூந்‌ தண்‌ துழாய்‌ என்‌ தனி நாயகன்‌ புணர்ப்பே 


2973 புணர்க்கும்‌ அயன்‌ ஆம்‌ அழிக்கும்‌ அரன்‌ ஆம்‌ 
புணர்த்த தன்‌ உந்தியொடு ஆகத்து மன்னி 
புணர்த்த திருஆகித்‌ தன்‌ மார்வில்‌ தான்‌ சேர்‌ 


புணர்ப்பன்‌ (கர ரும்‌ புணர்ப்பு எங்கும்‌ புலனே 


2974 புலன்‌ ஐந்து மேயும்‌ பொறி ஐந்தும்‌ நீங்கி 


நலம்‌ அந்தம்‌ இல்லது ஓர்‌ நாடு புகுவீர்‌ 
அலமந்து வீய அசுரரைச்‌ செற்றான்‌ 


பலம்‌ முந்து சீரில்‌ படிமின்‌ ஒவாதே 


2975 ஓவாத்‌ துயர்ப்‌ பிறவி உட்பட மற்று எவ்‌ எவையும்‌ 
மூவாத்‌ தனி முதலாய்‌ மூவுலகும்‌ காவலோன்‌ 

மா ஆகி ஆமை ஆய்‌ மீன்‌ ஆகி மானிடம்‌ ஆம்‌ 

தேவாதி தேவ பெருமான்‌ என்‌ தீர்த்தனே 


2976 தீர்த்தன்‌ உலகு அளந்த சேவடிமேல்‌ பூந்தாமம்‌ 
சேர்த்தி அவையே சிவன்‌ முடிமேல்‌ தான்‌ கண்டு 
பார்த்தன்‌ தெளிந்தொழிந்த பைந்துழாயான்‌ பெருமை 
பேர்த்தும்‌ ஒருவரால்‌ பேசக்‌ கிடந்ததே? 


2977 கிடந்து இருந்து நின்று அளந்து கேழல்‌ ஆய்‌ கீழ்ப்‌ புக்கு 
இடந்திடும்‌ தன்னுள்‌ கரக்கும்‌ உமிழும்‌ 
தடம்‌ பெருந்‌ தோள்‌ ஆரத்‌ தழுவும்‌ பார்‌ என்னும்‌ 


மடந்தையை மால்‌ செய்கின்ற மால்‌ ஆர்‌ காண்பாரே? 


2978 காண்பார்‌ ஆர்‌ எம்‌ ஈசன்‌ கண்ணனை? என்‌ காணுமாறு? 
ஊண்‌ பேசில்‌ எல்லா உலகும்‌ ஓர்‌ துற்று ஆற்றா 
சேண்‌ பால வீடோ உயிரோ மற்று எப்‌ பொருட்கும்‌ 


(1) 


(2) 


(3) 


(4) 


(5) 


(6) 


(7) 

ஏண்‌ பாலும்‌ சோரான்‌ பரந்து உளன்‌ ஆம்‌ எங்குமே 


2979 எங்கும்‌ உளன்‌ கண்ணன்‌ என்ற மகனைக்‌ காய்ந்து 
இங்கு இல்லையால்‌ என்று இரணியன்‌ தூண்‌ புடைப்ப 
அங்கு அப்பொழுதே அவன்‌ வீயத்‌ தோன்றிய என்‌ 
சிங்கப்‌ பிரான்‌ பெருமை ஆராயும்‌ சீர்மைத்தே? 


2980 சீர்மை கொள்‌ வீடு சுவர்க்கம்‌ நரகு ஈறா 
ஈர்மை கொள்‌ தேவர்‌ நடுவா மற்று எப்‌ பொருட்கும்‌ 
வேர்‌ முதல்‌ ஆய்‌ வித்து ஆய்‌ பரந்து தனி நின்ற 


கார்‌ முகில்‌ போல்‌ வண்ணன்‌ என்‌ கண்ணனை நான்‌ கண்டேனே 


2981 கண்‌ தலங்கள்‌ செய்ய கரு மேனி அம்மானை 

வண்டு அலம்பும்‌ சோலை வழுதி வள நாடன்‌ 

பண்‌ தலையில்‌ சொன்ன தமிழ்‌ ஆயிரத்து இப்‌ பத்தும்‌ வலார்‌ 
விண்‌ தலையில்‌ வீற்றிருந்து ஆள்வர்‌ எம்‌ மா வீடே 


புருஷார்த்த நிர்ணயம்‌ 


2982 எம்‌ மா வீட்டுத்‌ திறமும்‌ செப்பம்‌ நின்‌ 
செம்‌ மா பாட பற்புத்‌ தலை சேர்த்து ஒல்லை 
கைம்மா துன்பம்‌ கடிந்த பிரானே 


அம்மா அடியேன்‌ வேண்டுவது ஈதே 


2983 ஈதே யான்‌ உன்னைக்‌ கொள்வது எஞ்ஞான்றும்‌ என்‌ 
மை தோய்‌ சோதி மணிவண்ண எந்தாய்‌ 
எய்தா நின்‌ கழல்‌ யான்‌ எய்த ஞானக்‌ 


கை தா காலக்‌ கழிவு செய்யேலே 


2984 செய்யேல்‌ தீவினை என்று அருள்‌ செய்யும்‌ என்‌ 
கை ஆர்‌ சக்கரக்‌ கண்ண பிரானே 

ஐ ஆர்‌ கண்டம்‌ அடைக்கிலும்‌ நின்‌ கழல்‌ 

எய்யாது ஏத்த அருள்செய்‌ எனக்கே 


2985 எனக்கே ஆட்செய்‌ எக்‌ காலத்தும்‌ என்று என்‌ 


(8) 


(9) 


(10) 


(11) 


(1) 


(2) 


(3) 

மனக்கே வந்து இடைவீடு இன்றி மன்னி 
தனக்கே ஆக எனைக்‌ கொள்ளும்‌ ஈதே 


எனக்கே கண்ணனை யான்‌ கொள்‌ சிறப்பே (4) 


2986 சிறப்பில்‌ வீடு சுவர்க்கம்‌ நரகம்‌ 


இறப்பில்‌ எய்துக எய்தற்க யானும்‌ 
பிறப்பு இல்‌ பல்‌ பிறவிப்‌ பெருமானை 


மறப்பு ஒன்று இன்றி என்றும்‌ மகிழ்வனே (5) 


2987 மகிழ்‌ கொள்‌ தெய்வம்‌ உலோகம்‌ அலோகம்‌ 
மகிழ்‌ கொள்‌ சோதி மலர்ந்த அம்மானே 
மகிழ்‌ கொள்‌ சிந்தை சொல்‌ செய்கை கொண்டு என்றும்‌ 


மகிழ்வுற்று உன்னை வணங்க வாராயே (6) 


2988 வாராய்‌ உன்‌ திருப்‌ பாத மலர்க்கீழ்ப்‌ 
பேராதே யான்‌ வந்து அடையும்படி 
தாராதாய்‌ உன்னை என்னுள்‌ வைப்பில்‌ என்றும்‌ 


ஆராதாய்‌ எனக்கு என்றும்‌ எக்காலே (7) 


2989 எக்காலத்து எந்தையாய்‌ என்னுள்‌ மன்னில்‌ மற்று 
எக்‌ காலத்திலும்‌ யாதொன்றும்‌ வேண்டேன்‌ 
மிக்கார்‌ வேத விமலர்‌ விழுங்கும்‌ என்‌ 


அக்காரக்‌ கனியே உன்னை யானே (8) 


2990 யானே என்னை அறியகிலாதே 
யானே என்‌ தனதே என்று இருந்தேன்‌ 
யானே நீ என்‌ உடைமையும்‌ நீயே 


வானே ஏத்தும்‌ எம்‌ வானவர்‌ ஏறே (9) 


2991 ஏறேல்‌ ஏழும்‌ வென்று ஏர்‌ கொள்‌ இலங்கையை 

நீறே செய்த நெடுஞ்‌ சுடர்ச்‌ சோதி 

தேறேல்‌ என்னை உன்‌ பொன்‌ அடி சேர்த்து ஒல்லை 

வேறே போக எஞ்ஞான்றும்‌ விடலே (10) 


2992 விடல்‌ இல்‌ சக்கரத்து அண்ணலை மேவல்‌ 
விடல்‌ இல்‌ வண்‌ குருகூர்ச்‌ சடகோபன்‌ 


கெடல்‌ இல்‌ ஆயிரத்துள்‌ இவை பத்தும்‌ 


கெடல்‌ இல்‌ வீடு செய்யும்‌ கிளர்வார்க்கே (11) 


மாலிருஞ்சோலை மலையை வணங்குக 
ரு ர௬ுஞூ கு 


2993 கிளர்‌ ஒளி இளமை கெடுவதன்‌ முன்னம்‌ 

வளர்‌ ஒளி மாயோன்‌ மருவிய கோயில்‌ 

வளர்‌ இளம்‌ பொழில்‌ சூழ்‌ மாலிருஞ்சோலை 

தளர்வு இலர்‌ ஆகிச்‌ சார்வது சதிரே (1) 


2994 சதிர்‌ இள மடவார்‌ தாழ்ச்சியை மதியாது 

அதிர்‌ குரல்‌ சங்கத்து அழகர்‌ தம்‌ கோயில்‌ 

மதி தவழ்‌ குடுமி மாலிருஞ்சோலைப்‌ 

பதியது ஏத்தி எழுவது பயனே (2) 


2995 பயன்‌ அல்ல செய்து பயன்‌ இல்லை நெஞ்சே 

புயல்‌ மழை வண்ணர்‌ புரிந்து உறை கோயில்‌ 

மயல்‌ மிகு பொழில்‌ சூழ்‌ மாலிருஞ்சோலை 

அயல்மலை அடைவது அது கருமமே (3) 


2996 கரும வன்‌ பாசம்‌ கழித்து உழன்று உய்யவே 

பெருமலை எடுத்தான்‌ பீடு உறை கோயில்‌ 

வரு மழை தவழும்‌ மாலிருஞ்சோலைத்‌ 

திருமலை அதுவே அடைவது திறமே (4) 


2997 திறம்‌ உடை வலத்தால்‌ தீவினை பெருக்காது 

அறம்‌ முயல்‌ ஆழிப்‌ படையவன்‌ கோயில்‌ 

மறு இல்‌ வண்‌ சுனை சூழ்‌ மாலிருஞ்சோலைப்‌ 

புறமலை சாரப்‌ போவது கிறியே (5) 


2998 கிறி என நினைமின்‌ கீழ்மை செய்யாதே 
உறி அமர்‌ வெண்ணெய்‌ உண்டவன்‌ கோயில்‌ 


மறியொடு பிணை சேர்‌ மாலிருஞ்சோலை 
நெறி பட அதுவே நினைவது நலமே (6) 


2999 நலம்‌ என நினைமின்‌ நரகு அழுந்தாதே 

நிலம்‌ முனம்‌ இடந்தான்‌ நீடு உறை கோயில்‌ 
மலம்‌ அறு மதி சேர்‌ மாலிருஞ்சோலை 
வலம்‌ முறை எய்தி மருவுதல்‌ வலமே 


3000 வலஞ்செய்து வைகல்‌ வலம்‌ கழியாதே 
வலஞ்செய்யும்‌ ஆய மாயவன்‌ கோயில்‌ 
வலஞ்செய்யும்‌ வானோர்‌ மாலிருஞ்சோலை 


வலஞ்செய்து நாளும்‌ மருவுதல்‌ வழக்கே 


3001 வழக்கு என நினைமின்‌ வல்வினை மூழ்காது 
அழக்கொடி அட்டான்‌ அமர்‌ பெருங்கோயில்‌ 

மழக்‌ களிற்று இனம்‌ சேர்‌ மாலிருஞ்சோலை 
தொழக்‌ கருதுவதே துணிவது சூதே 


3002 சூது என்று களவும்‌ சூதும்‌ செய்யாதே 
வேதம்‌ முன்‌ விரித்தான்‌ விரும்பிய கோயில்‌ 
மாது உறு மயில்‌ சேர்‌ மாலிருஞ்சோலைப்‌ 
போது அவிழ்‌ மலையே புகுவது பொருளே 


3003 பொருள்‌ என்று இவ்‌ உலகம்‌ படைத்தவன்‌ புகழ்மேல்‌ 
மருள்‌ இல்‌ வண்‌ குருகூர்‌ வண்‌ சடகோபன்‌ 

தெருள்‌ கொள்ளச்‌ சொன்ன ஓர்‌ ஆயிரத்துள்‌ இப்‌ பத்து 
அருளுடையவன்‌ தாள்‌ அணைவிக்கும்‌ முடித்தே 


திருமாலிருஞ்சோலை அழகரது வடிவழகில்‌ ஈடுபடல்‌ 


3004 முடிச்‌ சோதியாய்‌ உனது முகச்‌ சோதி மலர்ந்ததுவோ? 
அடிச்‌ சோதி நீ நின்ற தாமரையாய்‌ அலர்ந்ததுவோ? 
படிச்‌ சோதி ஆடையொடும்‌ பல்‌ கலனாய்‌ நின்‌ பைம்‌ பொன்‌ 


கடிச்‌ சோதி கலந்ததுவோ? திருமாலே கட்டுரையே 


3005 கட்டுரைக்கில்‌ தாமரை நின்‌ கண்‌ பாதம்‌ கை ஒவ்வா 


சுட்டு உரைத்த நன்‌ பொன்‌ உன்‌ திருமேனி ஒளி ஒவ்வாது 


ஒட்டு உரைத்து இவ்‌ உலகு உன்னைப்‌ புகழ்வு எல்லாம்‌ பெரும்பாலும்‌ 


பட்டுரையாய்‌ புற்கு என்றே காட்டுமால்‌ பரஞ்சோதீ 


(7) 


(10) 


(11) 


(1) 


(2) 

3006 பரஞ்சோதி நீ பரமாய்‌ நின்‌ இகழ்ந்து பின்‌ மற்று ஓர்‌ 
பரம்‌ சோதி இன்மையின்‌ படி ஓவி நிகழ்கின்ற 
பரஞ்சோதி நின்னுள்ளே படர்‌ உலகம்‌ படைத்த எம்‌ 


பரஞ்சோதி கோவிந்தா பண்பு உரைக்கமாட்டேனே 


3007 மாட்டாதே ஆகிலும்‌ இம்‌ மலர்‌ தலை மா ஞாலம்‌ நின்‌ 
மாட்டு ஆய மலர்‌ புரையும்‌ திருவுருவம்‌ மனம்‌ வைக்க 
மாட்டாத பல சமய மதி கொடுத்தாய்‌ மலர்த்‌ துழாய்‌ 
மாட்டே நீ மனம்‌ வைத்தாய்‌ மா ஞாலம்‌ வருந்தாதே? 


3008 வருந்தாத அரும்‌ தவத்த மலர்‌ கதிரின்‌ சுடர்‌ உடம்பு ஆய்‌ 
வருந்தாத ஞானம்‌ ஆய்‌ வரம்பு இன்றி முழுது இயன்றாய்‌ 
வரும்‌ காலம்‌ நிகழ்‌ காலம்‌ கழி காலம்‌ ஆய்‌ உலகை 


ஒருங்காக அளிப்பாய்‌ சீர்‌ எங்கு உலக்க ஓதுவனே? 


3009 ஓதுவார்‌ ஓத்து எல்லாம்‌ எவ்‌ உலகத்து எவ்‌ எவையும்‌ 
சாதுவாய்‌ நின்‌ புகழின்‌ தகை அல்லால்‌ பிறிது இல்லை 
போது வாழ்‌ புனம்‌ துழாய்‌ முடியினாய்‌ பூவின்மேல்‌ 


மாது வாழ்‌ மார்பினாய்‌ என்‌ சொல்லி யான்‌ வாழ்த்துவனே? 


3010 வாழ்த்துவார்‌ பலர்‌ ஆக நின்னுள்ளே நான்முகனை 
மூழ்த்த நீர்‌ உலகு எல்லாம்‌ படை என்று முதல்‌ படைத்தாய்‌ 
கேழ்த்த சீர்‌ அரன்‌ முதலாக்‌ கிளர்‌ தெய்வமாய்க்‌ கிளர்ந்து 
சூழ்த்து அமரர்‌ துதித்தால்‌ உன்‌ தொல்‌ புகழ்‌ மாசூணாதே? 


3011 மாசூணாச்‌ சுடர்‌ உடம்புஆய்‌ மலராது குவியாது 
மாசூணா ஞானம்‌ ஆய்‌ முழுதும்‌ ஆய்‌ முழுது இயன்றாய்‌ 
மாசூணா வான்‌ கோலத்து அமரர்‌ கோன்‌ வழிப்பட்டால்‌ 


மாசூணா உன பாதமலர்ச்‌ சோதி மழுங்காதே? 


3012 மழுங்காத வைந்‌ நுதிய சக்கர நல்‌ வலத்தையாய்‌ 
தொழும்‌ காதல்‌ களிறு அளிப்பான்‌ புள்‌ ஊர்ந்து தோன்றினையே 


மழுங்காத ஞானமே படை ஆக மலர்‌ உலகில்‌ 


தொழும்பாயார்க்கு அளித்தால்‌ உன்‌ சுடர்ச்‌ சோதி மறையாதே? 


(3) 


(4) 


(5) 


(9) 

3013 மறை ஆய நால்‌ வேதத்துள்‌ நின்ற மலர்ச்‌ சுடரே 

முறையால்‌ இவ்‌ உலகு எல்லாம்‌ படைத்து இடந்து உண்டு உமிழ்ந்து அளந்தாய்‌ 
பிறை ஏறு சடையானும்‌ நான்முகனும்‌ இந்திரனும்‌ 

இறை ஆதல்‌ அறிந்து ஏத்த வீற்றிருத்தல்‌ இது வியப்பே? (10) 


3014 வியப்பு ஆய வியப்பு இல்லா மெய்ஞ்‌ ஞான வேதியனைச்‌ 

சயப்‌ புகழார்‌ பலர்‌ வாழும்‌ தடம்‌ குருகூர்ச்‌ சடகோபன்‌ 

துயக்கு இன்றித்‌ தொழுது உரைத்த ஆயிரத்துள்‌ இப்‌ பத்தும்‌ 

உயக்கொண்டு பிறப்பு அறுக்கும்‌ ஒலி முந்நீர்‌ ஞாலத்தே (11) 


அழகரை முற்றும்‌ அனுபவிக்க ஏலாது ஆழ்வார்‌ கலங்க எம்பெருமான்‌ அவரது 
கலக்கத்தைத்‌ தீர்த்தல்‌ 


3015 முந்நீர்‌ ஞாலம்‌ படைத்த எம்‌ முகில்‌ வண்ணனே 
அந்‌ நாள்‌ நீ தந்த ஆக்கையின்வழி உழல்வேன்‌ 
வெம்‌ நாள்‌ நோய்‌ வீய வினைகளை வேர்‌ அறப்‌ பாய்ந்து 


எந்‌ நாள்‌ யான்‌ உன்னை இனி வந்து கூடுவனே? (1) 


3016 வன்‌ மா வையம்‌ அளந்த எம்‌ வாமனா நின்‌ 

பல்‌ மா மாயப்‌ பல்‌ பிறவியில்‌ படிகின்ற யான்‌ 

தொல்‌ மா வல்வினைத்‌ தொடர்களை முதல்‌ அரிந்து 

நின்‌ மா தாள்‌ சேர்ந்து நிற்பது எஞ்ஞான்றுகொலோ? (2) 


3017 கொல்லா மாக்கோல்‌ கொலைசெய்து பாரதப்‌ போர்‌ 
எல்லாச்‌ சேனையும்‌ இரு நிலத்து அவித்த எந்தாய்‌ 
பொல்லா ஆக்கையின்‌ புணர்வினை அறுக்கல்‌ அறா 


சொல்லாய்‌ யான்‌ உன்னைச்‌ சார்வது ஓர்‌ சூழ்ச்சியே (3) 


3018 சூழ்ச்சி ஞானச்‌ சுடர்‌ ஒளி ஆகி என்றும்‌ 

ஏழ்ச்சி கேடு இன்றி எங்கணும்‌ நிறைந்த எந்தாய்‌ 

தாழ்ச்சி மற்று எங்கும்‌ தவிர்ந்து நின்‌ தாள்‌ இணைக்கீழ்‌ 

வாழ்ச்சி யான்‌ சேரும்‌ வகை அருளாய்‌ வந்தே (4) 


3019 வந்தாய்‌ போலே வந்தும்‌ என்‌ மனத்தினை நீ 
சிந்தாமல்‌ செய்யாய்‌ இதுவே இது ஆகில்‌ 
கொந்து ஆர்‌ காயாவின்‌ கொழு மலர்த்‌ திரு நிறத்த 


எந்தாய்‌ யான்‌ உன்னை எங்கு வந்து அணுகிற்பனே? 


3020 கிற்பன்‌ கில்லேன்‌ என்று இலன்‌ முனம்‌ நாளால்‌ 
அற்ப சாரங்கள்‌ அவை சுவைத்து அகன்றொழிந்தேன்‌ 
பற்பல்‌ ஆயிரம்‌ உயிர்‌ செய்த பரமா நின்‌ 

நற்‌ பொன்‌ சோதித்தாள்‌ நணுகுவது எஞ்ஞான்றே? 


3021 எஞ்ஞான்றும்‌ நாம்‌ இருந்து இருந்து இரங்கி நெஞ்சே 
மெய்ஞ்ஞானம்‌ இன்றி வினை இயல்‌ பிறப்பு அழுந்தி 
எஞ்ஞான்றும்‌ எங்கும்‌ ஒழிவு அற நிறைந்து நின்ற 

மெய்ஞ்‌ ஞானச்‌ சோதிக்‌ கண்ணனை மேவுதுமே 


3022 மேவு துன்ப வினைகளை விடுத்துமிலேன்‌ 
ஓவுதல்‌ இன்றி உன்‌ கழல்‌ வணங்கிற்றிலேன்‌ 
பாவு தொல்‌ சீர்க்‌ கண்ணா என்‌ பரஞ்சுடரே 


கூவுகின்றேன்‌ காண்பான்‌ எங்கு எய்தக்‌ கூவுவனே? 


3023 கூவிக்‌ கூவிக்‌ கொடுவினைத்‌ தூற்றுள்‌ நின்று 
பாவியேன்‌ பல காலம்‌ வழி திகைத்து அலமர்கின்றேன்‌ 
மேவி அன்று ஆ நிரை காத்தவன்‌ உலகம்‌ எல்லாம்‌ 
தாவிய அம்மானை எங்கு இனித்‌ தலைப்பெய்வனே? 


3024 தலைப்பெய்‌ காலம்‌ நமன்தமர்‌ பாசம்‌ விட்டால்‌ 
அலைப்பூண்‌ உண்ணும்‌ அவ்‌ அல்லல்‌ எல்லாம்‌ அகல 
கலைப்‌ பல்‌ ஞானத்து என்‌ கண்ணனைக்‌ கண்டுகொண்டு 


நிலைப்‌ பெற்று என்‌ நெஞ்சம்‌ பெற்றது நீடு உயிரே 


3025 உயிர்கள்‌ எல்லா உலகமும்‌ உடையவனைக்‌ 
குயில்‌ கொள்‌ சோலைத்‌ தென்‌ குருகூர்ச்‌ சடகோபன்‌ 
செயிர்‌ இல்‌ சொல்‌ இசை மாலை ஆயிரத்துள்‌ இப்‌ பத்தும்‌ 
உயிரின்மேல்‌ ஆக்கை ஊனிடை ஒழிவிக்குமே 

(5) 


(6) 


(7) 


(10) 


(11) 


திருவேங்கடமுடையானுக்கு அடிமை செய்யவேண்டும்‌ 


3026 ஒழிவு இல்‌ காலம்‌ எல்லாம்‌ உடனாய்‌ மன்னி 
வழு இலா அடிமை செய்யவேண்டும்‌ நாம்‌ 

தெழி குரல்‌ அருவித்‌ திருவேங்கடத்து 

எழில்‌ கொள்‌ சோதி எந்தை தந்தை தந்தைக்கே 


3027 எந்தை தந்‌ைத தந்தை தந்தை தந்தைக்கும்‌ 
முந்தை வானவர்‌ வானவர்‌ கோனொடும்‌ 

சிந்து பூ மகிழும்‌ திருவேங்கடத்து 

அந்தம்‌ இல்‌ புகழ்க்‌ கார்‌ எழில்‌ அண்ணலே 


3028 அண்ணல்‌ மாயன்‌ அணி கொள்‌ செந்தாமரைக்‌ 
கண்ணன்‌ செங்கனி வாய்க்‌ கருமாணிக்கம்‌ 
தெள்‌ நிறை சுனை நீர்த்‌ திருவேங்கடத்து 


எண்‌ இல்‌ தொல்‌ புகழ்‌ வானவர்‌ ஈசனே 


3029 ஈசன்‌ வானவர்க்கு என்பன்‌ என்றால்‌ அது 
தேசமோ திருவேங்கடத்தானுக்கு? 
நீசனேன்‌ நிறைவு ஒன்றும்‌ இலேன்‌ என்கண்‌ 


பாசம்‌ வைத்த பரம்‌ சுடர்ச்‌ சோதிக்கே 


3030 சோதி ஆகி எல்லா உலகும்‌ தொழும்‌ 
ஆதிமூர்த்தி என்றால்‌ அளவு ஆகுமோ 
வேதியர்‌ முழு வேதத்து அமுதத்தை 

தீது இல்‌ சீர்த்‌ திருவேங்கடத்தானையே? 


3031 வேம்‌ கடங்கள்‌ மெய்மேல்‌ வினை முற்றவும்‌ 
தாங்கள்‌ தங்கட்கு நல்லனவே செய்வார்‌ 
வேங்கடத்து உறைவார்க்கு நம என்னல்‌ 


ஆம்‌ கடமைஅது சுமந்தார்கட்கே 


3032 சுமந்து மா மலர்‌ நீர்‌ சுடர்‌ தூபம்‌ கொண்டு 
அமர்ந்து வானவர்‌ வானவர்‌ கோனொடும்‌ 
நமன்று எழும்‌ திருவேங்கடம்‌ நங்கட்குச்‌ 

சமன்‌ கொள்‌ வீடு தரும்‌ தடங்‌ குன்றமே 


(1) 


(2) 


(3) 


(4) 


(6) 


(7) 

3033 குன்றம்‌ ஏந்திக்‌ குளிர்‌ மழை காத்தவன்‌ 

அன்று ஞாலம்‌ அளந்த பிரான்‌ பரன்‌ 

சென்று சேர்‌ திருவேங்கட மா மலை 

ஒன்றுமே தொழ நம்‌ வினை ஓயுமே (8) 


3034 ஓயும்‌ மூப்புப்‌ பிறப்பு இறப்பு:பிணி 

வீயுமாறு செய்வான்‌ திருவேங்கடத்து 

ஆயன்‌ நாள்‌ மலர்‌ ஆம்‌ அடித்தாமரை 

வாயுள்ளும்‌ மனத்துள்ளும்‌ வைப்பார்கட்கே (9) 


3035 வைத்த நாள்‌ வரை எல்லை குறுகிச்‌ சென்று 
எய்த்து இளைப்பதன்‌ முன்னம்‌ அடைமினோ 
பைத்த பாம்பு அணையான்‌ திருவேங்கடம்‌ 


மொய்த்த சோலை மொய்‌ பூந்‌ தடந்‌ தாழ்வரே (10) 


3036 தாள்‌ பரப்பி மண்‌ தாவிய ஈசனை 

நீள்‌ பொழில்‌ குருகூர்ச்‌ சடகோபன்‌ சொல்‌ 

கேழ்‌ இல்‌ ஆயிரத்து இப்‌ பத்தும்‌ வல்லவர்‌ 

வாழ்வர்‌ வாழ்வு எய்தி ஞாலம்‌ புகழவே (11) 


ஆத்மாக்கள்‌ அனைத்தும்‌ அவனே 


3037 புகழும்‌ நல்‌ ஒருவன்‌ என்கோ? 
பொரு இல்‌ சீர்ப்‌ பூமி என்கோ? 
திகழும்‌ தண்‌ பரவை என்கோ? 
தீ என்கோ? வாயு என்கோ? 
நிகழும்‌ ஆகாசம்‌ என்கோ? 
நீள்‌ சுடர்‌ இரண்டும்‌ என்கோ? 
இகழ்வு இல்‌ இவ்‌ அனைத்தும்‌ என்கோ? 


கண்ணனைக்‌ கூவும்‌ ஆறே (1) 


3038 கூவும்‌ ஆறு அறியமாட்டேன்‌ 


குன்றங்கள்‌ அனைத்தும்‌ என்கோ? 


மேவு சீர்‌ மாரி என்கோ? 
விளங்கு தாரகைகள்‌ என்கோ? 
நா இயல்‌ கலைகள்‌ என்கோ? 
ஞான நல்‌ ஆவி என்கோ? 
பாவு சீர்க்‌ கண்ணன்‌ எம்மான்‌ 


பங்கயக்‌ கண்ணனையே 


3039 பங்கயக்‌ கண்ணன்‌ என்கோ? 
பவளச்‌ செவ்வாயன்‌ என்கோ? 
அம்‌ கதிர்‌ அடியன்‌ என்கோ? 
அஞ்சன வண்ணன்‌ என்கோ? 
செங்கதிர்‌ முடியன்‌ என்கோ? 
திரு மறு மார்பன்‌ என்கோ? 
சங்கு சக்கரத்தன்‌ என்கோ? 


சாதி மாணிக்கத்தையே 


3040 சாதி மாணிக்கம்‌ என்கோ? 


சவி கொள்‌ பொன்‌ முத்தம்‌ என்கோ? 


சாதி நல்‌ வயிரம்‌ என்கோ? 

தவிவு இல்‌ சீர்‌ விளக்கம்‌ என்கோ? 
ஆதி அம்‌ சோதி என்கோ? 

ஆதி அம்‌ புருடன்‌ என்கோ? 


ஆதும்‌ இல்‌ காலத்து எந்தை 
அச்சுதன்‌ அமலனையே 


3041 அச்சுதன்‌ அமலன்‌ என்கோ? 
அடியவர்‌ வினை கெடுக்கும்‌ 
நச்சும்‌ மா மருந்தம்‌ என்கோ? 
நலங்‌ கடல்‌ அமுதம்‌ என்கோ? 
அச்‌ சுவைக்‌ கட்டி என்கோ? 
அறுசுவை அடிசில்‌ என்கோ? 
நெய்ச்‌ சுவைத்‌ தேறல்‌ என்கோ? 


கனி என்கோ? பால்‌ என்கேனோ? 

(3) 

(5) 


3042 பால்‌ என்கோ? நான்கு வேதப்‌ 
பயன்‌ என்கோ? சமய நீதி 
நூல்‌ என்கோ? நுடங்கு கேள்வி 
இசை என்கோ? இவற்றுள்‌ நல்ல 
மேல்‌ என்கோ? வினையின்‌ மிக்க 
பயன்‌ என்கோ? கண்ணன்‌ என்கோ? 
மால்‌ என்கோ? மாயன்‌ என்கோ? 


வானவர்‌ ஆதியையே 


3043 வானவர்‌ ஆதி என்கோ? 
வானவர்‌ தெய்வம்‌ என்கோ? 
வானவர்‌ போகம்‌ என்கோ? 
வானவர்‌ முற்றும்‌ என்கோ? 
ஊனம்‌ இல்‌ செல்வம்‌ என்கோ? 
ஊனம்‌ இல்‌ சுவர்க்கம்‌ என்கோ? 
ஊனம்‌ இல்‌ மோக்கம்‌ என்கோ? 


ஒளி மணி வண்ணனையே 


3044 ஒளி மணி வண்ணன்‌ என்கோ? 
ஒருவன்‌ என்று ஏத்த நின்ற 

நளிர்‌ மதிச்‌ சடையன்‌ என்கோ? 
நான்முகக்‌ கடவுள்‌ என்கோ? 

அளி மகிழ்ந்து உலகம்‌ எல்லாம்‌ 
படைத்து அவை ஏத்த நின்ற 

களி மலர்த்‌ துளவன்‌ எம்மான்‌ 


கண்ணனை மாயனையே 


3045 கண்ணனை மாயன்‌ தன்னை 
கடல்‌ கடைந்து அமுதம்‌ கொண்ட 
அண்ணலை அச்சுதனை 
அனந்தனை அனந்தன்‌ தன்மேல்‌ 
நண்ணி நன்கு உறைகின்றானை 
ஞாலம்‌ உண்டு உமிழ்ந்த மாலை 
எண்ணும்‌ ஆறு அறியமாட்டேன்‌ 


யாவையும்‌ எவரும்‌ தானே 

3046 யாவையும்‌ எவரும்‌ தானாய்‌ 
அவரவர்‌ சமயம்‌ தோறும்‌ 

தோய்வு இலன்‌ புலன்‌ ஐந்துக்கும்‌ 
சொலப்படான்‌ உணர்வின்‌ மூர்த்தி 

ஆவி சேர்‌ உயிரின்‌ உள்ளால்‌ 
ஆதும்‌ ஓர்‌ பற்று இலாத 

பாவனை அதனைக்‌ கூடில்‌ 


அவனையும்‌ கூடலாமே 


3047 கூடி வண்டு அறையும்‌ தண்‌ தார்க்‌ 


கொண்டல்‌ போல்‌ வண்ணன்‌ தன்னை 


மாடு அலர்‌ பொழில்‌ குருகூர்‌ 
வண்‌ சடகோபன்‌ சொன்ன 
பாடல்‌ ஓர்‌ ஆயிரத்துள்‌ 
இவையும்‌ ஓர்‌ பத்தும்‌ வல்லார்‌ 
வீடு இல போகம்‌ எய்தி 
விரும்புவர்‌ அமரர்‌ மொய்த்தே 


திருமாலுக்கு அன்பு செய்பவரை ஆதரித்தலும்‌ அன்பிலாரை நிந்தித்தலும்‌ 


3048 மொய்ம்‌ மாம்‌ பூம்‌ பொழில்‌ பொய்கை 


முதலைச்‌ சிறைப்பட்டு நின்ற 
கைம்மாவுக்கு அருள்‌ செய்த 


கார்‌ முகில்‌ போல்‌ வண்ணன்‌ கண்ணன்‌ 


எம்மானைச்‌ சொல்லிப்‌ பாடி 
எழுந்தும்‌ பறந்தும்‌ துள்ளாதார்‌ 
தம்மாம்‌ கருமம்‌ என்‌? சொல்லீர்‌ 


தண்‌ கடல்‌ வட்டத்து உள்ளீரே 


3049 தண்‌ கடல்‌ வட்டத்து உள்ளாரைத்‌ 
தமக்கு இரையாத்‌ தடிந்து உண்ணும்‌ 
திண்‌ கழல்‌ கால்‌ அசுரர்க்குத்‌ 
தீங்கு இழைக்கும்‌ திருமாலைப்‌ 
பண்கள்‌ தலைக்கொள்ளப்‌ பாடி 
பறந்தும்‌ குனித்தும்‌ உழலாதார்‌ 


மண்‌ கொள்‌ உலகில்‌ பிறப்பார்‌ 


வல்வினை மோத மலைந்தே 


46 


(10) 


(11) 


(1) 


(2) 


3050 மலையை எடுத்து கல்‌ மாரி 
காத்து பசுநிரை தன்னைத்‌ 
தொலைவு தவிர்த்த பிரானைச்‌ 
சொல்லிச்‌ சொல்லி நின்று எப்போதும்‌ 
தலையினோடு ஆதனம்‌ தட்டத்‌ 
தடுகுட்டமாய்ப்‌ பறவாதார்‌ 
அலை கொள்‌ நரகத்து அழுந்திக்‌ 
கிடந்து உழைக்கின்ற வம்பரே 


3051 வம்பு அவிழ்‌ கோதைபொருட்டா 
மால்‌ விடை ஏழும்‌ அடர்த்த 
செம்பவளத்‌ திரள்‌ வாயன்‌ 
சிரீதரன்‌ தொல்‌ புகழ்‌ பாடி 
கும்பிடு நட்டம்‌ இட்டு ஆடி 
கோகு உகட்டுண்டு உழலாதார்‌ 


தம்‌ பிறப்பால்‌ பயன்‌ என்னே 


சாது சனங்களிடையே? 


3052 சாது சனத்தை நலியும்‌ 
கஞ்சனைச்‌ சாதிப்பதற்கு 
ஆதி அம்‌ சோதி உருவை 
அங்கு வைத்து இங்குப்‌ பிறந்த 
வேத முதல்வனைப்‌ பாடி 
வீதிகள்‌ தோறும்‌ துள்ளாதார்‌ 
ஓதி உணர்ந்தவர்‌ முன்னா 


என்‌ சவிப்பார்‌ மனிசரே? 


3053 மனிசரும்‌ மற்றும்‌ முற்றும்‌ ஆய்‌ 
மாயப்‌ பிறவி பிறந்த 
தனியன்‌ பிறப்பிலி தன்னை 
தடங்‌ கடல்‌ சேர்ந்த பிரானை 
கனியை கரும்பின்‌ இன்‌ சாற்றை 
கட்டியை தேனை அமுதை 
முனிவு இன்றி ஏத்திக்‌ குனிப்பார்‌ 
முழுது உணர்‌ நீர்மையினாரே 


3054 நீர்மை இல்‌ நூற்றுவர்‌ வீய 
ஐவர்க்கு அருள்செய்து நின்று 


(3) 


(4) 


(5) 

பார்‌ மல்கு சேனை அவித்த 
பரஞ்சுடரை நினைந்து ஆடி 

நீர்‌ மல்கு கண்ணினர்‌ ஆகி 
நெஞ்சம்‌ குழைந்து நையாதே 

ஊன்‌ மல்கி மோடு பருப்பார்‌ 


உத்தமர்கட்கு என்‌ செய்வாரே? 


3055 வார்‌ புனல்‌ அம்‌ தண்‌ அருவி 
வட திருவேங்கடத்து எந்தை 
பேர்‌ பல சொல்லிப்‌ பிதற்றி 
பித்தர்‌ என்றே பிறர்‌ கூற 
ஊர்‌ பல புக்கும்‌ புகாதும்‌ 
உலோகர்‌ சிரிக்க நின்று ஆடி 
ஆர்வம்‌ பெருகிக்‌ குனிப்பார்‌ 
அமரர்‌ தொழப்படுவாரே 


3056 அமரர்‌ தொழப்படுவானை 
அனைத்து உலகுக்கும்‌ பிரானை 
அமர மனத்தினுள்‌ யோகு புணர்ந்து 
அவன்‌ தன்னோடு ஒன்று ஆக 
அமரத்‌ துணிய வல்லார்கள்‌ 
ஒழிய அல்லாதவர்‌ எல்லாம்‌ 
அமர நினைந்து எழுந்து ஆடி 
அலற்றுவதே கருமமே 


3057 கருமமும்‌ கரும பலனும்‌ 
ஆகிய காரணன்‌ தன்னை 

திரு மணி வண்ணனை செங்கண்‌ 
மாலினை தேவபிரானை 

ஒருமை மனத்தினுள்‌ வைத்து 
உள்ளம்‌ குழைந்து எழுந்து ஆடி 

பெருமையும்‌ நாணும்‌ தவிர்ந்து 
பிதற்றுமின்‌ பேதைமை தீர்ந்தே 


3058 தீர்ந்த அடியவர்‌ தம்மைத்‌ 
திருத்திப்‌ பணிகொள்ள வல்ல 
ஆர்ந்த புகழ்‌ அச்சுதனை 
அமரர்‌ பிரானை எம்மானை 


வாய்ந்த வள வயல்‌ சூழ்‌ தண்‌ 

வளங்‌ குருகூர்ச்‌ சடகோபன்‌ 
நேர்ந்த ஓர்‌ ஆயிரத்து இப்‌ பத்து 
அருவினை நீறு செய்யுமே (11) 


அர்ச்சாவதாரமே எளிது என்று அருளிச்செய்தல்‌ 


3059 செய்ய தாமரைக்‌ கண்ணன்‌ ஆய்‌ உலகு 
ஏழும்‌ உண்ட அவன்‌ கண்டீர்‌ 
வையம்‌ வானம்‌ மனிசர்‌ தெய்வம்‌ 
மற்றும்‌ மற்றும்‌ மற்றும்‌ முற்றும்‌ ஆய்‌ 
செய்ய சூழ்‌ சுடர்‌ ஞானம்‌ ஆய்‌ வெளிப்‌ 
பட்டு இவை படைத்தான்‌ பின்னும்‌ 


மொய்‌ கொள்‌ சோதியோடு ஆயினான்‌ ஒரு 
மூவர்‌ ஆகிய மூர்த்தியே (1) 


3060 மூவர்‌ ஆகிய மூர்த்தியை முதல்‌ 
மூவர்க்கும்‌ முதல்வன்‌ தன்னை 
சாவம்‌ உள்ளன நீக்குவானை 
தடங்‌ கடல்‌ கிடந்தான்‌ தன்னை 
தேவ தேவனை தென்‌ இலங்கை 
எரி எழச்‌ செற்ற வில்லியை 
பாவ நாசனை பங்கயத்‌ தடங்‌ 


கண்ணனைப்‌ பரவுமினோ (2) 


3061 பரவி வானவர்‌ ஏத்த நின்ற 
பரமனை பரஞ்சோதியை 
குரவை கோத்த குழகனை மணி 
வண்ணனை குடக்‌ கூத்தனை 
அரவம்‌ ஏறி அலை கடல்‌ 
அமரும்‌ துயில்கொண்ட அண்ணலை 
இரவும்‌ நன்‌ பகலும்‌ விடாது என்றும்‌ 
ஏத்துதல்‌ மனம்‌ வைம்மினோ (3) 


3062 வைம்மின்‌ நும்‌ மனத்து என்று யான்‌ 
உரைக்கின்ற மாயவன்‌ சீர்மையை 
எம்மனோர்கள்‌ உரைப்பது என்‌? அது நிற்க 

நாள்தொறும்‌ வானவர்‌ 


தம்மை ஆளும்‌ அவனும்‌ நான்முகனும்‌ 


சடைமுடி அண்ணலும்‌ 


செம்மையால்‌ அவன்‌ பாத பங்கயம்‌ 


சிந்தித்து ஏத்தித்‌ திரிவரே 


3063 திரியும்‌ காற்றோடு அகல்‌ விசும்பு 
திணிந்த மண்‌ கிடந்த கடல்‌ 

எரியும்‌ தீயோடு இரு சுடர்‌ தெய்வம்‌ 
மற்றும்‌ மற்றும்‌ முற்றும்‌ ஆய்‌ 


கரிய மேனியன்‌ செய்ய தாமரைக்‌ 


கண்ணன்‌ கண்ணன்‌ விண்ணோர்‌ இறை 


சுரியும்‌ பல்‌ கருங்‌ குஞ்சி எங்கள்‌ 
சுடர்‌ முடி அண்ணல்‌ தோற்றமே 


3064 தோற்றம்‌ கேடு அவை இல்லவன்‌ உடையான்‌ 


அவன்‌ ஒரு மூர்த்தியாய்‌ 
சீற்றத்தோடு அருள்‌ பெற்றவன்‌ அடிக்‌ 
கீழ்ப்‌ புக நின்ற செங்கண்மால்‌ 
நாற்றம்‌ தோற்றம்‌ சுவை ஒலி உறல்‌ 
ஆகி நின்ற எம்‌ வானவர்‌ 
ஏற்றையே அன்றி மற்றொருவரை 
யான்‌ இலேன்‌ எழுமைக்குமே 


3065 எழுமைக்கும்‌ எனது ஆவிக்கு இன்‌ 
அமுதத்தினை எனது ஆர்‌ உயிர்‌ 
கெழுமிய கதிர்ச்‌ சோதியை மணி 
வண்ணனை குடக்‌ கூத்தனை 
விழுமிய அமரர்‌ முனிவர்‌ 
விழுங்கும்‌ கன்னல்‌ கனியினை 
தொழுமின்‌ தூய மனத்தர்‌ ஆய்‌ 
இறையும்‌ நில்லா துயரங்களே 


3066 துயரமே தரு துன்ப இன்ப 
வினைகள்‌ ஆய்‌ அவை அல்லன்‌ ஆய்‌ 
உயர நின்றது ஓர்‌ சோதி ஆய்‌ உலகு 
ஏழும்‌ உண்டு உமிழ்ந்தான்‌ தன்னை 
அயர வாங்கும்‌ நமன்‌ தமர்க்கு அரு 
நஞ்சினை அச்சுதன்‌ தன்னை 
தயரதற்கு மகன்‌ தன்னை அன்றி 
மற்று இலேன்‌ தஞ்சமாகவே 


(7) 


(8) 

3067 தஞ்சம்‌ ஆகிய தந்தை தாயொடு 

தானும்‌ ஆய்‌ அவை அல்லன்‌ ஆய்‌ 
எஞ்சல்‌ இல்‌ அமரர்‌ குலமுதல்‌ 

மூவர்‌ தம்முள்ளும்‌ ஆதியை 

அஞ்சி நீர்‌ உலகத்துள்ளீர்கள்‌ 

அவன்‌ இவன்‌ என்று கூழேன்மின்‌ 
நெஞ்சினால்‌ நினைப்பான்‌ எவன்‌ அவன்‌ 


ஆகும்‌ நீள்‌ கடல்‌ வண்ணனே 


3068 கடல்‌ வண்ணன்‌ கண்ணன்‌ விண்ணவர்‌ 
கருமாணிக்கம்‌ எனது ஆர்‌ உயிர்‌ 
பட அரவின்‌ அணைக்கிடந்த 
பரஞ்சுடர்‌ பண்டு நூற்றுவர்‌ 
அட வரும்‌ படை மங்க ஐவர்கட்கு 
ஆகி வெம்‌ சமத்து அன்று தேர்‌ 
கடவிய பெருமான்‌ கனை கழல்‌ 


காண்பது என்றுகொல்‌ கண்களே 


3069 கண்கள்‌ காண்டற்கு அரியன்‌ 
ஆய்‌ கருத்துக்கு நன்றும்‌ எளியன்‌ ஆய்‌ 
மண்‌ கொள்‌ ஞாலத்து உயிர்க்கு எல்லாம்‌ 
அருள்‌ செய்யும்‌ வானவர்‌ ஈசனை 
பண்‌ கொள்‌ சோலை வழுதி நாடன்‌ 
குருகைக்கோன்‌ சடகோபன்‌ சொல்‌ 
பண்‌ கொள்‌ ஆயிரத்து இப்‌ பத்தால்‌ 
பத்தர்‌ ஆகக்‌ கூடும்‌ பயிலுமினே 


அடியார்களின்‌ அடியார்களுக்குத்‌ தாம்‌ அடியவர்‌ எனல்‌ 


3070 பயிலும்‌ சுடர்‌ ஒளி மூர்த்தியை பங்கயக்‌ கண்ணனை 
பயில இனிய நம்‌ பாற்கடல்‌ சேர்ந்த பரமனை 
பயிலும்‌ திரு உடையார்‌ எவரேலும்‌ அவர்‌ கண்டீர்‌ 


பயிலும்‌ பிறப்பிடை தோறு எம்மை ஆளும்‌ பரமரே 


3071 ஆளும்‌ பரமனை கண்ணனை ஆழிப்‌ பிரான்‌ தன்னை 


தோளும்‌ ஓர்‌ நான்கு உடைத்‌ தூ மணி வண்ணன்‌ எம்மான்‌ தன்னை 


(9) 


(10) 


(11) 


(1) 

தாளும்‌ தடக்‌ கையும்‌ கூப்பிப்‌ பணியும்‌ அவர்‌ கண்டீர்‌ 


நாளும்‌ பிறப்பிடைதோறு எம்மை ஆளுடை நாதரே 


3072 நாதனை ஞாலமும்‌ வானமும்‌ ஏத்தும்‌ நறும்‌ துழாய்ப்‌ 
போதனை பொன்‌ நெடும்‌ சக்கரத்து எந்தை பிரான்‌ தன்னை 
பாதம்‌ பணிய வல்லாரைப்‌ பணியும்‌ அவர்‌ கண்டீர்‌ 


ஓதும்‌ பிறப்பிடைதோறு எம்மை ஆளுடையார்களே 


3073 உடை ஆர்ந்த ஆடையன்‌ கண்டிகையன்‌ உடை நாணினன்‌ 
புடை ஆர்‌ பொன்‌ நூலினன்‌ பொன்‌ முடியன்‌ மற்றும்‌ பல்கலன்‌ 
நடையா உடைத்‌ திருநாரணன்‌ தொண்டர்‌ தொண்டர்‌ கண்டீர்‌ 


இடை ஆர்‌ பிறப்பிடைதோறு எமக்கு எம்‌ பெருமக்களே 


3074 பெருமக்கள்‌ உள்ளவர்‌ தம்‌ பெருமானை அமரர்கட்கு 
அருமை ஒழிய அன்று ஆர்‌ அமுது ஊட்டிய அப்பனை 
பெருமை பிதற்ற வல்லாரைப்‌ பிதற்றும்‌ அவர்‌ கண்டீர்‌ 
வருமையும்‌ இம்மையும்‌ நம்மை அளிக்கும்‌ பிராக்களே 


3075 அளிக்கும்‌ பரமனை கண்ணனை ஆழிப்‌ பிரான்‌ தன்னை 
துளிக்கும்‌ நறும்‌ கண்ணித்‌ தூ மணி வண்ணன்‌ எம்மான்‌ தன்னை 
ஒளிக்‌ கொண்ட சோதியை உள்ளத்துக்‌ கொள்ளும்‌ அவர்‌ கண்டீர்‌ 


சலிப்பு இன்றி ஆண்டு எம்மைச்‌ சன்ம சன்மாந்தரம்‌ காப்பரே 


3076 சன்ம சன்மாந்தரம்‌ காத்து அடியார்களைக்‌ கொண்டுபோய்‌ 
தன்மை பெறுத்தித்‌ தன்‌ தாளிணைக்கீழ்க்‌ கொள்ளும்‌ அப்பனை 
தொன்மை பிதற்ற வல்லாரைப்‌ பிதற்றும்‌ அவர்‌ கண்டீர்‌ 


நன்மை பெறுத்து எம்மை நாள்‌ உய்யக்கொள்கின்ற நம்பரே 


3077 நம்பனை ஞாலம்‌ படைத்தவனை திரு மார்பனை 
உம்பர்‌ உலகினில்‌ யார்க்கும்‌ உணர்வு அரியான்‌ தன்னை 
கும்பி நரகர்கள்‌ ஏத்துவரேலும்‌ அவர்‌ கண்டீர்‌ 


எம்‌ பல்‌ பிறப்பிடைதோறு எம்‌ தொழுகுலம்‌ தாங்களே 


3078 குலம்‌ தாங்கு சாதிகள்‌ நாலிலும்‌ கீழ்‌ இழிந்து எத்தனை 
நலம்‌ தான்‌ இலாத சண்டாள சண்டாளர்கள்‌ ஆகிலும்‌ 
வலம்‌ தாங்கு சக்கரத்து அண்ணல்‌ மணிவண்ணற்கு ஆள்‌ என்று உள்‌ 


(2) 


(3) 


(4) 


(5) 


(6) 


(7) 


(8) 

கலந்தார்‌ அடியார்‌ தம்‌ அடியார்‌ எம்‌ அடிகளே (9) 


3079 அடி ஆர்ந்த வையம்‌ உண்டு ஆல்‌ இலை அன்னவசம்‌ செய்யும 

படி யாதும்‌ இல்‌ குழவிப்படி எந்தை பிரான்‌ தனக்கு 

அடியார்‌ அடியார்‌ தம்‌ அடியார்‌ அடியார்‌ தமக்கு 

அடியார்‌ அடியார்‌ தம்‌ அடியார்‌ அடியோங்களே (10) 


3080 அடி ஓங்கு நூற்றுவர்‌ வீய அன்று ஐவர்க்கு அருள்செய்த 

நெடியோனைத்‌ தென்‌ குருகூர்ச்‌ சடகோபன்‌ குற்றேவல்கள்‌ 

அடி ஆர்ந்த ஆயிரத்துள்‌ இவை பத்து அவன்‌ தொண்டர்மேல்‌ 

முடிவு ஆரக்‌ கற்கிற்கில்‌ சன்மம்‌ செய்யாமை முடியுமே (11) 


கரணங்களும்‌ தாமும்‌ பெருவிடாய்ப்பட்டுப்‌ பேசுதல்‌ 


3081 முடியானே மூவுலகும்‌ தொழுது ஏத்தும்‌ சீர்‌ 
அடியானே ஆழ்‌ கடலைக்‌ கடைந்தாய்‌ புள்‌ ஊர்‌ 
கொடியானே கொண்டல்‌ வண்ணா அண்டத்து உம்பரில்‌ 


நெடியானே என்று கிடக்கும்‌ என்‌ நெஞ்சமே (1) 


3082 நெஞ்சமே நீள்‌ நகர்‌ ஆக இருந்த என்‌ 
தஞ்சனே தண்‌ இலங்கைக்கு இறையைச்‌ செற்ற 
நஞ்சனே ஞாலம்‌ கொள்வான்‌ குறள்‌ ஆகிய 


வஞ்சனே என்னும்‌ எப்போதும்‌ என்‌ வாசகமே (2) 


3083 வாசகமே ஏத்த அருள்‌ செய்யும்‌ வானவர்‌ தம்‌ 
நாயகனே நாள்‌ இளம்‌ திங்களைக்‌ கோள்‌ விடுத்து 
வேய்‌ அகம்‌ பால்‌ வெண்ணெய்‌ தொடு உண்ட ஆன்‌ ஆயர்‌ 


தாயவனே என்று தடவும்‌ என்‌ கைகளே (3) 


3084 கைகளால்‌ ஆரத்‌ தொழுது தொழுது உன்னை 
வைகலும்‌ மாத்திரைப்‌ போதும்‌ ஓர்‌ வீடு இன்றி 


பை கொள்‌ பாம்பு ஏறி உறை பரனே உன்னை 


மெய்கொள்ளக்‌ காண விரும்பும்‌ என்‌ கண்களே (4) 


3085 கண்களால்‌ காண வருங்கொல்‌ என்று ஆசையால்‌ 


மண்‌ கொண்ட வாமனன்‌ ஏற மகிழ்ந்து செல்‌ 
பண்‌ கொண்ட புள்ளின்‌ சிறகு ஒலி பாவித்து 
திண்‌ கொள்ள ஓர்க்கும்‌ கிடந்து என்‌ செவிகளே 


3086 செவிகளால்‌ ஆர நின்‌ கீர்த்திக்‌ கனி என்னும்‌ 
கவிகளே காலப்‌ பண்‌ தேன்‌ உறைப்பத்‌ துற்று 
புவியின்மேல்‌ பொன்‌ நெடும்‌ சக்கரத்து உன்னையே 
அவிவு இன்றி ஆதரிக்கும்‌ எனது ஆவியே 


3087 ஆவியே ஆர்‌ அமுதே என்னை ஆளுடைத்‌ 
தூவி அம்‌ புள்‌ உடையாய்‌ சுடர்‌ நேமியாய்‌ 
பாவியேன்‌ நெஞ்சம்‌ புலம்பப்‌ பலகாலும்‌ 


கூவியும்‌ காணப்பெறேன்‌ உன கோலமே 


3088 கோலமே தாமரைக்‌ கண்ணது ஓர்‌ அஞ்சன 
நீலமே நின்று எனது ஆவியை ஈர்கின்ற 
சீலமே சென்று செல்லாதன முன்‌ நிலாம்‌ 


காலமே உன்னை எந்‌ நாள்‌ கண்டுகொள்வனே? 


3089 கொள்வன்‌ நான்‌ மாவலி மூவடி தா என்ற 
கள்வனே கஞ்சனை வஞ்சித்து வாணனை 

உள்‌ வன்மை தீர ஓர்‌ ஆயிரம்‌ தோள்‌ துணித்த 

புள்‌ வல்லாய்‌ உன்னை எஞ்ஞான்று பொருந்துவனே? 


3090 பொருந்திய மா மருதின்‌ இடை போய எம்‌ 
பெருந்தகாய்‌ உன்‌ கழல்‌ காணிய பேதுற்று 
வருந்தி நான்‌ வாசகமாலை கொண்டு உன்னையே 


இருந்து இருந்து எத்தனை காலம்‌ புலம்புவனே? 


3091 புலம்பு சீர்ப்‌ பூமி அளந்த பெருமானை 
நலம்‌ கொள்‌ சீர்‌ நன்‌ குருகூர்ச்‌ சகோபன்சொல்‌ 
வலம்‌ கொண்ட ஆயிரத்துள்‌ இவையும்‌ ஓர்‌ பத்து 
இலங்கு வான்‌ யாவரும்‌ ஏறுவர்‌ சொன்னாலே 


(7) 


(8) 


(9) 


(10) 


(11) 

மானிடரைப்‌ பாடாது மாதவனை ஏத்தும்‌ எனல்‌ 


3092 சொன்னால்‌ விரோதம்‌ இது ஆகிலும்‌ சொல்லுவான்‌ கேண்மினோ 
என்‌ நாவில்‌ இன்‌ கவி யான்‌ ஒருவர்க்கும்‌ கொடுக்கிலேன்‌ 
தென்னா தெனா என்று வண்டு முரல்‌ திருவேங்கடத்து 


என்‌ ஆனை என்‌ அப்பன்‌ எம்‌ பெருமான்‌ உளனாகவே 


3093 உளனாகவே எண்ணி தன்னை ஒன்றாக தன்‌ செல்வத்தை 
வளனா மதிக்கும்‌ இம்‌ மானிடத்தைக்‌ கவி பாடி என்‌ 
குளன்‌ ஆர்‌ கழனி சூழ்‌ கண்ணன்‌ குறுங்குடி மெய்ம்மையே 


உளனாய எந்தையை எந்தை பெம்மானை ஒழியவே? 


3094 ஒழிவு ஒன்று இல்லாத பல்‌ ஊழிதோறு ஊழி நிலாவப்போம்‌ 
வழியைத்‌ தரும்‌ நங்கள்‌ வானவர்‌ ஈசனை நிற்கப்‌ போய்‌ 
கழிய மிக நல்லவான்‌ கவி கொண்டு புலவீர்காள்‌ 


இழியக்‌ கருதி ஓர்‌ மானிடம்‌ பாடல்‌ என்‌ ஆவதே? 


3095 என்‌ ஆவது எத்தனை நாளைக்குப்‌ போதும்‌ புலவீர்காள்‌ 


மன்னா மனிசரைப்‌ பாடிப்‌ படைக்கும்‌ பெரும்‌ பொருள்‌? 
மின்‌ ஆர்‌ மணி முடி விண்ணவர்‌ தாதையைப்‌ பாடினால்‌ 


தன்னாகவே கொண்டு சன்மம்‌ செய்யாமையும்‌ கொள்ளுமே 


3096 கொள்ளும்‌ பயன்‌ இல்லை குப்பை கிளர்த்தன்ன செல்வத்தை 
வள்ளல்‌ புகழ்ந்து நும்‌ வாய்மை இழக்கும்‌ புலவீர்காள்‌ 
கொள்ளக்‌ குறைவு இலன்‌ வேண்டிற்று எல்லாம்‌ தரும்‌ கோது இல்‌ என்‌ 


வள்ளல்‌ மணிவண்ணன்‌ தன்னைக்‌ கவி சொல்ல வம்மினோ 


3097 வம்மின்‌ புலவீர்‌ நும்‌ மெய்‌ வருத்திக்‌ கைசெய்து உய்ம்மினோ 
இம்‌ மன்‌ உலகினில்‌ செல்வர்‌ இப்போது இல்லை நோக்கினோம்‌ 
நும்‌ இன்‌ கவி கொண்டு நும்‌ நும்‌ இட்டா தெய்வம்‌ ஏத்தினால்‌ 

செம்‌ மின்‌ சுடர்‌ முடி என்‌ திருமாலுக்குச்‌ சேருமே 


3098 சேரும்‌ கொடை புகழ்‌ எல்லை இலானை ஓர்‌ ஆயிரம்‌ 


பேரும்‌ உடைய பிரானை அல்லால்‌ மற்று யான்‌ கிலேன்‌ 
மாரி அனைய கை மால்‌ வரை ஓக்கும்‌ திண்‌ தோள்‌ என்று 


பாரில்‌ ஓர்‌ பற்றையைப்‌ பச்சைப்‌ பசும்‌ பொய்கள்‌ பேசவே 


(1) 


(2) 


(3) 


(4) 


(6) 


(7) 

3099 வேயின்‌ மலிபுரை தோளி பின்னைக்கு மணாளனை 
ஆய பெரும்‌ புகழ்‌ எல்லை இலாதன பாடிப்போய்‌ 
காயம்‌ கழித்து அவன்‌ தாள்‌ இணைக்கீழ்ப்‌ புகும்‌ காதலன்‌ 


மாய மனிசரை என்‌ சொல்ல வல்லேன்‌ என்‌ வாய்கொண்டே? (8) 


3100 வாய்கொண்டு மானிடம்‌ பாட வந்த கவியேன்‌ அல்லேன்‌ 
ஆய்கொண்ட சீர்‌ வள்ளல்‌ ஆழிப்‌ பிரான்‌ எனக்கே உளன்‌ 
சாய்‌ கொண்ட இம்மையும்‌ சாதித்து வானவர்‌ நாட்டையும்‌ 


நீ கண்டுகொள்‌ என்று வீடும்‌ தரும்‌ நின்றுநின்றே (9) 


3101 நின்றுநின்று பல நாள்‌ உய்க்கும்‌ இவ்‌ உடல்‌ நீங்கிப்போய்‌ 

சென்று சென்று ஆகிலும்‌ கண்டு சன்மம்‌ கழிப்பான்‌ எண்ணி 

ஒன்றிஒன்றி உலகம்‌ படைத்தான்‌ கவி ஆயினேற்கு 

என்றும்‌ என்றும்‌ இனி மற்றொருவர்‌ கவி ஏற்குமே? (10) 


3102 ஏற்கும்‌ பெரும்‌ புகழ்‌ வானவர்‌ ஈசன்‌ கண்ணன்‌ தனக்கு 

ஏற்கும்‌ பெரும்‌ புகழ்‌ வண்‌ குருகூர்ச்‌ சடகோபன்‌ சொல்‌ 

ஏற்கும்‌ பெரும்‌ புகழ்‌ ஆயிரத்துள்‌ இவையும்‌ ஓர்‌ பத்து 

ஏற்கும்‌ பெரும்‌ புகழ்‌ சொல்ல வல்லார்க்கு இல்லை சன்மமே (11) 


திருமால்‌ சீர்‌ பரவப்பெற்ற எனக்கு ஒரு குறையும்‌ இல்லை எனல்‌ 


3103 சன்மம்‌ பலபல செய்து வெளிப்பட்டு 
சங்கொடு சக்கரம்‌ வில்‌ 
ஒண்மை உடைய உலக்கை ஒள்‌ வாள்‌ 


தண்டு கொண்டு புள்‌ ஊர்ந்து உலகில்‌ 


வன்மை உடைய அரக்கர்‌ அசுரரை 
மாளப்‌ படை பொருத 


நன்மை உடையவன்‌ சீர்‌ பரவப்‌ பெற்ற 


நான்‌ ஓர்‌ குறைவு இலனே (1) 


3104 குறைவு இல்‌ தடங்‌ கடல்‌ கோள்‌ அரவு ஏறி தன்‌ 
கோலச்‌ செந்தாமரைக்கண்‌ 
உறைபவன்‌ போல ஓர்‌ யோகு புணர்ந்த ஒளி மணி 


வண்ணன்‌ கண்ணன்‌ 


கறை அணி மூக்கு உடைப்‌ புள்ளைக்‌ கடாவி அசுரரைக்‌ 
காய்ந்த அம்மான்‌ 

நிறை புகழ்‌ ஏத்தியும்‌ பாடியும்‌ ஆடியும்‌ 
யான்‌ ஒரு முட்டு இலனே 


3105 முட்டு இல்‌ பல்‌ போகத்து ஒரு தனி நாயகன்‌ 
மூவுலகுக்கு உரிய 

கட்டியை தேனை அமுதை நன்பாலை 
கனியை கரும்பு தன்னை 

மட்டு அவிழ்‌ தண்‌ அம்‌ துழாய்‌ முடியானை 
வணங்கி அவன்‌ திறத்துப்‌ 

பட்ட பின்னை இறையாகிலும்‌ யான்‌ என்‌ 


மனத்துப்‌ பரிவு இலனே 


3106 பரிவு இன்றி வாணனைக்‌ காத்தும்‌ என்று அன்று 
படையொடும்‌ வந்து எதிர்ந்த 

திரிபுரம்‌ செற்றவனும்‌ மகனும்‌ பின்னும்‌ 
அங்கியும்‌ போர்‌ தொலைய 

பொரு சிறைப்‌ புள்ளைக்‌ கடாவிய மாயனை 
ஆயனை பொன்‌ சக்கரத்து 

அரியினை அச்சுதனைப்‌ பற்றி யான்‌ 


இறையேனும்‌ இடர்‌ இலனே 


3107 இடர்‌ இன்றியே ஒரு நாள்‌ ஒரு போழ்தில்‌ எல்லா 
உலகும்‌ கழிய 

படர்‌ புகழ்ப்‌ பார்த்தனும்‌ வைதிகனும்‌ உடன்‌ ஏற 
திண்‌ தேர்‌ கடவி 

சுடர்‌ ஒளியாய்‌ நின்ற தன்னுடைச்‌ சோதியில்‌ 
வைதிகன்‌ பிள்ளைகளை 


உடலொடும்‌ கொண்டு கொடுத்தவனைப்‌ பற்றி 
ஒன்றும்‌ துயர்‌ இலனே 


3108 துயர்‌ இல்‌ சுடர்‌ ஒளி தன்னுடைச்‌ சோதி 
நின்ற வண்ணம்‌ நிற்கவே 

துயரில்‌ மலியும்‌ மனிசர்‌ பிறவியில்‌ 
தோன்றி கண்‌ காண வந்து 

துயரங்கள்‌ செய்து தன்‌ தெய்வநிலை உலகில்‌ 
புக உய்க்கும்‌ அம்மான்‌ 

துயரம்‌ இல்‌ சீர்க்‌ கண்ணன்‌ மாயன்‌ புகழ்‌ துற்ற 


(2) 


(3) 


(4) 

யான்‌ ஓர்‌ துன்பம்‌ இலனே 


3109 துன்பமும்‌ இன்பமும்‌ ஆகிய செய்வினை 
ஆய்‌ உலகங்களும்‌ ஆய்‌ 

இன்பம்‌ இல்‌ வெம்‌ நரகு ஆகி இனிய நல்‌ வான்‌ 
சுவர்க்கங்களும்‌ ஆய்‌ 

மன்‌ பல்‌ உயிர்களும்‌ ஆகி பலபல 
மாய மயக்குக்களால்‌ 

இன்புறும்‌ இவ்‌ விளையாட்டு உடையானைப்‌ பெற்று 


ஏதும்‌ அல்லல்‌ இலனே 


3110 அல்லல்‌ இல்‌ இன்பம்‌ அளவு இறந்து எங்கும்‌ 
அழகு அமர்‌ சூழ்‌ ஒளியன்‌ 

அல்லி மலர்‌ மகள்‌ போக மயக்குக்கள்‌ 
ஆகியும்‌ நிற்கும்‌ அம்மான்‌ 

எல்லை இல்‌ ஞானத்தன்‌ ஞானம்‌ அஃதே கொண்டு 
எல்லாக்‌ கருமங்களும்‌ செய்‌ 

எல்லை இல்‌ மாயனை கண்ணனைத்‌ தாள்‌ பற்றி 


யான்‌ ஓர்‌ துக்கம்‌ இலனே 


3111 துக்கம்‌ இல்‌ ஞானச்‌ சுடர்‌ ஒளி மூர்த்தி 
துழாய்‌ அலங்கல்‌ பெருமான்‌ 

மிக்க பல்‌ மாயங்களால்‌ விகிர்தம்‌ செய்து 
வேண்டும்‌ உருவு கொண்டு 

நக்க பிரானோடு அயன்‌ முதலாக எல்லாரும்‌ 
எவையும்‌ தன்னுள்‌ 

ஒக்க ஒடுங்க விழுங்க வல்லானைப்‌ பெற்று 
ஒன்றும்‌ தளர்வு இலனே 


3112 தளர்வு இன்றியே என்றும்‌ எங்கும்‌ பரந்த 
தனிமுதல்‌ ஞானம்‌ ஒன்றாய்‌ 

அளவு உடை ஐம்புலன்கள்‌ அறியாவகையால்‌ 
அருவு ஆகி நிற்கும்‌ 

வளர்‌ ஒளி ஈசனை மூர்த்தியை பூதங்கள்‌ 
ஐந்தை இரு சுடரை 

கிளர்‌ ஒளி மாயனை கண்ணனைத்‌ தாள்‌ பற்றி 


யான்‌ என்றும்‌ கேடு இலனே 


3113 கேடு இல்‌ விழுப்‌ புகழ்க்‌ கேசவனை 


(6) 

குருகூர்ச்‌ சடகோபன்‌ சொன்ன 
பாடல்‌ ஓர்‌ ஆயிரத்துள்‌ இவை ஒரு பத்தும்‌ 
பயிற்ற வல்லார்கட்கு அவன்‌ 
நாடும்‌ நகரமும்‌ நன்குடன்‌ காண 
நலனிடை ஊர்தி பண்ணி 
வீடும்‌ பெறுத்தித்‌ தன்‌ மூவுலகுக்கும்‌ 
தரும்‌ ஒரு நாயகமே (11) 


செல்வம்‌ நிலையாமையும்‌ திருமாலடிமையின்‌ நிலைபேறும்‌ 


3114 ஒரு நாயகமாய்‌ ஓட உலகு உடன்‌ ஆண்டவர்‌ 


கரு நாய்‌ கவர்ந்த காலர்‌ சிதைகிய பானையர்‌ 
பெரு நாடு காண இம்மையிலே பிச்சை தாம்‌ கொள்வர்‌ 


திருநாரணன்‌ தாள்‌ காலம்பெறச்‌ சிந்தித்து உய்ம்மினோ (1) 


3115 உய்ம்மின்‌ திறைகொணர்ந்து என்று உலகு ஆண்டவர்‌ இம்மையே 
தம்‌ இன்சுவை மடவாரைப்‌ பிறர்‌ கொள்ளத்‌ தாம்‌ விட்டு 
வெம்‌ மின்‌ ஒளி வெயில்‌ கானகம்‌ போய்க்‌ குமைதின்பர்கள்‌ 


செம்மின்‌ முடித்‌ திருமாலை விரைந்து அடி சேர்மினோ (2) 


3116 அடி சேர்‌ முடியினர்‌ ஆகி அரசர்கள்‌ தாம்‌ தொழ 

இடி சேர்‌ முரசங்கள்‌ முற்றத்து இயம்ப இருந்தவர்‌ 

பொடி சேர்‌ துகளாய்ப்‌ போவர்கள்‌ ஆதலில்‌ நொக்கெனக்‌ 

கடி சேர்‌ துழாய்‌ முடிக்‌ கண்ணன்‌ கழல்கள்‌ நினைமினோ (3) 


3117 நினைப்பான்‌ புகில்‌ கடல்‌ எக்கலின்‌ நுண்மணலில்‌ பலர்‌ 


எனைத்தோர்‌ உகங்களும்‌ இவ்‌ உலகு ஆண்டு கழிந்தவர்‌ 
மனைப்பால்‌ மருங்கு அற மாய்தல்‌ அல்லால்‌ மற்றுக்‌ கண்டிலம்‌ 


பனைத்‌ தாள்‌ மத களிறு அட்டவன்‌ பாதம்‌ பணிமினோ (4) 


3118 பணிமின்‌ திருவருள்‌ என்னும்‌ அம்‌ சீதப்‌ பைம்‌ பூம்‌ பள்ளி 

அணி மென்‌ குழலார்‌ இன்பக்‌ கலவி அமுது உண்டார்‌ 

துணி முன்பு நால பல்‌ ஏழையர்‌ தாம்‌ இழிப்ப செல்வர்‌ 

மணி மின்னு மேனி நம்‌ மாயவன்‌ பேர்‌ சொல்லி வாழ்மினோ (5) 


3119 வாழ்ந்தார்கள்‌ வாழ்ந்தது மா மழை மொக்குளின்‌ மாய்ந்து மாய்ந்து 

ஆழ்ந்தார்‌ என்று அல்லால்‌ அன்று முதல்‌ இன்று அறுதியா 
வாழ்ந்தார்கள்‌ வாழ்ந்தே நிற்பர்‌ என்பது இல்லை நிற்குறில்‌ 
ஆழ்ந்து ஆர்‌ கடற்பள்ளி அண்ணல்‌ அடியவர்‌ ஆமினோ (6) 


3120 ஆம்‌ இன்‌ சுவை அவை ஆறோடு அடிசில்‌ உண்டு ஆர்ந்தபின்‌ 

தூ மென்‌ மொழி மடவார்‌ இரக்கப்‌ பின்னும்‌ துற்றுவார்‌ 

ஈமின்‌ எமக்கு ஒரு துற்று என்று இடறுவர்‌ ஆதலின்‌ 

கோமின்‌ துழாய்‌ முடி ஆதி அம்‌ சோதி குணங்களே (7) 


3121 குணம்‌ கொள்‌ நிறை புகழ்‌ மன்னர்‌ கொடைக்கடன்‌ பூண்டிருந்து 
இணங்கி உலகு உடன்‌ ஆக்கிலும்‌ ஆங்கு அவனை இல்லார்‌ 
மணம்‌ கொண்ட போகத்து மன்னியும்‌ மீள்வர்கள்‌ மீள்வு இல்லை 


பணம்‌ கொள்‌ அரவு அணையான்‌ திருநாமம்‌ படிமினோ (8) 


3122 படி மன்னு பல்‌ கலன்‌ பற்றோடு அறுத்து ஐம்புலன்‌ வென்று 

செடி மன்னு காயம்‌ செற்றார்களும்‌ ஆங்கு அவனை இல்லார்‌ 

குடி மன்னும்‌ இன்‌ சுவர்க்கம்‌ எய்தியும்‌ மீள்வர்கள்‌ மீள்வு இல்லை 

கொடி மன்னு புள்‌ உடை அண்ணல்‌ கழல்கள்‌ குறுகுமினோ (9) 


3123 குறுக மிக உணர்வத்தொடு நோக்கி எல்லாம்‌ விட்ட 
இறுகல்‌ இறப்பு என்னும்‌ ஞானிக்கும்‌ அப்‌ பயன்‌ இல்லையேல்‌ 
சிறுக நினைவது ஓர்‌ பாசம்‌ உண்டாம்‌ பின்னும்‌ வீடு இல்லை 


மறுகல்‌ இல்‌ ஈசனைப்‌ பற்றி விடாவிடில்‌ வீடு அஃதே (10) 


3124 அஃதே உய்யப்‌ புகும்‌ ஆறு என்று கண்ணன்‌ கழல்கள்‌ மேல்‌ 

கொய்‌ பூம்‌ பொழில்‌ சூழ்‌ குருகூர்ச்‌ சடகோபன்‌ குற்றேவல்‌ 

செய்‌ கோலத்து ஆயிரம்‌ சீர்த்‌ தொடைப்‌ பாடல்‌ இவை பத்தும்‌ 

அஃகாமல்‌ கற்பவர்‌ ஆழ்‌ துயர்‌ போய்‌ உய்யற்பாலரே (11) 


காதல்‌ கைகூடாது வருந்தும்‌ தலைமகள்‌ நிலைகண்டு தாய்‌ இரங்கல்‌ 


3125 பாலன்‌ ஆய்‌ ஏழ்‌ உலகு உண்டு பரிவு இன்றி 

ஆல்‌ இலை அன்னவசம்‌ செய்யும்‌ அண்ணலார்‌ 

தாள்‌ இணைமேல்‌ அணி தண்‌ அம்‌ துழாய்‌ என்றே 

மாலுமால்‌ வல்வினையேன்‌ மட வல்லியே (1) 

3126 வல்லி சேர்‌ நுண்‌ இடை ஆய்ச்சியர்‌ தம்மொடும்‌ 
கொல்லைமை செய்து குரவை பிணைந்தவர்‌ 
நல்‌ அடிமேல்‌ அணி நாறு துழாய்‌ என்றே 


சொல்லுமால்‌ சூழ்‌ வினையாட்டியேன்‌ பாவையே 


3127 பா இயல்‌ வேத நல்‌ மாலை பல கொண்டு 
தேவர்கள்‌ மா முனிவர்‌ இறைஞ்ச நின்ற 
சேவடிமேல்‌ அணி செம்‌ பொன்‌ துழாய்‌ என்றே 


கூவுமால்‌ கோள்‌ வினையாட்டியேன்‌ கோதையே 


3128 கோது இல வண்‌ புகழ்‌ கொண்டு சமயிகள்‌ 
பேதங்கள்‌ சொல்லிப்‌ பிதற்றும்‌ பிரான்‌ பரன்‌ 
பாதங்கள்‌ மேல்‌ அணி பைம்‌ பொன்‌ துழாய்‌ என்றே 
ஓதுமால்‌ ஊழ்வினையேன்‌ தடந்‌ தோளியே 


3129 தோளி சேர்‌ பின்னை பொருட்டு எருது ஏழ்‌ தழீஇக்‌ 


கோளியார்‌ கோவலனார்‌ குடக்‌ கூத்தனார்‌ 
தாள்‌ இணைமேல்‌ அணி தண்‌ அம்‌ துழாய்‌ என்றே 
நாளும்‌ நாள்‌ நைகின்றதால்‌ என்‌ தன்‌ மாதரே 


3130 மாதர்‌ மா மண்மடந்தைபொருட்டு ஏனம்‌ ஆய்‌ 
ஆதி அம்‌ காலத்து அகல்‌ இடம்‌ கீண்டவர்‌ 
பாதங்கள்மேல்‌ அணி பைம்‌ பொன்‌ துழாய்‌ என்றே 


ஓதும்‌ மால்‌ எய்தினள்‌ என்‌ தன்‌ மடந்தையே 


3131 மடந்தையை வண்‌ கமலத்‌ திருமாதினை 
தடம்‌ கொள்‌ தார்‌ மார்பினில்‌ வைத்தவர்‌ தாளின்மேல்‌ 
வடம்‌ கொள்‌ பூம்‌ தண்‌ அம்‌ துழாய்‌ மலர்க்கே இவள்‌ 


மடங்குமால்‌ வாள்‌ நுதலீர்‌! என்‌ மடக்கொம்பே 


3132 கொம்பு போல்‌ சீதைபொருட்டு இலங்கை நகர்‌ 
அம்பு எரி உய்த்தவர்‌ தாள்‌ இணைமேல்‌ அணி 

வம்பு அவிழ்‌ தண்‌ அம்‌ துழாய்‌ மலர்க்கே இவள்‌ 
நம்புமால்‌ நான்‌ இதற்கு என்‌ செய்கேன்‌ நங்கைமீர்‌? 


(2) 


(3) 


(4) 


(7) 


(8) 

3133 நங்கைமீர்‌ நீரும்‌ ஓர்‌ பெண்‌ பெற்று நல்கினீர்‌ 
எங்ஙனே சொல்லுகேன்‌ யான்‌ பெற்ற ஏழையை? 
சங்கு என்னும்‌ சக்கரம்‌ என்னும்‌ துழாய்‌ என்னும்‌ 


இங்ஙனே சொல்லும்‌ இராப்‌ பகல்‌ என்செய்கேன்‌? 


3134 என்‌ செய்கேன்‌? என்னுடைப்‌ பேதை என்‌ கோமளம்‌ 
என்‌ சொல்லும்‌ என்‌ வசமும்‌ அல்லள்‌ நங்கைமீர்‌ 
மின்‌ செய்‌ பூண்‌ மார்பினன்‌ கண்ணன்‌ கழல்‌ துழாய்‌ 


பொன்‌ செய்‌ பூண்‌ மென்‌ முலைக்கு என்று மெலியுமே 


3135 மெலியும்‌ நோய்‌ தீர்க்கும்‌ நம்‌ கண்ணன்‌ கழல்கள் மேல்‌ 
மலி புகழ்‌ வண்‌ குருகூர்ச்‌ சடகோபன்‌ சொல்‌ 

ஒலி புகழ்‌ ஆயிரத்து இப்‌ பத்தும்‌ வல்லவர்‌ 

மலி புகழ்‌ வானவர்க்கு ஆவர்‌ நல்‌ கோவையே 


எம்பெருமானது சேர்க்கையால்‌ பெற்ற இன்பம்‌ 


3136 கோவை வாயாள்பொருட்டு ஏற்றின்‌ 

எருத்தம்‌ இறுத்தாய்‌ மதிள்‌ இலங்கைக்‌ 
கோவை வீயச்‌ சிலை குனித்தாய்‌ 

குல நல்‌ யானை மருப்பு ஒசித்தாய்‌ 
பூவை வீயா நீர்‌ தூவிப்‌ 

போதால்‌ வணங்கேனேலும்‌ நின்‌ 
பூவை வீயாம்‌ மேனிக்குப்‌ 

பூசும்‌ சாந்து என்‌ நெஞ்சமே 


3137 பூசும்‌ சாந்து என்‌ நெஞ்சமே 
புனையும்‌ கண்ணி எனதுடைய 
வாசகம்‌ செய்‌ மாலையே 
வான்‌ பட்டு ஆடையும்‌ அஃதே 
தேசம்‌ ஆன அணிகலனும்‌ 
என்‌ கைகூப்புச்‌ செய்கையே 
ஈசன்‌ ஞாலம்‌ உண்டு உமிழ்ந்த 
எந்தை ஏக மூர்த்திக்கே 


3138 ஏக மூர்த்தி இரு மூர்த்தி 


(9) 


(10) 


(11) 


(1) 


(2) 

மூன்று மூர்த்தி பல மூர்த்தி 
ஆகி ஐந்து பூதம்‌ ஆய்‌ 

இரண்டு சுடர்‌ ஆய்‌ அருவு ஆகி 
நாகம்‌ ஏறி நடுக்‌ கடலுள்‌ 

துயின்ற நாராயணனே உன்‌ 
ஆகம்‌ முற்றும்‌ அகத்து அடக்கி 

ஆவி அல்லல்‌ மாய்த்ததே 


3139 மாய்த்தல்‌ எண்ணி வாய்‌ முலை 
தந்த மாயப்‌ பேய்‌ உயிர்‌ 

மாய்த்த ஆய மாயனே வாமனனே மாதவா 

பூத்‌ தண்‌ மாலை கொண்டு உன்னைப்‌ 
போதால்‌ வணங்கேனேலும்‌ நின்‌ 

பூத்‌ தண்‌ மாலை நெடு முடிக்குப்‌ 
புனையும்‌ கண்ணி எனது உயிரே 


3140 கண்ணி எனது உயிர்‌ காதல்‌ 

கனகச்‌ சோதி முடி முதலா 
எண்‌ இல்‌ பல்‌ கலன்களும்‌ 

ஏலும்‌ ஆடையும்‌ அஃதே 
நண்ணி மூவுலகும்‌ 

நவிற்றும்‌ கீர்த்தியும்‌ அஃதே 
கண்ணன்‌ எம்‌ பிரான்‌ எம்மான்‌ 


கால சக்கரத்தானுக்கே 


3141 கால சக்கரத்தொடு வெண்‌ 
சங்கம்‌ கை ஏந்தினாய்‌ 

ஞாலம்‌ முற்றும்‌ உண்டு உமிழ்ந்த 
நாராயணனே என்று என்று 

ஓலம்‌ இட்டு நான்‌ அழைத்தால்‌ 
ஒன்றும்‌ வாராயாகிலும்‌ 

கோலம்‌ ஆம்‌ என்‌ சென்னிக்கு உன்‌ 


கமலம்‌ அன்ன குரைகழலே 


3142 குரை கழல்கள்‌ நீட்டி மண்‌ 
கொண்ட கோல வாமனா 

குரை கழல்‌ கைகூப்புவார்கள்‌ 
கூட நின்ற மாயனே 


விரை கொள்‌ பூவும்‌ நீரும்‌ கொண்டு 

ஏத்தமாட்டேனேலும்‌ உன்‌ 
உரை கொள்‌ சோதித்‌ திரு உருவம்‌ 
என்னது ஆவி மேலதே (7) 


3143 என்னது ஆவி மேலையாய்‌ 
ஏர்‌ கொள்‌ ஏழ்‌ உலகமும்‌ 
துன்னி முற்றும்‌ ஆகி நின்ற 
சோதி ஞான மூர்த்தியாய்‌ 
உன்னது என்னது ஆவியும்‌ 
என்னது உன்னது ஆவியும்‌ 
இன்ன வண்ணமே நின்றாய்‌ 


என்று உரைக்க வல்லேனே? (8) 


3144 உரைக்க வல்லேன்‌ அல்லேன்‌ உன்‌ 
உலப்பு இல்‌ கீர்த்தி வெள்ளத்தின்‌ 
கரைக்கண்‌ என்று செல்வன்‌ நான்‌? 
காதல்‌ மையல்‌ ஏறினேன்‌ 
புரைப்பு இலாத பரம்பரனே 
பொய்‌ இலாத பரஞ்சுடரே 
இரைத்து நல்ல மேன்மக்கள்‌ 
ஏத்த யானும்‌ ஏத்தினேன்‌ (9) 


3145 யானும்‌ ஏத்தி ஏழ்‌ உலகும்‌ 
முற்றும்‌ ஏத்தி பின்னையும்‌ 
தானும்‌ ஏத்திலும்‌ தன்னை 
ஏத்த ஏத்த எங்கு எய்தும்‌? 
தேனும்‌ பாலும்‌ கன்னலும்‌ 
அமுதும்‌ ஆகித்‌ தித்திப்ப 
யானும்‌ எம்‌ பிரானையே 


ஏத்தினேன்‌ யான்‌ உய்வானே (10) 


3146 உய்வு உபாயம்‌ மற்று இன்மை தேறி 
கண்ணன்‌ ஒண்‌ கழல்கள்‌ மேல்‌ 
செய்ய தாமரைப்‌ பழனத்‌ 
தென்னன்‌ குருகூர்ச்‌ சடகோபன்‌ 
பொய்‌ இல்‌ பாடல்‌ ஆயிரத்துள்‌ 
இவையும்‌ பத்தும்‌ வல்லார்கள்‌ 
வையம்‌ மன்னி வீற்றிருந்து 
விண்ணும்‌ ஆள்வர்‌ மண்ணாடே (11) 


பிரிவு ஆற்றாது போலிப்‌ பொருள்களைக்‌ கண்டு வருந்தும்‌ தலைவியின்‌ நிலையைத்‌ 


தாய்‌ உரைத்தல்‌ 


3147 மண்ணை இருந்து துழாவி 
வாமனன்‌ மண்‌ இது என்னும்‌ 
விண்ணைத்‌ தொழுது அவன்‌ மேவு 
வைகுந்தம்‌ என்று கை காட்டும்‌ 
கண்ணை உள்நீர்‌ மல்க நின்று 
கடல்வண்ணன்‌ என்னும்‌ அன்னே என்‌ 
பெண்ணைப்‌ பெருமயல்‌ செய்தாற்கு 


என்‌ செய்கேன்‌ பெய்‌ வளையீரே? (1) 


3148 பெய்வளைக்‌ கைகளைக்‌ கூப்பி 
பிரான்‌ கிடக்கும்‌ கடல்‌ என்னும்‌ 
செய்யது ஓர்‌ ஞாயிற்றைக்‌ காட்டி 
சிரீதரன்‌ மூர்த்தி ஈது என்னும்‌ 
நையும்‌ கண்ணீர்‌ மல்க நின்று 
நாரணன்‌ என்னும்‌ அன்னே என்‌ 
தெய்வ உருவில்‌ சிறுமான்‌ 
செய்கின்றது ஒன்று அறியேனே (2) 


3149 அறியும்‌ செந்தீயைத்‌ தழுவி 
அச்சுதன்‌ என்னும்‌ மெய்‌ வேவாள்‌ 
எறியும்‌ தண்‌ காற்றைத்‌ தழுவி 
என்னுடைக்‌ கோவிந்தன்‌ என்னும்‌ 
வெறி கொள்‌ துழாய்‌ மலர்‌ நாறும்‌ 
வினையுடையாட்டியேன்‌ பெற்ற 
செறி வளை முன்‌ கைச்‌ சிறுமான்‌ 


செய்கின்றது என்‌ கண்ணுக்கு ஒன்றே? (3) 


3150 ஒன்றிய திங்களைக்‌ காட்டி 
ஒளி மணி வண்ணனே என்னும்‌ 
நின்ற குன்றத்தினை நோக்கி 
நெடுமாலே வா என்று கூவும்‌ 
நன்று பெய்யும்‌ மழை காணில்‌ 
நாரணன்‌ வந்தான்‌ என்று ஆலும்‌ 
என்று இன மையல்கள்‌ செய்தான்‌ 

என்னுடைக்‌ கோமளத்தையே? 


3151 கோமள வான்‌ கன்றைப்‌ புல்கி 
கோவிந்தன்‌ மேய்த்தன என்னும்‌ 

போம்‌ இள நாகத்தின்‌ பின்‌ போய்‌ 
அவன்‌ கிடக்கை ஈது என்னும்‌ 

ஆம்‌ அளவு ஒன்றும்‌ அறியேன்‌ 
அருவினையாட்டியேன்‌ பெற்ற 


கோமள வல்லியை மாயோன்‌ 


மால்‌ செய்து செய்கின்ற கூத்தே 


3152 கூத்தர்‌ குடம்‌ எடுத்து ஆடில்‌ 
கோவிந்தன்‌ ஆம்‌ எனா ஓடும்‌ 
வாய்த்த குழல்‌ ஓசை கேட்கில்‌ 
மாயவன்‌ என்று மையாக்கும்‌ 
ஆய்ச்சியர்‌ வெண்ணெய்கள்‌ காணில்‌ 
அவன்‌ உண்ட வெண்ணெய்‌ ஈது என்னும்‌ 
பேய்ச்சி முலை சுவைத்தாற்கு 
என்‌ பெண்கொடி ஏறிய பித்தே 


3153 ஏறிய பித்தினோடு எல்லா 
உலகும்‌ கண்ணன்‌ படைப்பு என்னும்‌ 
நீறு செவ்வே இடக்‌ காணில்‌ 
நெடுமால்‌ அடியார்‌ என்று ஓடும்‌ 
நாறு துழாய்‌ மலர்‌ காணில்‌ 
நாரணன்‌ கண்ணி ஈது என்னும்‌ 
தேறியும்‌ தேறாதும்‌ மாயோன்‌ 
திறத்தனளே இத்‌ திருவே 


3154 திரு உடை மன்னரைக்‌ காணில்‌ 
திருமாலைக்‌ கண்டேனே என்னும்‌ 
உரு உடை வண்ணங்கள்‌ காணில்‌ 
உலகு அளந்தான்‌ என்று துள்ளும்‌ 
௧௬ உடைத்‌ தேவு இல்கள்‌ எல்லாம்‌ 
கடல்‌ வண்ணன்‌ கோயிலே என்னும்‌ 
வெருவிலும்‌ வீழ்விலும்‌ ஓவாள்‌ 


கண்ணன்‌ கழல்கள்‌ விரும்புமே 


3155 விரும்பிப்‌ பகவரைக்‌ காணில்‌ 


(4) 


(5) 


(6) 

வியல்‌ இடம்‌ உண்டானே என்னும்‌ 
கரும்‌ பெரு மேகங்கள்‌ காணில்‌ 
கண்ணன்‌ என்று ஏறப்‌ பறக்கும்‌ 
பெரும்‌ புல ஆ நிரை காணில்‌ 
பிரான்‌ உளன்‌ என்று பின்‌ செல்லும்‌ 
அரும்‌ பெறல்‌ பெண்ணினை மாயோன்‌ 
அலற்றி அயர்ப்பிக்கின்றானே (9) 


3156 அயர்க்கும்‌ சுற்றும்‌ பற்றி நோக்கி 
அகலவே நீள்‌ நோக்குக்‌ கொள்ளும்‌ 

வியர்க்கும்‌ மழைக்கண்‌ துளும்ப 
வெவ்வுயிர்‌ கொள்ளும்‌ மெய்‌ சோரும்‌ 

பெயர்த்தும்‌ கண்ணா என்று பேசும்‌ 
பெருமானே வா என்று கூவும்‌ 

மயல்‌ பெருங்‌ காதல்‌ என்‌ பேதைக்கு 


என்செய்கேன்‌ வல்வினையேனே? (10) 


3157 வல்வினை தீர்க்கும்‌ கண்ணனை 
வண்‌ குருகூர்ச்‌ சடகோபன்‌ 
சொல்‌ வினையால்‌ சொன்ன பாடல்‌ 
ஆயிரத்துள்‌ இவை பத்தும்‌ 
நல்‌ வினை என்று கற்பார்கள்‌ 
நலனிடை வைகுந்தம்‌ நண்ணி 
தொல்வினை தீர எல்லாரும்‌ 
தொழுது எழ வீற்றிருப்பாரே (11) 


எம்பெருமானது இருப்பைக்‌ கண்டு மகிழ்தல்‌ 


3158 வீற்றிருந்து ஏழ்‌ உலகும்‌ தனிக்கோல்‌ செல்ல வீவு இல்‌ சீர்‌ 

ஆற்றல்‌ மிக்கு ஆளும்‌ அம்மானை வெம்‌ மா பிளந்தான்‌ தன்னை 

போற்றி என்றே கைகள்‌ ஆரத்‌ தொழுது சொல்‌ மாலைகள்‌ 

ஏற்ற நோற்றேற்கு இனி என்ன குறை எழுமையுமே? (1) 


3159 மைய கண்ணாள்‌ மலர்‌ மேல்‌ உறைவாள்‌ உறை மார்பினன்‌ 
செய்ய கோலத்‌ தடங்‌ கண்ணன்‌ விண்ணோர்‌ பெருமான்‌ தன்னை 
மொய்ய சொல்லால்‌ இசைமாலைகள்‌ ஏத்தி உள்ளப்பெற்றேன்‌ 


வெய்ய நோய்கள்‌ முழுதும்‌ வியன்‌ ஞாலத்து வீயவே (2) 

3160 வீவு இல்‌ இன்பம்‌ மிக எல்லை நிகழ்ந்த நம்‌ அச்சுதன்‌ 

வீவு இல்‌ சீரன்‌ மலர்க்‌ கண்ணன்‌ விண்ணோர்‌ பெருமான்‌ தன்னை 

வீவு இல்‌ காலம்‌ இசைமாலைகள்‌ ஏத்தி மேவப்பெற்றேன்‌ 

வீவு இல்‌ இன்பம்‌ மிக எல்லை நிகழ்ந்தனன்‌ மேவியே (3) 


3161 மேவி நின்று தொழுவார்‌ வினை போக மேவும்‌ பிரான்‌ 

தூவி அம்‌ புள்‌ உடையான்‌ அடல்‌ ஆழி அம்மான்‌ தன்னை 

நா இயலால்‌ இசைமாலைகள்‌ ஏத்தி நண்ணப்‌ பெற்றேன்‌ 

ஆவி என்‌ ஆவியை யான்‌ அறியேன்‌ செய்த ஆற்றையே (4) 


3162 ஆற்ற நல்ல வகை காட்டும்‌ அம்மானை அமரர்‌ தம்‌ 

ஏற்றை எல்லாப்‌ பொருளும்‌ விரித்தானை எம்மான்‌ தன்னை 

மாற்ற மாலைப்‌ புனைந்து ஏத்தி நாளும்‌ மகிழ்வு எய்தினேன்‌ 

காற்றின்‌ முன்னம்‌ கடுகி வினை நோய்கள்‌ கரியவே (5) 


3163 கரிய மேனிமிசை வெளிய நீறு சிறிதே இடும்‌ 

பெரிய கோலத்‌ தடங்கண்ணன்‌ விண்ணோர்‌ பெருமான்‌ தன்னை 

உரிய சொல்லால்‌ இசைமாலைகள்‌ ஏத்தி உள்ளப்பெற்றேற்கு 

அரியது உண்டோ எனக்கு இன்று தொட்டும்‌ இனி என்றுமே (6) 


3164 என்றும்‌ ஒன்று ஆகி ஒத்தாரும்‌ மிக்கார்களும்‌ தன்‌ தனக்கு 
இன்றி நின்றானை எல்லா உலகும்‌ உடையான்‌ தன்னை 
குன்றம்‌ ஒன்றால்‌ மழை காத்த பிரானை சொல்‌ மாலைகள்‌ 


நன்று சூட்டும்‌ விதி எய்தினம்‌ என்ன குறை நமக்கே? (7) 


3165 நமக்கும்‌ பூவின்மிசை நங்கைக்கும்‌ இன்பனை ஞாலத்தார்‌ 
தமக்கும்‌ வானத்தவர்க்கும்‌ பெருமானை தண்‌ தாமரை 
சுமக்கும்‌ பாதப்‌ பெருமானை சொல்மாலைகள்‌ சொல்லுமாறு 


அமைக்க வல்லேற்கு இனி யாவர்‌ நிகர்‌ அகல்‌ வானத்தே? (6) 


3166 வானத்தும்‌ வானத்துள்‌ உம்பரும்‌ மண்ணுள்ளும்‌ மண்ணின்கீழ்த்‌ 
தானத்தும்‌ எண்‌ திசையும்‌ தவிராது நின்றான்‌ தன்னை 
கூனல்‌ சங்கத்‌ தடக்கையவனை குடம்‌ ஆடியை 


வானக்‌ கோனை கவி சொல்ல வல்லேற்கு இனி மாறுஉண்டே? (9) 


3167 உண்டும்‌ உமிழ்ந்தும்‌ கடந்தும்‌ இடந்தும்‌ கிடந்தும்‌ நின்றும்‌ 
கொண்ட கோலத்தொடு வீற்றிருந்தும்‌ மணம்‌ கூடியும்‌ 

கண்ட ஆற்றால்‌ தனதே உலகு என நின்றான்‌ தன்னை 

வண்‌ தமிழ்‌ நூற்க நோற்றேன்‌ அடியார்க்கு இன்ப மாரியே 


3168 மாரி மாறாத தண்‌ அம்‌ மலை வேங்கடத்து அண்ணலை 
வாரி மாறாத பைம்‌ பூம்‌ பொழில்‌ சூழ்‌ குருகூர்‌ நகர்க்‌ 

காரி மாறன்‌ சடகோபன்‌ சொல்‌ ஆயிரத்து இப்‌ பத்தால்‌ 

வேரி மாறாத பூமேல்‌ இருப்பாள்‌ வினை தீர்க்குமே 11 


வெறி விலக்கு 


3169 தீர்ப்பாரை யாம்‌ இனி எங்ஙனம்‌ நாடுதும்‌ அன்னைமீர்‌! 
ஓர்ப்பால்‌ இவ்‌ ஒள்‌ நுதல்‌ உற்ற நல்‌ நோய்‌ இது தேறினோம்‌ 


போர்ப்பாகு தான்‌ செய்து அன்று ஐவரை வெல்வித்த மாயப்போர்த்‌ 


தேர்ப்பாகனார்க்கு இவள்‌ சிந்தை துழாய்த்‌ திசைக்கின்றதே? 


3170 திசைக்கின்றதே இவள்‌ நோய்‌ இது மிக்க பெருந்‌ தெய்வம்‌ 
இசைப்பு இன்றி நீர்‌ அணங்கு ஆடும்‌ இளந்‌ தெய்வம்‌ அன்று இது 
திசைப்பு இன்றியே சங்கு சக்கரம்‌ என்று இவள்‌ கேட்க நீர்‌ 
இசைக்கிற்றிராகில்‌ நன்றே இல்‌ பெறும்‌ இது காண்மினே 


3171 இது காண்மின்‌ அன்னைமீர்‌ இக்‌ கட்டுவிச்சி சொல்‌ கொண்டு நீர்‌ 


எதுவானும்‌ செய்து அங்கு ஓர்‌ கள்ளும்‌ இறைச்சியும்‌ தூவேன்‌ மின்‌ 
மது வார்‌ துழாய்‌ முடி மாயப்‌ பிரான்‌ கழல்‌ வாழ்த்தினால்‌ 


அதுவே இவள்‌ உற்ற நோய்க்கும்‌ அரு மருந்து ஆகுமே 


3172 மருந்து ஆகும்‌ என்று அங்கு ஓர்‌ மாய வலவை சொல்‌ கொண்டு நீர்‌ 
கருஞ்‌ சோறும்‌ மற்றைச்‌ செஞ்‌ சோறும்‌ களன்‌ இழைத்து என்‌ பயன்‌? 


ஒருங்காகவே உலகு ஏழும்‌ விழுங்கி உமிழ்ந்திட்ட 
பெருந்தேவன்‌ பேர்‌ சொல்லகிற்கில்‌ இவளைப்‌ பெறுதிரே 


3173 இவளைப்‌ பெறும்‌ பரிசு இவ்‌ அணங்கு ஆடுதல்‌ அன்று அந்தோ 


குவளைத்‌ தடங்‌ கண்ணும்‌ கோவைச்‌ செவ்வாயும்‌ பயந்தனள்‌ 
கவளக்‌ கடாக்‌ களிறு அட்ட பிரான்‌ திருநாமத்தால்‌ 

(10) 


(1) 


(2) 


(3) 


(4) 


தவளப்‌ பொடிக்‌ கொண்டு நீர்‌ இட்டிடுமின்‌ தணியுமே 


3174 தணியும்‌ பொழுது இல்லை நீர்‌ அணங்கு ஆடுதிர்‌ அன்னைமீர்‌ 
பிணியும்‌ ஒழிகின்றது இல்லை பெருகும்‌ இது அல்லால்‌ 

மணியின்‌ அணி நிற மாயன்‌ தமர்‌ அடி நீறு கொண்டு 

அணிய முயலின்‌ மற்று இல்லை கண்டீர்‌ இவ்‌ அணங்குக்கே 


3175 அணங்குக்கு அரு மருந்து என்று அங்கு ஓர்‌ ஆடும்‌ கள்ளும்‌ பராய்‌ 
துணங்கை எறிந்து நும்‌ தோள்‌ குலைக்கப்படும்‌ அன்னைமீர்‌ 
உணங்கல்‌ கெடக்‌ கழுதை உதடு ஆட்டம்‌ கண்டு என்‌ பயன்‌? 


வணங்கீர்கள்‌ மாயப்‌ பிரான்‌ தமர்‌ வேதம்‌ வல்லாரையே 


3176 வேதம்‌ வல்லார்களைக்‌ கொண்டு விண்ணோர்‌ பெருமான்‌ திருப்‌ 
பாதம்‌ பணிந்து இவள்‌ நோய்‌ இது தீர்த்துக்‌ கொள்ளாது போய்‌ 

ஏதம்‌ பறைந்து அல்ல செய்து கள்‌ ஊடு கலாய்த்‌ தூய்‌ 

கீதம்‌ முழவு இட்டு நீர்‌ அணங்கு ஆடுதல்‌ கீழ்மையே 


3177 கீழ்மையினால்‌ அங்கு ஓர்‌ கீழ்மகன்‌ இட்ட முழவின்‌ கீழ்‌ 
நாழ்மை பல சொல்லி நீர்‌ அணங்கு ஆடும்‌ பொய்‌ காண்கிலேன்‌ 
ஏழ்மைப்‌ பிறப்புக்கும்‌ சேமம்‌ இந்‌ நோய்க்கும்‌ ஈதே மருந்து 
ஊழ்மையில்‌ கண்ண பிரான்‌ கழல்‌ வாழ்த்துமின்‌ உன்னித்தே 


3178 உன்னித்து மற்று ஒரு தெய்வம்‌ தொழாஅள்‌ அவனை அல்லால்‌ 
நும்‌ இச்சை சொல்லி நும்‌ தோள்‌ குலைக்கப்படும்‌ அன்னைமீர்‌ 
மன்னப்படும்‌ மறைவாணனை வண்‌ துவராபதி 


மன்னனை ஏத்துமின்‌ ஏத்துதலும்‌ தொழுது ஆடுமே 


3179 தொழுது ஆடி தூ மணி வண்ணனுக்கு ஆட்செய்து நோய்‌ தீர்ந்த 
வழுவாத தொல்‌ புகழ்‌ வண்‌ குருகூர்ச்‌ சடகோபன்‌ சொல்‌ 

வழுவாத ஆயிரத்துள்‌ இவை பத்து வெறிகளும்‌ 

தொழுது ஆடிப்‌ பாட வல்லார்‌ துக்க சீலம்‌ இலர்களே 

திருமாலை வந்தருளுமாறு தம்‌ குறைகூறி வருந்தி அழைத்தல்‌ 


3180 சீலம்‌ இல்லாச்‌ சிறியனேலும்‌ செய்வினையோ பெரிதால்‌ 
ஞாலம்‌ உண்டாய்‌ ஞான மூர்த்தி நாராயணா என்று என்று 
காலந்தோறும்‌ யான்‌ இருந்து கைதலைபூசல்‌ இட்டால்‌ 


கோல மேனி காண வாராய்‌ கூவியும்‌ கொள்ளாயே 


3181 கொள்ள மாளா இன்ப வெள்ளம்‌ கோது இல தந்திடும்‌ என்‌ 
வள்ளலேயோ வையம்‌ கொண்ட வாமனாவோ என்று என்று 
நள்‌ இராவும்‌ நன்‌ பகலும்‌ நான்‌ இருந்து ஓலம்‌ இட்டால்‌ 


கள்ள மாயா உன்னை என்‌ கண்‌ காண வந்து ஈயாயே 


3182 ஈவு இலாத தீவினைகள்‌ எத்தனை செய்தனன்்‌கொல்‌? 
தாவி வையம்‌ கொண்ட எந்தாய்‌ தாமோதரா என்று என்று 
கூவிக்‌ கூவி நெஞ்சு உருகி கண்பனி சோர நின்றால்‌ 

பாவி நீ என்று ஒன்று சொல்லாய்‌ பாவியேன்‌ காண வந்தே 


3183 காண வந்து என்‌ கண்முகப்பே தாமரைக்கண்‌ பிறழ 
ஆணி செம்பொன்‌ மேனி எந்தாய்‌ நின்று அருளாய்‌ என்று என்று 
நாணம்‌ இல்லாச்‌ சிறு தகையேன்‌ நான்‌ இங்கு அலற்றுவது என்‌ 


பேணி வானோர்‌ காணமாட்டாப்‌ பீடு உடை அப்பனையே? 


3184 அப்பனே அடல்‌ ஆழியானே ஆழ்‌ கடலைக்‌ கடைந்த 
துப்பனே உன்‌ தோள்கள்‌ நான்கும்‌ கண்டிடக்கூடுங்கொல்‌? என்று 
எப்பொழுதும்‌ கண்ண நீர்‌ கொண்டு ஆவி துவர்ந்து துவர்ந்து 
இப்பொழுதே வந்திடாய்‌ என்று ஏழையேன்‌ நோக்குவனே 


3185 நோக்கி நோக்கி உன்னைக்‌ காண்பான்‌ யான்‌ எனது ஆவியுள்ளே 
நாக்கு நீள்வன்‌ ஞானம்‌ இல்லை நாள்தோறும்‌ என்னுடைய 
ஆக்கையுள்ளும்‌ ஆவியுள்ளும்‌ அல்ல புறத்தினுள்ளும்‌ 

நீக்கம்‌ இன்றி எங்கும்‌ நின்றாய்‌ நின்னை அறிந்து அறிந்தே 


3186 அறிந்து அறிந்து தேறித்‌ தேறி யான்‌ எனது ஆவியுள்ளே 
நிறைந்த ஞான மூர்த்தியாயை நின்மலமாக வைத்து 
பிறந்தும்‌ செத்தும்‌ நின்று இடறும்‌ பேதைமை தீர்ந்தொழிந்தேன்‌ 


நறுந்‌ துழாயின்‌ கண்ணி அம்மா நான்‌ உன்னைக்‌ கண்டுகொண்டே 

3187 கண்டுகொண்டு என்‌ கைகள்‌ ஆர நின்‌ திருப்பாதங்கள்மேல்‌ 
எண்‌ திசையும்‌ உள்ள பூக்‌ கொண்டு ஏத்தி உகந்து உகந்து 
தொண்டரோங்கள்‌ பாடி ஆட சூழ்‌ கடல்‌ ஞாலத்துள்ளே 

வண்‌ துழாயின்‌ கண்ணி வேந்தே வந்திடகில்லாயே 


3188 இடகிலேன்‌ ஒன்று அட்ட கில்லேன்‌ ஐம்புலன்‌ வெல்ல கில்லேன்‌ 
கடவன்‌ ஆகி காலந்தோறும்‌ பூப்‌ பறித்து ஏத்த கில்லேன்‌ 
மட வல்‌ நெஞ்சம்‌ காதல்‌ கூர வல்வினையேன்‌ அயர்ப்பாய்த்‌ 


தடவுகின்றேன்‌ எங்குக்‌ காண்பன்‌ சக்கரத்து அண்ணலையே? 


3189 சக்கரத்து அண்ணலே என்று தாழ்ந்து கண்ணீர்‌ ததும்ப 
பக்கம்‌ நோக்கி நின்று அலந்தேன்‌ பாவியேன்‌ காண்கின்றிலேன்‌ 
மிக்க ஞான மூர்த்தி ஆய வேத விளக்கினை என்‌ 


தக்க ஞானக்‌ கண்களாலே கண்டு தழுவுவனே 


3190 தழுவிநின்ற காதல்‌ தன்னால்‌ தாமரைக்‌ கண்ணன்‌ தன்னை 
குழுவு மாடத்‌ தென்‌ குருகூர்‌ மாறன்‌ சடகோபன்‌ சொல்‌ 

வழுவு இலாத ஒண்‌ தமிழ்கள்‌ ஆயிரத்துள்‌ இப்‌ பத்தும்‌ 

தழுவப்‌ பாடி ஆட வல்லார்‌ வைகுந்தம்‌ ஏறுவரே 


எம்பெருமான்‌ விரும்பாதவைகளால்‌ தமக்குப்‌ பயன்‌ இல்லை என்று 
தலைவி கூற்றாகப்‌ பேசுதல்‌ 


3191 ஏறு ஆளும்‌ இறையோனும்‌ திசைமுகனும்‌ திருமகளும்‌ 
கூறு ஆளும்‌ தனி உடம்பன்‌ குலம்‌ குலமா அசுரர்களை 

நீறு ஆகும்படியாக நிருமித்து படை தொட்‌। 

மாறாளன்‌ கவராத மணி மாமை குறைவு இலமே 


3192 மணி மாமை குறைவு இல்லா மலர்மாதர்‌ உறை மார்பன்‌ 
அணி மானத்‌ தட வரைத்தோள்‌ அடல்‌ ஆழித்‌ தடக்கையன்‌ 
பணி மானம்‌ பிழையாமே அடியேனைப்‌ பணிகொண்ட 


மணிமாயன்‌ கவராத மட நெஞ்சால்‌ குறைவு இலமே 


3193 மட நெஞ்சால்‌ குறைவு இல்லா மகள்தாய்செய்து ஒரு பேய்ச்சி 

விட நஞ்ச முலை சுவைத்த மிகு ஞானச்‌ சிறு குழவி 
பட நாகத்து அணைக்‌ கிடந்த பரு வரைத்‌ தோள்‌ பரம்புருடன்‌ 
நெடுமாயன்‌ கவராத நிறையினால்‌ குறைவு இலமே 


3194 நிறையினால்‌ குறைவு இல்லா நெடும்‌ பணைத்‌ தோள்‌ மடப்‌ பின்னை 
பொறையினால்‌ முலை அணைவான்‌ பொரு விடை ஏழ்‌ அடர்த்து உகந்த 
கறையினார்‌ துவர்‌ உடுக்கை கடை ஆவின்‌ கழி கோல்‌ கைச்‌ 


சறையினார்‌ கவராத தளிர்‌ நிறத்தால்‌ குறைவு இலமே 


3195 தளிர்‌ நிறத்தால்‌ குறைவு இல்லாத்‌ தனிச்‌ சிறையில்‌ விளப்பு உற்ற 
கிளிமொழியாள்‌ காரணமாக்‌ கிளர்‌ அரக்கன்‌ நகர்‌ எரித்த 

களி மலர்த்‌ துழாய்‌ அலங்கல்‌ கமழ்‌ முடியன்‌ கடல்‌ ஞாலத்து 
அளிமிக்கான்‌ கவராத அறிவினால்‌ குறைவு இலமே 


3196 அறிவினால்‌ குறைவு இல்லா அகல்‌ ஞாலத்தவர்‌ அறிய 


நெறி எல்லாம்‌ எடுத்து உரைத்த நிறை ஞானத்து ஒருமூர்த்தி 
குறிய மாண்‌ உரு ஆகி கொடுங்‌ கோளால்‌ நிலம்‌ கொண்ட 


கிறி அம்மான்‌ கவராத கிளர்‌ ஒளியால்‌ குறைவு இலமே 


3197 கிளர்‌ ஒளியால்‌ குறைவு இல்லா அரி உருவாய்க்‌ கிளர்ந்து எழுந்து 
கிளர்‌ ஒளிய இரணியனது அகல்‌ மார்பம்‌ கிழித்து உகந்த 

வளர்‌ ஒளிய கனல்‌ ஆழி வலம்புரியன்‌ மணி நீல 

வளர்‌ ஒளியான்‌ கவராத வரி வளையால்‌ குறைவு இலமே 


3198 வரி வளையால்‌ குறைவு இல்லாப்‌ பெரு முழக்கால்‌ அடங்காரை 
எரி அழலம்‌ புக ஊதி இரு நிலம்‌ முன்‌ துயர்‌ தவிர்த்த 

தெரிவு அரிய சிவன்‌ பிரமன்‌ அமரர்‌ கோன்‌ பணிந்து ஏத்தும்‌ 

விரி புகழான்‌ கவராத மேகலையால்‌ குறைவு இலமே 


3199 மேகலையால்‌ குறைவு இல்லா மெலிவு உற்ற அகல்‌ அல்குல்‌ 
போகமகள்‌ புகழ்த்‌ தந்தை விறல்‌ வாணன்‌ புயம்‌ துணித்து 
நாகமிசைத்‌ துயில்வான்‌போல்‌ உலகு எல்லாம்‌ நன்கு ஒடுங்க 
யோகு அணைவான்‌ கவராத உடம்பினால்‌ குறைவு இலமே 


3200 உடம்பினால்‌ குறைவு இல்லா உயிர்‌ பிரிந்த மலைத்துண்டம்‌ 
கிடந்தனபோல்‌ துணி பலவா அசுரர்‌ குழாம்‌ துணித்து உகந்த 
தடம்‌ புனல சடைமுடியன்‌ தனி ஒருகூறு அமர்ந்து உறையும்‌ 


(4) 


(6) 


(7) 


(8) 

உடம்பு உடையான்‌ கவராத உயிரினால்‌ குறைவு இலமே (10) 


3201 உயிரினால்‌ குறைவு இல்லா உலகு ஏழ்‌ தன்னுள்‌ ஒடுக்கி 

தயிர்‌ வெண்ணெய்‌ உண்டானைத்‌ தடம்‌ குருகூர்ச்‌ சடகோபன்‌ 

செயிர்‌ இல்‌ சொல்‌ இசைமாலை ஆயிரத்துள்‌ இப்‌ பத்தால்‌ 

வயிரம்‌ சேர்‌ பிறப்பு அறுத்து வைகுந்தம்‌ நண்ணுவரே (11) 


உலக இயற்கையில்‌ வெறுப்புற்ற ஆழ்வார்‌ திருவடி சேர்க்குமாறு 
எம்பெருமானைப்‌ பிரார்த்தித்தல்‌ 


3202 நண்ணாதார்‌ முறுவலிப்ப நல்‌ உற்றார்‌ கரைந்து ஏங்க 
எண்‌ ஆராத்‌ துயர்‌ விளைக்கும்‌ இவை என்ன உலகு இயற்கை 
கண்ணாளா கடல்‌ கடைந்தாய்‌ உன கழற்கே வரும்‌ பரிசு 


தண்ணாவாது அடியேனைப்‌ பணி கண்டாய்‌ சாமாறே (1) 


3203 சாம்‌ ஆறும்‌ கெடும்‌ ஆறும்‌ தமர்‌ உற்றார்‌ தலைத்தலைப்பெய்து 

ஏமாறிக்‌ கிடந்து அலற்றும்‌ இவை என்ன உலகு இயற்கை 

ஆம்‌ ஆறு ஒன்று அறியேன்‌ நான்‌ அரவு அணையாய்‌ அம்மானே 

கூமாறே விரைகண்டாய்‌ அடியேனை குறிக்கொண்டே (2) 


3204 கொண்டாட்டும்‌ குலம்‌ புனைவும்‌ தமர்‌ உற்றார்‌ விழு நிதியும்‌ 

வண்டு ஆர்‌ பூங்‌ குழலாளும்‌ மனை ஒழிய உயிர்‌ மாய்தல்‌ 

கண்டு ஆற்றேன்‌ உலகு இயற்கை! கடல்வண்ணா அடியேனைப்‌ 

பண்டேபோல்‌ கருதாது உன்‌ அடிக்கே கூய்ப்‌ பணிக்கொள்ளே (3) 


3205 கொள்‌ என்று கிளர்ந்து எழுந்த பெரும்‌ செல்வம்‌ நெருப்பு ஆக 
கொள்‌ என்று தமம்‌ மூடும்‌ இவை என்ன உலகு இயற்கை 
வள்ளலே மணிவண்ணா உன கழற்கே வரும்பரிசு 


வள்ளல்‌ செய்து அடியேனை உனது அருளால்‌ வாங்காயே (4) 


3206 வாங்கு நீர்‌ மலர்‌ உலகில்‌ நிற்பனவும்‌ திரிவனவும்‌ 


ஆங்கு உயிர்கள்‌ பிறப்பு இறப்புப்‌ பிணி மூப்பால்‌ தகர்ப்புண்ணும்‌ 
ஈங்கு இதன்மேல்‌ வெம்‌ நரகம்‌ இவை என்ன உலகு இயற்கை 
வாங்கு எனை நீ மணிவண்ணா அடியேனை மறுக்கேலே (5) 

3207 மறுக்கி வல்‌ வலைப்படுத்தி குமைத்திட்டு கொன்று உண்பர்‌ 
அறப்பொருளை அறிந்து ஓரார்‌ இவை என்ன உலகு இயற்கை 
வெறித்‌ துளவ முடியானே வினையேனை உனக்கு அடிமை 
அறக்கொண்டாய்‌ இனி என்‌ ஆர்‌ அமுதே கூயருளாயே 


3208 ஆயே இவ்‌ உலகத்து நிற்பனவும்‌ திரிவனவும்‌ 


நீயே மற்று ஒரு பொருளும்‌ இன்றி நீ நின்றமையால்‌ 
நோயே மூப்பு இறப்பு பிறப்பு பிணியே என்று இவை ஒழிய 


கூயேகொள்‌ அடியேனை கொடு உலகம்‌ காட்டேலே 


3209 காட்டி நீ கரந்து உமிழும்‌ நிலம்‌ நீர்‌ தீ விசும்பு கால்‌ 

ஈட்டி நீ வைத்து அமைத்த இமையோர்‌ வாழ்‌ தனி முட்டைக்‌ 
கோட்டையினில்‌ கழித்து என்னை உன்‌ கொழும்‌ சோதி உயரத்துக்‌ 
கூட்டு அரிய திருவடிக்கள்‌ எஞ்ஞான்று கூட்டுதியே? 


3210 கூட்டுதி நின்‌ குரை கழல்கள்‌ இமையோரும்‌ தொழாவகைசெய்து 
ஆட்டுதி நீ அரவு அணையாய்‌ அடியேனும்‌ அஃது அறிவன்‌ 
வேட்கை எல்லாம்‌ விடுத்து என்னை உன்‌ திருவடியே சுமந்து உழலக்‌ 


கூட்டு அரிய திருவடிக்கள்‌ கூட்டினை நான்‌ கண்டேனே 


3211 கண்டு கேட்டு உற்று மோந்து உண்டு உழலும்‌ ஐங்கருவி 
கண்ட இன்பம்‌ தெரிவு அரிய அளவு இல்லாச்‌ சிற்றின்பம்‌ 

ஒண்‌ தொடியாள்‌ திருமகளும்‌ நீயுமே நிலாநிற்ப 

கண்ட சதிர்‌ கண்டொழிந்தேன்‌ அடைந்தேன்‌ உன்‌ திருவடியே 


3212 திருவடியை நாரணனை கேசவனை பரஞ்சுடரை 
திருவடி சேர்வது கருதி செழுங்‌ குருகூர்ச்‌ சடகோபன்‌ 
திருவடிமேல்‌ உரைத்த தமிழ்‌ ஆயிரத்துள்‌ இப்‌ பத்தும்‌ 
திருவடியே அடைவிக்கும்‌ திருவடி சேர்ந்து ஒன்றுமினே 


எம்பெருமான்‌ எல்லாத்‌ தேவதைகளுக்கும்‌ மேற்பட்டவன்‌ (திருக்குருகூர்‌) 


3213 ஒன்றும்‌ தேவும்‌ உலகும்‌ உயிரும்‌ 
மற்றும்‌ யாதும்‌ இல்லா 
அன்று நான்முகன்‌ தன்னொடு தேவர்‌ 


உலகோடு உயிர்‌ படைத்தான்‌ 


(7) 


(8) 


(9) 


(10) 


(11) 

குன்றம்‌ போல்‌ மணி மாடம்‌ நீடு 
திருக்குருகூர்‌ அதனுள்‌ 
நின்ற ஆதிப்பிரான்‌ நிற்க மற்றைத்‌ தெய்வம்‌ நாடுதிரே? 


3214 நாடி நீர்‌ வணங்கும்‌ தெய்வமும்‌ உம்மையும்‌ 
முன்‌ படைத்தான்‌ 
வீடு இல்‌ சீர்ப்‌ புகழ்‌ ஆதிப்பிரான்‌ அவன்‌ 
மேவி உறை கோயில்‌ 
மாட மாளிகை சூழ்ந்து அழகு ஆய 
திருக்குருகூர்‌ அதனைப்‌ 
பாடி ஆடி பரவிச்‌ செல்மின்கள்‌ 
பல்‌ உலகீர்‌ பரந்தே 


3215 பரந்த தெய்வமும்‌ பல்‌ உலகும்‌ படைத்து அன்று 
உடனே விழுங்கி 
கரந்து உமிழ்ந்து கடந்து இடந்தது 
கண்டும்‌ தெளியகில்லீர்‌ 
சிரங்களால்‌ அமரர்‌ வணங்கும்‌ 
திருக்குருகூர்‌ அதனுள்‌ 
பரன்‌ திறம்‌ அன்றி பல்‌ உலகீர்‌ தெய்வம்‌ 
மற்று இல்லை பேசுமினே 


3216 பேச நின்ற சிவனுக்கும்‌ பிரமன்‌ 
தனக்கும்‌ பிறர்க்கும்‌ 

நாயகன்‌ அவனே கபால நல்‌ மோக்கத்துக்‌ 
கண்டுகொண்மின்‌ 

தேச மா மதிள்‌ சூழ்ந்து அழகு ஆய 
திருக்குருகூர்‌ அதனுள்‌ 

ஈசன்பால்‌ ஓர்‌ அவம்‌ பறைதல்‌ என்‌ ஆவது 
இலிங்கியர்க்கே? 


3217 இலிங்கத்து இட்ட புராணத்தீரும்‌ 
சமணரும்‌ சாக்கியரும்‌ 

வலிந்து வாது செய்வீர்களும்‌ மற்றும்‌ நும்‌ 
தெய்வமும்‌ ஆகி நின்றான்‌ 

மலிந்து செந்நெல்‌ கவரி வீசும்‌ 
திருக்குருகூர்‌ அதனுள்‌ 

பொலிந்து நின்ற பிரான்‌ கண்டீர்‌ ஒன்றும்‌ 
பொய்‌ இல்லை போற்றுமினே 

(2) 


(4) 


(5) 


3218 போற்றி மற்று ஓர்‌ தெய்வம்‌ பேணப்‌ 
புறத்திட்டு உம்மை இன்னே 

தேற்றி வைத்தது எல்லீரும்‌ வீடு பெற்றால்‌ 
உலகு இல்லை என்றே 

சேற்றில்‌ செந்நெல்‌ கமலம்‌ ஓங்கு 
திருக்குருகூர்‌ அதனுள்‌ 

ஆற்ற வல்லவன்‌ மாயம்‌ கண்டீர்‌ அது 
அறிந்து அறிந்து ஓடுமினே 


3219 ஓடி ஓடி பல பிறப்பும்‌ பிறந்து 
மற்று ஓர்‌ தெய்வம்‌ 

பாடி ஆடிப்‌ பணிந்து பல்படிகால்‌ 
வழி ஏறிக்‌ கண்டீர்‌ 

கூடி வானவர்‌ ஏத்த நின்ற 
திருக்குருகூர்‌ அதனுள்‌ 

ஆடு புள்‌ கொடி ஆதி மூர்த்திக்கு 
அடிமைபுகுவதுவே 


3220 புக்கு அடிமையினால்‌ தன்னைக்‌ கண்ட 
மார்க்கண்டேயன்‌ அவனை 

நக்க பிரானும்‌ அன்று உய்யக்கொண்டது 
நாராயணன்‌ அருளே 

கொக்கு அலர்‌ தடம்‌ தாழை வேலித்‌ 
திருக்குருகூர்‌ அதனுள்‌ 

மிக்க ஆதிப்பிரான்‌ நிற்க மற்றைத்‌ 
தெய்வம்‌ விளம்புதிரே 


3221 விளம்பும்‌ ஆறு சமயமும்‌ அவைஆகியும்‌ 
மற்றும்‌ தன்பால்‌ 

அளந்து காண்டற்கு அரியன்‌ ஆகிய 
ஆதிப்பிரான்‌ அமரும்‌ 
வளம்‌ கொள்‌ தண்‌ பணை சூழ்ந்து அழகு ஆய 
திருக்குருகூர்‌ அதனை 

உளம்‌ கொள்‌ ஞானத்து வைம்மின்‌ உம்மை 


உய்யக்கொண்டு போகுறிலே 


3222 உறுவது ஆவது எத்‌ தேவும்‌ எவ்‌ உலகங்களும்‌ 
மற்றும்‌ தன்பால்‌ 


(6) 


(7) 


(8) 

மறு இல்‌ மூர்த்தியோடு ஒத்து இத்தனையும்‌ 
நின்றவண்ணம்‌ நிற்கவே 

செறுவில்‌ செந்நெல்‌ கரும்பொடு ஓங்கு 
திருக்குருகூர்‌ அதனுள்‌ 

குறிய மாண்‌ உரு ஆகிய நீள்‌ குடக்‌ 
கூத்தனுக்கு ஆள்‌ செய்வதே 


3223 ஆள்‌ செய்து ஆழிப்‌ பிரானைச்‌ சேர்ந்தவன்‌ 
வண்‌ குருகூர்நகரான்‌ 
நாள்‌ கமழ்‌ மகிழ்‌ மாலை மார்பினன்‌ 
மாறன்‌ சடகோபன்‌ 
வேட்கையால்‌ சொன்ன பாடல்‌ ஆயிரத்துள்‌ 
இப்‌ பத்தும்‌ வல்லார்‌ 
மீட்சி இன்றி வைகுந்த மாநகர்‌ 
மற்றது கையதுவே 


உண்மையான பக்தி இல்லாத நிலையிலும்‌ சிறந்த பேற்றை அருளும்‌ 
எம்பெருமானது கருணைத்திறம்‌ 


3224 கை ஆர்‌ சக்கரத்து என்‌ கருமாணிக்கமே என்று என்று 
பொய்யே கைம்மை சொல்லி புறமே புறமே ஆடி 
மெய்யே பெற்றொழிந்தேன்‌ விதி வாய்க்கின்று காப்பார்‌ ஆர்‌? 


ஐயோ கண்ண பிரான்‌ அறையோ இனிப்‌ போனாலே 


3225 போனாய்‌ மா மருதின்‌ நடுவே என்‌ பொல்லா மணியே 
தேனே இன்‌ அமுதே என்று என்றே சில கூத்துச்‌ சொல்ல 
தானேல்‌ எம்‌ பெருமான்‌ அவன்‌ என்‌ ஆகி ஒழிந்தான்‌ 

வானே மா நிலமே மற்றும்‌ முற்றும்‌ என்‌ உள்ளனவே 


3226 உள்ளன மற்று உளவா புறமே சில மாயம்‌ சொல்லி 
வள்ளல்‌ மணிவண்ணனே என்று என்றே உன்னையும்‌ வஞ்சிக்கும்‌ 
கள்ள மனம்‌ தவிர்ந்தே உன்னைக்‌ கண்டுகொண்டு உய்ந்தொழிந்தேன்‌ 


வெள்ளத்து அணைக்கிடந்தாய்‌ இனி உன்னை விட்டு என்‌ கொள்வனே? 


3227 என்‌ கொள்வன்‌ உன்னை விட்டு? என்னும்‌ வாசகங்கள்‌ சொல்லியும்‌ 
வன்‌ கள்வனேன்‌ மனத்தை வலித்து கண்ண நீர்‌ கரந்து 
நின்கண்‌ நெருங்கவைத்தே எனது ஆவியை நீக்ககில்லேன்‌ 

(10) 


(11) 


(1) 


(2) 


என்கண்‌ மலினம்‌ அறுத்து என்னைக்‌ கூவி அருளாய்‌ கண்ணனே 


3228 கண்ண பிரானை விண்ணோர்‌ கருமாணிக்கத்தை அமுதை 
நண்ணியும்‌ நண்ணகில்லேன்‌ நடுவே ஓர்‌ உடம்பில்‌ இட்டு 
திண்ணம்‌ அழுந்தக்‌ கட்டிப்‌ பல செய்வினை வன்‌ கயிற்றால்‌ 


புண்ணை மறைய வரிந்து என்னைப்‌ போர வைத்தாய்‌ புறமே 


3229 புறம்‌ அறக்‌ கட்டிக்கொண்டு இரு வல்வினையார்‌ குமைக்கும்‌ 
முறை முறை யாக்கை புகல்‌ ஒழியக்‌ கண்டு கொண்டொழிந்தேன்‌ 
நிறம்‌ உடை நால்‌ தடம்‌ தோள்‌ செய்ய வாய்‌ செய்ய தாமரைக்கண்‌ 


அறம்‌ முயல்‌ ஆழி அங்கைக்‌ கருமேனி அம்மான்‌ தன்னையே 


3230 அம்மான்‌ ஆழிப்பிரான்‌ அவன்‌ எவ்‌ இடத்தான்‌? யான்‌ ஆர்‌? 
எம்‌ மா பாவியர்க்கும்‌ விதி வாய்க்கின்று வாய்க்கும்‌ கண்டீர்‌ 
கைம்மா துன்பு ஒழித்தாய்‌ என்று கைதலைபூசல்‌ இட்டே 

மெய்ம்‌ மால்‌ ஆயொழிந்தேன்‌ எம்பிரானும்‌ என்‌ மேலானே 


3231 மேலாத்‌ தேவர்களும்‌ நிலத்‌ தேவரும்‌ மேவித்‌ தொழும்‌ 
மாலார்‌ வந்து இனநாள்‌ அடியேன்‌ மனத்தே மன்னினார்‌ 
சேல்‌ ஏய்‌ கண்ணியரும்‌ பெரும்‌ செல்வமும்‌ நன்மக்களும்‌ 
மேலாத்‌ தாய்‌ தந்தையும்‌ அவரே இனி ஆவாரே 


3232 ஆவார்‌ ஆர்‌ துணை? என்று அலை நீர்க்‌ கடலுள்‌ அழுந்தும்‌ 
நாவாய்‌ போல்‌ பிறவிக்கடலுள்‌ நின்று நான்‌ துளங்க 
தேவு ஆர்‌ கோலத்தொடும்‌ திருச்‌ சக்கரம்‌ சங்கினொடும்‌ 


ஆஆ என்று அருள்செய்து அடியேனொடும்‌ ஆனானே 


3233 ஆனான்‌ ஆளுடையான்‌ என்று அஃதே கொண்டு உகந்து வந்து 
தானே இன்‌ அருள்‌ செய்து என்னை முற்றவும்‌ தான்‌ ஆனான்‌ 
மீன்‌ ஆய்‌ ஆமையும்‌ ஆய்‌ நரசிங்கமும்‌ ஆய்‌ குறள்‌ ஆய்‌ 


கான்‌ ஆர்‌ ஏனமும்‌ ஆய்‌ கற்கி ஆம்‌ இன்னம்‌ கார்‌ வண்ணனே 


3234 கார்‌ வண்ணன்‌ கண்ண பிரான்‌ கமலத்தடங்கண்ணன்‌ தன்னை 
ஏர்‌ வள ஒண்‌ கழனிக்‌ குருகூர்ச்‌ சடகோபன்‌ சொன்ன 

சீர்‌ வண்ணம்‌ ஒண்‌ தமிழ்கள்‌ இவை ஆயிரத்துள்‌ இப்‌ பத்தும்‌ 
ஆர்வண்ணத்தால்‌ உரைப்பார்‌ அடிக்கீழ்ப்‌ புகுவார்‌ பொலிந்தே 


(4) 


(5) 


(6) 


(10) 


(11) 

அடியார்‌ திருக்கூட்டத்தைக்‌ கண்டு வாழ்த்தல்‌ 


3235 பொலிக பொலிக பொலிக 
போயிற்று வல்‌ உயிர்ச்‌ சாபம்‌ 
நலியும்‌ நரகமும்‌ நைந்த 
நமனுக்கு இங்கு யாது ஒன்றும்‌ இல்லை 
கலியும்‌ கெடும்‌ கண்டுகொண்மின்‌ 
கடல்வண்ணன்‌ பூதங்கள்‌ மண்மேல்‌ 
மலியப்‌ புகுந்து இசை பாடி 
ஆடி உழிதரக்‌ கண்டோம்‌ 


3236 கண்டோம்‌ கண்டோம்‌ கண்டோம்‌ 
கண்ணுக்கு இனியன கண்டோம்‌ 
தொண்டீர்‌ எல்லீரும்‌ வாரீர்‌ 
தொழுது தொழுது நின்று ஆர்த்தும்‌ 
வண்டு ஆர்‌ தண்‌ அம்‌ துழாயான்‌ 
மாதவன்‌ பூதங்கள்‌ மண்மேல்‌ 
பண்‌ தான்‌ பாடி நின்று ஆடி 
பரந்து திரிகின்றனவே 


3237 திரியும்‌ கலியுகம்‌ நீங்கி 
தேவர்கள்‌ தாமும்‌ புகுந்து 

பெரிய கிதயுகம்‌ பற்றி 
பேரின்ப வெள்ளம்‌ பெருக 

கரிய முகில்வண்ணன்‌ எம்மான்‌ 
கடல்வண்ணன்‌ பூதங்கள்‌ மண்மேல்‌ 

இரியப்‌ புகுந்து இசை பாடி 


எங்கும்‌ இடம்‌ கொண்டனவே 


3238 இடம்‌ கொள்‌ சமயத்தை எல்லாம்‌ 
எடுத்துக்‌ களைவன போலே 
தடம்‌ கடல்‌ பள்ளிப்‌ பெருமான்‌ 


தன்னுடைப்‌ பூதங்களே ஆய்‌ 
கிடந்தும்‌ இருந்தும்‌ எழுந்தும்‌ 
கீதம்‌ பலபல பாடி 
நடந்தும்‌ பறந்தும்‌ குனித்தும்‌ 


நாடகம்‌ செய்கின்றனவே 


(1) 


(2) 


(3) 


(4) 

3239 செய்கின்றது என்‌ கண்ணுக்கு ஒன்றே 
ஒக்கின்றது இவ்‌ உலகத்து 

வைகுந்தன்‌ பூதங்களே ஆய்‌ 
மாயத்தினால்‌ எங்கும்‌ மன்னி 

ஐயம்‌ ஒன்று இல்லை அரக்கர்‌ 
அசுரர்‌ பிறந்தீர்‌ உள்ளீரேல்‌ 

உய்யும்‌ வகை இல்லை தொண்டீர்‌ 


ஊழி பெயர்த்திடும்‌ கொன்றே 


3240 கொன்று உயிர்‌ உண்ணும்‌ விசாதி 
பகை பசி தீயன எல்லாம்‌ 

நின்று இவ்‌ உலகில்‌ கடிவான்‌ 
நேமிப்‌ பிரான்‌ தமர்‌ போந்தார்‌ 

நன்று இசை பாடியும்‌ துள்ளி 
ஆடியும்‌ ஞாலம்‌ பரந்தார்‌ 

சென்று தொழுது உய்ம்மின்‌ தொண்டீர்‌! 
சிந்தையைச்‌ செந்நிறுத்தியே 


3241 நிறுத்தி நும்‌ உள்ளத்துக்‌ கொள்ளும்‌ 
தெய்வங்கள்‌ உம்மை உய்யக்கொள் 

மறுத்தும்‌ அவனோடே கண்டீர்‌ 
மார்க்கண்டேயனும்‌ கரியே 

கறுத்த மனம்‌ ஒன்றும்‌ வேண்டா 
கண்ணன்‌ அல்லால்‌ தெய்வம்‌ இல்லை 

இறுப்பது எல்லாம்‌ அவன்‌ மூர்த்தி 
யாயவர்க்கே இறுமினே 


3242 இறுக்கும்‌ இறை இறுத்து உண்ண 
எவ்‌ உலகுக்கும்‌ தன்‌ மூர்த்தி 
நிறுத்தினான்‌ தெய்வங்கள்‌ ஆக 
அத்‌ தெய்வ நாயகன்‌ தானே 
மறுத்‌ திரு மார்வன்‌ அவன்‌ தன்‌ 
பூதங்கள்‌ கீதங்கள்‌ பாடி 
வெறுப்பு இன்றி ஞாலத்து மிக்கார்‌ 
மேவித்‌ தொழுது உய்ம்மின்‌ நீரே 


3243 மேவித்‌ தொழுது உய்ம்மின்‌ நீர்கள்‌ 
வேதப்‌ புனித இருக்கை 


(5) 


(6) 


(7) 

நாவில்‌ கொண்டு அச்சுதன்‌ தன்னை 
ஞானவிதி பிழையாமே 
பூவில்‌ புகையும்‌ விளக்கும்‌ 
சாந்தமும்‌ நீரும்‌ மலிந்து 
மேவித்‌ தொழும்‌ அடியாரும்‌ 
பகவரும்‌ மிக்கது உலகே (9) 


3244 மிக்க உலகுகள்‌ தோறும்‌ 
மேவி கண்ணன்‌ திருமூர்த்தி 
நக்க பிரானோடு அயனும்‌ 
இந்திரனும்‌ முதலாகத்‌ 
தொக்க அமரர்‌ குழாங்கள்‌ 
எங்கும்‌ பரந்தன தொண்டீர்‌ 
ஓக்கத்‌ தொழ கிற்றிராகில்‌ 
கலியுகம்‌ ஒன்றும்‌ இல்லையே (10) 


3245 கலியுகம்‌ ஒன்றும்‌ இன்றிக்கே தன்‌ 
அடியார்க்கு அருள்செய்யும்‌ 
மலியும்‌ சுடர்‌ ஒளி மூர்த்தி 
மாயப்‌ பிரான்‌ கண்ணன்‌ தன்னை 
கலி வயல்‌ தென்‌ நன்‌ குருகூர்க்‌ 
காரிமாறன்‌ சடகோபன்‌ 
ஒலி புகழ்‌ ஆயிரத்து இப்‌ பத்து 
உள்ளத்தை மாசு அறுக்குமே (11) 


பிரிவாற்றாமை மேலீட்டால்‌ தலைமகள்‌ காதல்‌ கைமிக்கு மடலூரத்‌ துணிதல்‌ 


3246 மாசு அறு சோதி என்‌ செய்ய வாய்‌ மணிக்குன்றத்தை 

ஆசு அறு சீலனை ஆதி மூர்த்தியை நாடியே 

பாசறவு எய்தி அறிவு இழந்து எனை நாளையம்‌? 

ஏசு அறும்‌ ஊரவர்‌ கவ்வை தோழீ என்‌ செய்யுமே? (1) 


3247 என்‌ செய்யும்‌ ஊரவர்‌ கவ்வை தோழீ இனி நம்மை? 
என்‌ செய்ய தாமரைக்‌ கண்ணன்‌ என்னை நிறை கொண்டான்‌ 
முன்‌ செய்ய மாமை இழந்து மேனி மெலிவு எய்தி 


என்‌ செய்ய வாயும்‌ கருங்‌ கண்ணும்‌ பயப்பு ஊர்ந்தவே (2) 


3248 ஊர்ந்த சகடம்‌ உதைத்த பாதத்தன்‌ பேய்முலை 
சார்ந்து சுவைத்த செவ்வாயன்‌ என்னை நிறை கொண்டான்‌ 
பேர்ந்தும்‌ பெயர்ந்தும்‌ அவனோடு அன்றி ஓர்‌ சொல்‌ இலேன்‌ 


தீர்ந்த என்‌ தோழீ என்‌ செய்யும்‌ ஊரவர்‌ கவ்வையே? 


3249 ஊரவர்‌ கவ்வை எரு இட்டு அன்னை சொல்‌ நீர்‌ படுத்து 
ஈர நெல்‌ வித்தி முளைத்த நெஞ்சப்‌ பெருஞ்‌ செய்யுள்‌ 
பேர்‌ அமர்‌ காதல்‌ கடல்‌ புரைய விளைவித்த 


கார்‌ அமர்‌ மேனி நம்‌ கண்ணன்‌ தோழீ கடியனே 


3250 கடியன்‌ கொடியன்‌ நெடிய மால்‌ உலகம்‌ கொண்ட 
அடியன்‌ அறிவு அரு மேனி மாயத்தன்‌ ஆகிலும்‌ 

கொடிய என்‌ நெஞ்சம்‌ அவன்‌ என்றே கிடக்கும்‌ எல்லே 
துடி கொள்‌ இடை மடத்‌ தோழீ அன்னை என்‌ செய்யுமே? 


3251 அன்னை என்‌ செய்யில்‌ என்‌? ஊர்‌ என்‌ சொல்லில்‌ என்‌? தோழிமீர்‌ 
என்னை இனி உமக்கு ஆசை இல்லை அகப்பட்டேன்‌ 
முன்னை அமரர்‌ முதல்வன்‌ வண்‌ துவராபதி 


மன்னன்‌ மணிவண்ணன்‌ வாசுதேவன்‌ வலையுளே 


3252 வலையுள்‌ அகப்படுத்து என்னை நல்‌ நெஞ்சம்‌ கூவிக்கொண்டு 
அலை கடல்‌ பள்ளி அம்மானை ஆழிப்பிரான்‌ தன்னை 

கலை கொள்‌ அகல்‌ அல்குல்‌ தோழீ நம்‌ கண்களால்‌ கண்டு 

தலையில்‌ வணங்கவும்‌ ஆம்‌ கொலோ தையலார்‌ முன்பே? 


3253 பேய்‌ முலை உண்டு சகடம்‌ பாய்ந்து மருது இடை 
போய்‌ முதல்‌ சாய்த்து புள்‌ வாய்‌ பிளந்து களிறு அட்ட 
தூ முறுவல்‌ தொண்டைவாய்ப்‌ பிரானை எந்‌ நாள்கொலோ 


யாம்‌ உறுகின்றது தோழீ அன்னையர்‌ நாணவே? 


3254 நாணும்‌ நிறையும்‌ கவர்ந்து என்னை நல்‌ நெஞ்சம்‌ கூவிக்கொண்டு 
சேண்‌ உயர்‌ வானத்து இருக்கும்‌ தேவ பிரான்‌ தன்னை 
ஆணை என்‌ தோழீ உலகுதோறு அலர்‌ தூற்றி ஆம்‌ 


கோணைகள்‌ செய்து குதிரியாய்‌ மடல்‌ ஊர்துமே 


3255 யாம்‌ மடல்‌ ஊர்ந்தும்‌ எம்‌ ஆழி அங்கைப்‌ பிரான்‌ உறை 


(4) 


(5) 


(6) 


(7) 


83 


84 


தூ மடல்‌ தண்‌ அம்‌ துழாய்‌ மலர்‌ கொண்டு சூடுவோம்‌ 
ஆம்‌ மடம்‌ இன்றி தெருவுதோறு அயல்‌ தையலார்‌ 
நா மடங்காப்‌ பழி தூற்றி நாடும்‌ இரைக்கவே (10) 


3256 இரைக்கும்‌ கருங்‌ கடல்‌ வண்ணன்‌ கண்ண பிரான்‌ தன்னை 

விரைக்‌ கொள்‌ பொழில்‌ குருகூர்ச்‌ கோபன்‌ சொன்ன 

நிரைக்‌ கொள்‌ அந்தாதி ஓர்‌ ஆயிரத்துள்‌ இப்‌ பத்தும்‌ 

உரைக்க வல்லார்க்கு வைகுந்தம்‌ ஆகும்‌ தம்‌ ஊர்‌ எல்லாம்‌ (11) 


தலைவி இரவு நீட்டிப்புக்கு வருந்திக்‌ கூறல்‌ 


3257 ஊர்‌ எல்லாம்‌ துஞ்சி உலகு எல்லாம்‌ நள்‌ இருள்‌ ஆய்‌ 
நீர்‌ எல்லாம்‌ தேறி ஓர்‌ நீள்‌ இரவு ஆய்‌ நீண்டதால்‌ 


பார்‌ எல்லாம்‌ உண்ட நம்‌ பாம்பு அணையான்‌ வாரானால்‌ 


ஆர்‌ எல்லே வல்வினையேன்‌ ஆவி காப்பார்‌ இனியே? (1) 


3258 ஆவி காப்பார்‌ இனி யார்‌? ஆழ்‌ கடல்‌ மண்‌ விண்‌ மூடி 
மா விகாரம்‌ ஆய்‌ ஓர்‌ வல்‌ இரவு ஆய்‌ நீண்டதால்‌ 
காவி சேர்‌ வண்ணன்‌ என்‌ கண்ணனும்‌ வாரானால்‌ 


பாவியேன்‌ நெஞ்சமே நீயும்‌ பாங்கு அல்லையே. (2) 


3259 நீயும்‌ பாங்கு அல்லைகாண்‌ நெஞ்சமே நீள்‌ இரவும்‌ 
ஓயும்‌ பொழுது இன்றி ஊழி ஆய்‌ நீண்டதால்‌ 
காயும்‌ கடும்‌ சிலை என்‌ காகுத்தன்‌ வாரானால்‌ 


மாயும்‌ வகை அறியேன்‌ வல்வினையேன்‌ பெண்‌ பிறந்தே (3) 


3260 பெண்‌ பிறந்தார்‌ எய்தும்‌ பெரும்‌ துயர்‌ காண்கிலேன்‌ என்று 
ஒண்‌ சுடரோன்‌ வாராது ஒளித்தான்‌ இம்‌ மண்‌ அளந்த 
கண்‌ பெரிய செவ்வாய்‌ எம்‌ கார்‌ ஏறு வாரானால்‌ 


எண்‌ பெரிய சிந்தை நோய்‌ தீர்ப்பார்‌ ஆர்‌ என்னையே? (4) 


3261 ஆர்‌ என்னை ஆராய்வார்‌? அன்னையரும்‌ தோழியரும்‌ 
நீர்‌ என்னே என்னாதே நீள்‌ இரவும்‌ துஞ்சுவரால்‌ 
கார்‌ அன்ன மேனி நம்‌ கண்ணனும்‌ வாரானால்‌ 


பேர்‌ என்னை மாயாதால்‌ வல்வினையேன்‌ பின்‌ நின்றே (5) 


3262 பின்நின்று காதல்‌ நோய்‌ நெஞ்சம்‌ பெரிது அடுமால்‌ 
முன்நின்று இரா ஊழி கண்‌ புதைய மூடிற்றால்‌ 
மன்‌ நின்ற சக்கரத்து எம்‌ மாயவனும்‌ வாரானால்‌ 


இந்‌ நின்ற நீள்‌ ஆவி காப்பார்‌ ஆர்‌ இவ்‌ இடத்தே? 


3263 காப்பார்‌ ஆர்‌ இவ்‌ இடத்து? கங்கு இருளின்‌ நுண்‌ துளி ஆய்‌ 
சேண்‌ பாலது ஊழி ஆய்‌ செல்கின்ற கங்குல்வாய்த்‌ 
தூப்‌ பால வெண்‌ சங்கு சக்கரத்தன்‌ தோன்றானால்‌ 


தீப்‌ பால வல்வினையேன்‌ தெய்வங்காள்‌ என்‌ செய்கேனோ? 


3264 தெய்வங்காள்‌ என்‌ செய்கேன்‌? ஓர்‌ இரவு ஏழ்‌ ஊழி ஆய்‌ 
மெய்‌ வந்து நின்று எனது ஆவி மெலிவிக்கும்‌ 
கைவந்த சக்கரத்து என்‌ கண்ணனும்‌ வாரானால்‌ 


தைவந்த தண்‌ தென்றல்‌ வெம்‌ சுடரில்‌ தான்‌ அடுமே 


3265 வெம்‌ சுடரில்‌ தான்‌ அடுமால்‌ வீங்கு இருளின்‌ நுண்‌ துளி ஆய்‌ 


அம்‌ சுடர வெய்யோன்‌ அணி நெடும்‌ தேர்‌ தோன்றாதால்‌ 
செஞ்‌ சுடர்த்‌ தாமரைக்கண்‌ செல்வனும்‌ வாரானால்‌ 


நெஞ்சு இடர்‌ தீர்ப்பார்‌ இனி யார்‌? நின்று உருகுகின்றேனே 


3266 நின்று உருகுகின்றேனே போல நெடு வானம்‌ 
சென்று உருகி நுண்‌ துளி ஆய்‌ செல்கின்ற கங்குல்வாய்‌ 
அன்று ஒருகால்‌ வையம்‌ அளந்த பிரான்‌ வாரான்‌ என்று 


ஒன்று ஒருகால்‌ சொல்லாது உலகோ உறங்குமே 


3267 உறங்குவான்‌ போல்‌ யோகுசெய்த பெருமானை 
சிறந்த பொழில்‌ சூழ்‌ குருகூர்ச்‌ சடகோபன்‌ சொல்‌ 
நிறம்‌ கிளர்ந்த அந்தாதி ஆயிரத்துள்‌ இப்‌ பத்தால்‌ 
இறந்து போய்‌ வைகுந்தம்‌ சேராவாறு எங்ஙனேயோ? 


(6) 


(7) 


(8) 


(10) 


(11) 

உருவெளிப்பாடு கண்ட தலைவி தாயரை மறுத்துரைத்தல்‌ (திருக்குறுங்குடி) 


3268 எங்ஙனேயோ அன்னைமீர்காள்‌ 
என்னை முனிவது நீர்‌? 
நங்கள்‌ கோலத்‌ திருக்குறுங்குடி 
நம்பியை நான்‌ கண்டபின்‌ 
சங்கினோடும்‌ நேமியோடும்‌ 
தாமரைக்‌ கண்களோடும்‌ 
செங்கனி வாய்‌ ஒன்றினோடும்‌ 
செல்கின்றது என்‌ நெஞ்சமே 


3269 என்‌ நெஞ்சினால்‌ நோக்கிக்‌ காணீர்‌ 
என்னை முனியாதே 

தென்‌ நன்‌ சோலைத்‌ திருக்குறுங்குடி 
நம்பியை நான்‌ கண்டபின்‌ 

மின்னு நூலும்‌ குண்டலமும்‌ 
மார்பில்‌ திருமறுவும்‌ 

மன்னு பூணும்‌ நான்கு தோளும்‌ 
வந்து எங்கும்‌ நின்றிடுமே 


3270 நின்றிடும்‌ திசைக்கும்‌ நையும்‌ என்று 
அன்னையரும்‌ முனிதிர்‌ 

குன்ற மாடத்‌ திருக்குறுங்குடி 
நம்பியை நான்‌ கண்டபின்‌ 

வென்றி வில்லும்‌ தண்டும்‌ வாளும்‌ 
சக்கரமும்‌ சங்கமும்‌ 

நின்று தோன்றிக்‌ கண்ணுள்‌ நீங்கா 
நெஞ்சுள்ளும்‌ நீங்காவே 


3271 நீங்க நில்லா கண்ண நீர்கள்‌ என்று 
அன்னையரும்‌ முனிதிர்‌ 

தேன்‌ கொள்‌ சோலைத்‌ திருக்குறுங்குடி 
நம்பியை நான்‌ கண்டபின்‌ 

பூந்‌ தண்‌ மாலைத்‌ தண்‌ துழாயும்‌ 
பொன்‌ முடியும்‌ வடிவும்‌ 

பாங்கு தோன்றும்‌ பட்டும்‌ நாணும்‌ 


பாவியேன்‌ பக்கத்தவே 


3272 பக்கம்‌ நோக்கி நிற்கும்‌ நையும்‌ என்று 


(1) 


(2) 


(3) 


(4) 

அன்னையரும்‌ முனிதிர்‌ 

தக்க கீர்த்தித்‌ திருக்குறுங்குடி 
நம்பியை நான்‌ கண்டபின்‌ 

தொக்க சோதித்‌ தொண்டை வாயும்‌ 
நீண்ட புருவங்களும்‌ 

தக்க தாமரைக்‌ கண்ணும்‌ பாவியேன்‌ 


ஆவியின்‌ மேலனவே 


3273 மேலும்‌ வன்‌ பழி நம்‌ குடிக்கு இவள்‌ என்று 
அன்னை காணக்கொடாள்‌ 
சோலை சூழ்‌ தண்‌ திருக்குறுங்குடி 
நம்பியை நான்‌ கண்டபின்‌ 
கோல நீள்‌ கொடி மூக்கும்‌ தாமரைக்‌ 
கண்ணும்‌ கனி வாயும்‌ 
நீல மேனியும்‌ நான்கு தோளும்‌ 
என்‌ நெஞ்சம்‌ நிறைந்தனவே 


3274 நிறைந்த வன்‌ பழி நம்‌ குடிக்கு இவள்‌ என்று 
அன்னை காணக்கொடாள்‌ 
சிறந்த கீர்த்தித்‌ திருக்குறுங்குடி 
நம்பியை நான்‌ கண்டபின்‌ 
நிறைந்த சோதி வெள்ளம்‌ சூழ்ந்த 
நீண்ட பொன்‌ மேனியொடும்‌ 
நிறைந்து என்‌ உள்ளே நின்றொழிந்தான்‌ 
நேமி அங்கை உளதே 


3275 கையுள்‌ நன்‌ முகம்‌ வைக்கும்‌ நையும்‌ என்று 
அன்னையரும்‌ முனிதிர்‌ 

மை கொள்‌ மாடத்‌ திருக்குறுங்குடி 
நம்பியை நான்‌ கண்டபின்‌ 

செய்ய தாமரைக்‌ கண்ணும்‌ அல்குலும்‌ 
சிற்றிடையும்‌ வடிவும்‌ 

மொய்ய நீள்‌ குழல்‌ தாழ்ந்த தோள்களும்‌ 
பாவியேன்‌ முன்‌ நிற்குமே 


3276 முன்‌ நின்றாய்‌ என்று தோழிமார்களும்‌ 
அன்னையரும்‌ முனிதிர்‌ 
மன்னு மாடத்‌ திருக்குறுங்குடி 


நம்பியை நான்‌ கண்டபின்‌ 

சென்னி நீள்‌ முடி ஆதி ஆய 
உலப்பு இல்‌ அணிகலத்தன்‌ 
கன்னல்‌ பால்‌ அமுது ஆகி வந்து என்‌ 
நெஞ்சம்‌ கழியானே 


3277 கழிய மிக்கது ஓர்‌ காதலள்‌ இவள்‌ என்று 
அன்னை காணக்கொடாள்‌ 

வழு இல்‌ கீர்த்தித்‌ திருக்குறுங்குடி 
நம்பியை நான்‌ கண்டபின்‌ 

குழுமித்‌ தேவர்‌ குழாங்கள்‌ கைதொழச்‌ 
சோதி வெள்ளத்தினுள்ளே 

எழுவது ஓர்‌ உரு என்‌ நெஞ்சுள்‌ எழும்‌ 
ஆர்க்கும்‌ அறிவு அரிதே 


3278 அறிவு அரிய பிரானை 


ஆழி அங்கையனையே அலற்றி 
நறிய நன்‌ மலர்‌ நாடி 

நன்‌ குருகூர்ச்‌ சடகோபன்‌ சொன்ன 
குறி கொள்‌ ஆயிரத்துள்‌ இவை பத்தும்‌ 

திருக்குறுங்குடி அதன்மேல்‌ 
அறியக்‌ கற்று வல்லார்‌ 

வைட்டவர்‌ ஆழ்‌ கடல்‌ ஞாலத்துள்ளே 


தலைவன்‌ தன்மைகளைத்‌ தன்னதாகக்கொண்டு பேசும்‌ தலைவியின்‌ 


நிலைகண்ட தாய்‌ 'ஆவேசமோ என்று நொந்து கூறல்‌ 


3279 கடல்‌ ஞாலம்‌ செய்தேனும்‌ யானே என்னும்‌ 
கடல்‌ ஞாலம்‌ ஆவேனும்‌ யானே என்னும்‌ 
கடல்‌ ஞாலம்‌ கொண்டேனும்‌ யானே என்னும்‌ 
கடல்‌ ஞாலம்‌ கீண்டேனும்‌ யானே என்னும்‌ 
கடல்‌ ஞாலம்‌ உண்டேனும்‌ யானே என்னும்‌ 
கடல்‌ ஞாலம்‌ ஈசன்‌ வந்து ஏறக்கொலோ? 
கடல்‌ ஞாலத்தீர்க்கு இவை என்‌ சொல்லுகேன்‌ 
கடல்‌ ஞாலத்து என்‌ மகள்‌ கற்கின்றவே? 


3280 கற்கும்‌ கல்விக்கு எல்லை இலனே என்னும்‌ 
கற்கும்‌ கல்வி ஆவேனும்‌ யானே என்னும்‌ 

கற்கும்‌ கல்விச்‌ செய்வேனும்‌ யானே என்னும்‌ 
கற்கும்‌ கல்வி தீர்ப்பேனும்‌ யானே என்னும்‌ 

கற்கும்‌ கல்விச்‌ சாரமும்‌ யானே என்னும்‌ 
கற்கும்‌ கல்வி நாதன்‌ வந்து ஏறக்கொலோ? 

கற்கும்‌ கல்வியீர்க்கு இவை என்‌ சொல்லுகேன்‌ 


கற்கும்‌ கல்வி என்‌ மகள்‌ காண்கின்றவே? 


3281 காண்கின்ற நிலம்‌ எல்லாம்‌ யானே என்னும்‌ 
காண்கின்ற விசும்பு எல்லாம்‌ யானே என்னும்‌ 
காண்கின்ற வெம்‌ தீ எல்லாம்‌ யானே என்னும்‌ 
காண்கின்ற இக்‌ காற்று எல்லாம்‌ யானே என்னும்‌ 
காண்கின்ற கடல்‌ எல்லாம்‌ யானே என்னும்‌ 
காண்கின்ற கடல்வண்ணன்‌ ஏறக்கொலோ? 
காண்கின்ற உலகத்தீர்க்கு என்‌ சொல்லுகேன்‌ 


காண்கின்ற என்‌ காரிகை செய்கின்றவே? 


3282 செய்கின்ற கிதி எல்லாம்‌ யானே என்னும்‌ 
செய்வான்‌ நின்றனகளும்‌ யானே என்னும்‌ 


செய்து முன்‌ இறந்தவும்‌ யானே என்னும்‌ 


செய்கைப்‌ பயன்‌ உண்பேனும்‌ யானே என்னும்‌ 


செய்வார்களைச்‌ செய்வேனும்‌ யானே என்னும்‌ 
செய்ய கமலக்கண்ணன்‌ ஏறக்கொலோ? 

செய்ய உலகத்தீர்க்கு இவை என்‌ சொல்லுகேன்‌ 
செய்ய கனி வாய்‌ இள மான்‌ திறத்தே? 


3283 திறம்பாமல்‌ மண்‌ காக்கின்றேன்‌ யானே என்னும்‌ 

திறம்பாமல்‌ மலை எடுத்தேனே என்னும்‌ 
திறம்பாமல்‌ அசுரரைக்‌ கொன்றேனே என்னும்‌ 

திறம்‌ காட்டி அன்று ஐவரைக்‌ காத்தேனே என்னும்‌ 
திறம்பாமல்‌ கடல்‌ கடைந்தேனே என்னும்‌ 

திறம்பாத கடல்வண்ணன்‌ ஏறக்கொலோ? 
திறம்பாத உலகத்தீர்க்கு என்‌ சொல்லுகேன்‌ 

திறம்பாது என்‌ திருமகள்‌ எய்தினவே? 


3284 இன வேய்‌ மலை ஏந்தினேன்‌ யானே என்னும்‌ 
இன ஏறுகள்‌ செற்றேனும்‌ யானே என்னும்‌ 

இன ஆன்‌ கன்று மேய்த்தேனும்‌ யானே என்னும்‌ 
இன ஆ நிரை காத்தேனும்‌ யானே என்னும்‌ 

இன ஆயர்‌ தலைவனும்‌ யானே என்னும்‌ 
இனத்‌ தேவர்‌ தலைவன்‌ வந்து ஏறக்கொலோ? 
இன வேல்‌ கண்‌ நல்லீர்க்கு இவை என்‌ சொல்லுகேன்‌ 


இன வேல்‌ கண்ணி என்‌ மகள்‌ உற்றனவே? 


3285 உற்றார்கள்‌ எனக்கு இல்லை யாரும்‌ என்னும்‌ 
உற்றார்கள்‌ எனக்கு இங்கு எல்லாரும்‌ என்னும்‌ 
உற்றார்களைச்‌ செய்வேனும்‌ யானே என்னும்‌ 
உற்றார்களை அழிப்பேனும்‌ யானே என்னும்‌ 
உற்றார்களுக்கு உற்றேனும்‌ யானே என்னும்‌ 
உற்றார்‌ இலி மாயன்‌ வந்து ஏறக்கொலோ? 
உற்றீர்கட்கு என்‌ சொல்லிச்‌ சொல்லுகேன்‌ யான்‌ 


உற்று என்னுடைப்‌ பேதை உரைக்கின்றவே? 


3286 உரைக்கின்ற முக்கண்‌ பிரான்‌ யானே என்னும்‌ 
உரைக்கின்ற திசைமுகன்‌ யானே என்னும்‌ 
உரைக்கின்ற அமரரும்‌ யானே என்னும்‌ 
உரைக்கின்ற அமரர்‌ கோன்‌ யானே என்னும்‌ 
உரைக்கின்ற முனிவரும்‌ யானே என்னும்‌ 
உரைக்கின்ற முகில்வண்ணன்‌ ஏறக்கொலோ? 
உரைக்கின்ற உலகத்தீர்க்கு என்‌ சொல்லுகேன்‌ 


உரைக்கின்ற என்‌ கோமள ஒண்‌ கொடிக்கே? 


3287 கொடிய வினை யாதும்‌ இலனே என்னும்‌ 
கொடிய வினை ஆவேனும்‌ யானே என்னும்‌ 
கொடிய வினை செய்வேனும்‌ யானே என்னும்‌ 
கொடிய வினை தீர்ப்பேனும்‌ யானே என்னும்‌ 
கொடியான்‌ இலங்கை செற்றேனே என்னும்‌ 
கொடிய புள்‌ உடையவன்‌ ஏறக்கொலோ? 
கொடிய உலகத்தீர்க்கு இவை என்‌ சொல்லுகேன்‌ 


கொடியேன்‌ கொடி என்‌ மகள்‌ கோலங்களே? 


3288 கோலம்‌ கொள்‌ சுவர்க்கமும்‌ யானே என்னும்‌ 
கோலம்‌ இல்‌ நரகமும்‌ யானே என்னும்‌ 

கோலம்‌ திகழ்‌ மோக்கமும்‌ யானே என்னும்‌ 
கோலம்‌ கொள்‌ உயிர்களும்‌ யானே என்னும்‌ 

கோலம்‌ கொள்‌ தனிமுதல்‌ யானே என்னும்‌ 


கோலம்‌ கொள்‌ முகில்வண்ணன்‌ ஏறக்கொலோ? 

கோலம்‌ கொள்‌ உலகத்தீர்க்கு என்‌ சொல்லுகேன்‌ 
கோலம்‌ திகழ்‌ கோதை என்‌ கூந்தலுக்கே? 


3289 கூந்தல்‌ மலர்‌ மங்கைக்கும்‌ மண்‌ மடந்தைக்கும்‌ 
குல ஆயர்‌ கொழுந்துக்கும்‌ கேள்வன்‌ தன்னை 
வாய்ந்த வழுதி வள நாடன்‌ மன்னு 
குருகூர்ச்‌ சடகோபன்‌ குற்றேவல்‌ செய்து 
ஆய்ந்த தமிழ்‌ மாலை ஆயிரத்துள்‌ 
இவையும்‌ ஓர்‌ பத்தும்‌ வல்லார்‌ உலகில்‌ 
ஏந்து பெரும்‌ செல்வத்தராய்த்‌ திருமால்‌ 
அடியார்களைப்‌ பூசிக்க நோற்றார்களே 


வானமாமலைப்‌ பெருமானது அருளை வேண்டல்‌ (சிரீவரமங்கலம்‌) 


3290 நோற்ற நோன்பு இலேன்‌ நுண்‌ அறிவு இலேன்‌ ஆகிலும்‌ 
இனி உன்னை விட்டு ஒன்றும்‌ 

ஆற்ற கிற்கின்றிலேன்‌ அரவின்‌ அணை அம்மானே 

சேற்றுத்‌ தாமரை செந்நெல்‌ ஊடு மலர்‌ 
சிரீவரமங்கல நகர்‌ 


வீற்றிருந்த எந்தாய்‌ உனக்கு மிகை அல்லேன்‌ அங்கே 


3291 அங்குற்றேன்‌ அல்லேன்‌ இங்குற்றேன்‌ அல்லேன்‌ உன்னைக்‌ 
காணும்‌ அவாவில்‌ வீழ்ந்து நான்‌ 

எங்குற்றேனும்‌ அல்லேன்‌ இலங்கை செற்ற அம்மானே 

திங்கள்‌ சேர்‌ மணி மாடம்‌ நீடு 
சிரீவரமங்கலநகர்‌ உறை 

சங்கு சக்கரத்தாய்‌ தமியேனுக்கு அருளாயே 


3292 கருளப்‌ புள்‌ கொடி சக்கரப்‌ படை வான நாட என்‌ 
கார்முகில்‌ வண்ணா 

பொருள்‌ அல்லாத என்னைப்‌ பொருளாக்கி அடிமைகொண்டாய்‌ 

தெருள்‌ கொள்‌ நான்மறை வல்லவர்‌ பலர்‌ வாழ்‌ 


சிரீவரமங்கலநகர்க்கு 


அருள்செய்து அங்கு இருந்தாய்‌ அறியேன்‌ ஒரு கைம்மாறே 


3293 மாறு சேர்‌ படை நூற்றுவர்‌ மங்க ஓர்‌ ஐவர்க்கு ஆய்‌ அன்று 


மாயப்போர்‌ பண்ணி 

நீறு செய்த எந்தாய்‌ நிலம்‌ கீண்ட அம்மானே 

தேறு ஞானத்தர்‌ வேத வேள்வி அறாச்‌ 
சிரீவரமங்கலநகர்‌ 

ஏறி வீற்றிருந்தாய்‌ உன்னை எங்கு எய்தக்‌ கூவுவனே? 


3294 எய்தக்‌ கூவுதல்‌ ஆவதே எனக்கு? எவ்வ 
தெவ்வத்துள்‌ ஆயுமாய்‌ நின்று 

கைதவங்கள்‌ செய்யும்‌ ௧ரு மேனி அம்மானே 

செய்த வேள்வியர்‌ வையத்தேவர்‌ அறாச்‌ 


சிரீவரமங்கலநகர்‌ 
கைதொழ இருந்தாய்‌ அது நானும்‌ கண்டேனே 


3295 ஏனம்‌ ஆய்‌ நிலம்‌ கீண்ட என்‌ அப்பனே கண்ணா என்றும்‌ 
என்னை ஆளுடை 

வான நாயகனே மணி மாணிக்கச்சுடரே 

தேன மாம்பொழில்‌ தண்‌ சிரீவரமங்கலத்தவர்‌ 
கைதொழ உறை 

வானமாமலையே அடியேன்‌ தொழ வந்தருளே 


3296 வந்தருளி என்‌ நெஞ்சு இடம்‌ கொண்ட வானவர்‌ 
கொழுந்தே உலகுக்கு ஓர்‌ 

முந்தைத்‌ தாய்‌ தந்தையே முழு ஏழ்‌ உலகும்‌ உண்டாய்‌ 

செந்தொழிலவர்‌ வேத வேள்வி அறாச்‌ 
சிரீவரமங்கலநகர்‌ 


அந்தம்‌ இல்‌ புகழாய்‌ அடியேனை அகற்றேலே 


3297 அகற்ற நீ வைத்த மாய வல்‌ ஐம்புலன்களாம்‌ அவை 
நன்கு அறிந்தனன்‌ 
அகற்றி என்னையும்‌ நீ அரும்‌ சேற்றில்‌ வீழ்த்திகண்டாய்‌ 
பகல்‌ கதிர்‌ மணி மாடம்‌ நீடு சிரீவரமங்கை 
வாணனே என்றும்‌ 


புகற்கு அரிய எந்தாய்‌ புள்ளின்‌ வாய்‌ பிளந்தானே 


3298 புள்ளின்‌ வாய்‌ பிளந்தாய்‌ மருது இடை போயினாய்‌ 
எருது ஏழ்‌ அடர்த்த என்‌ 

கள்ள மாயவனே கருமாணிக்கச்‌ சுடரே 

தெள்ளியார்‌ திரு நான்மறைகள்‌ வல்லார்‌ மலி 
தண்‌ சிரீவரமங்கை 


(4) 


(5) 


(6) 


(7) 

யுள்‌ இருந்த எந்தாய்‌ அருளாய்‌ உய்யுமாறு எனக்கே (9) 


3299 ஆறு எனக்கு நின்‌ பாதமே சரண்‌ ஆகத்‌ தந்தொழிந்தாய்‌ 
உனக்கு ஓர்கைம்‌ 

மாறு நான்‌ ஒன்று இலேன்‌ எனது ஆவியும்‌ உனதே 

சேறு கொள்‌ கரும்பும்‌ பெரும்‌ செந்நெலும்‌ மலி 


தண்‌ சிரீவரமங்கை 


நாறு பூந்‌ தண்‌ துழாய்‌ முடியாய்‌ தெய்வ நாயகனே (10) 


3300 தெய்வ நாயகன்‌ நாரணன்‌ 
திரிவிக்கிரமன்‌ அடி இணைமிசை 
கொய்‌ கொள்‌ பூம்‌ பொழில்‌ 
சூழ்‌ குருகூர்ச்‌ சடகோபன்‌ 
செய்த ஆயிரத்துள்‌ இவை தண்‌ 
சிரீவரமங்கை மேய பத்துடன்‌ 
வைகல்‌ பாட வல்லார்‌ 


வானோர்க்கு ஆரா அமுதே (11) 


ஆராவமுதாழ்வார்‌ பேறுகளைத்‌ தாராமையால்‌ ஆழ்வார்‌ தீராத ஆசையுடன்‌ 
ஆற்றாமைபேசி அலமருதல்‌ (திருக்குடந்தை) 


3301 ஆரா அமுதே அடியேன்‌ உடலம்‌ நின்பால்‌ அன்பாயே 

நீராய்‌ அலைந்து கரைய உருக்குகின்ற நெடுமாலே 

சீர்‌ ஆர்‌ செந்நெல்‌ கவரி வீசும்‌ செழு நீர்த்‌ திருக்குடந்தை 

ஏர்‌ ஆர்‌ கோலம்‌ திகழக்‌ கிடந்தாய்‌ கண்டேன்‌ எம்மானே (1) 


3302 எம்மானே என்‌ வெள்ளை மூர்த்தி என்னை ஆள்வானே 
எம்‌ மா உருவும்‌ வேண்டும்‌ ஆற்றால்‌ ஆவாய்‌ எழில்‌ ஏறே 
செம்‌ மா கமலம்‌ செழு நீர்மிசைக்கண்‌ மலரும்‌ திருக்குடந்தை 


அம்‌ மா மலர்க்கண்‌ வளர்கின்றானே என்‌ நான்‌ செய்கேனே (2) 


3303 என்‌ நான்‌ செய்கேன்‌? யாரே களைகண்‌? என்னை என்‌ செய்கின்றாய்‌? 
உன்னால்‌ அல்லால்‌ யாவராலும்‌ ஒன்றும்‌ குறை வேண்டேன்‌ 

கன்‌ ஆர்‌ மதிள்‌ சூழ்‌ குடந்தைக்‌ கிடந்தாய்‌ அடியேன்‌ அரு வாழ்நாள்‌ 

செல்‌ நாள்‌ எந்‌ நாள்‌? அந்‌ நாள்‌ உன தாள்‌ பிடித்தே செலக்காணே (3) 

3304 செலக்‌ காண்கிற்பார்‌ காணும்‌ அளவும்‌ செல்லும்‌ கீர்த்தியாய்‌ 
உலப்பு இலானே எல்லா உலகும்‌ உடைய ஒரு மூர்த்தி 
நலத்தால்‌ மிக்கார்‌ குடந்தைக்‌ கிடந்தாய்‌ உன்னைக்‌ காண்பான்‌ நான்‌ 


அலப்பு ஆய்‌ ஆகாசத்தை நோக்கி அழுவன்‌ தொழுவனே (4) 


3305 அழுவன்‌ தொழுவன்‌ ஆடிக்‌ காண்பான்‌ பாடி அலற்றுவன்‌ 
தழு வல்வினையால்‌ பக்கம்‌ நோக்கி நாணிக்‌ கவிழ்ந்திருப்பன்‌ 
செழு ஒண்‌ பழனக்‌ குடந்தைக்‌ கிடந்தாய்‌ செந்தாமரைக்‌ கண்ணா 


தொழுவனேனை உன தாள்‌ சேரும்வகையே சூழ்கண்டாய்‌ (5) 


3306 சூழ்கண்டாய்‌ என்‌ தொல்லை வினையை அறுத்து உன்‌ அடிசேரும்‌ 

ஊழ்‌ கண்டிருந்தே தூராக்குழி தூர்த்து எனை நாள்‌ அகன்று இருப்பன்‌? 

வாழ்‌ தொல்‌ புகழார்‌ குடந்தைக்‌ கிடந்தாய்‌ வானோர்‌ கோமானே 

யாழின்‌ இசையே அமுதே அறிவின்‌ பயனே அரிஏறே (6) 


3307 அரிஏறே என்‌ அம்‌ பொன்‌ சுடரே செங்கண்‌ கரு முகிலே 
எரி ஏய்‌ பவளக்‌ குன்றே நால்‌ தோள்‌ எந்தாய்‌ உனது அருளே 
பிரியா அடிமை என்னைக்‌ கொண்டாய்‌ குடந்தைத்‌ திருமாலே 


தரியேன்‌ இனி உன்‌ சரணம்‌ தந்து என்‌ சன்மம்‌ களையாயே (7) 


3308 களைவாய்‌ துன்பம்‌ களையாது ஒழிவாய்‌ களைகண்‌ மற்று இலேன்‌ 

வளை வாய்‌ நேமிப்‌ படையாய்‌ குடந்தைக்‌ கிடந்த மா மாயா 

தளரா உடலம்‌ எனது ஆவி சரிந்து போம்போது 

இளையாது உன தாள்‌ ஒருங்கப்‌ பிடித்துப்‌ போத இசை நீயே (8) 


3309 இசைவித்து என்னை உன்‌ தாள்‌ இணைக்கீழ்‌ இருத்தும்‌ அம்மானே 
அசைவு இல்‌ அமரர்‌ தலைவர்‌ தலைவா ஆதிப்‌ பெரு மூர்த்தி 
திசை வில்‌ வீசும்‌ செழு மா மணிகள்‌ சேரும்‌ திருக்குடந்தை 


அசைவு இல்‌ உலகம்‌ பரவக்‌ கிடந்தாய்‌ காண வாராயே (9) 


3310 வாரா அருவாய்‌ வரும்‌ என்‌ மாயா மாயா மூர்த்தியாய்‌ 


ஆரா அமுதாய்‌ அடியேன்‌ ஆவி அகமே தித்திப்பாய்‌ 


தீரா வினைகள்‌ தீர என்னை ஆண்டாய்‌ திருக்குடந்தை 


ஊராய்‌ உனக்கு ஆள்‌ பட்டும்‌ அடியேன்‌ இன்னம்‌ உழல்வேனோ? (10) 


3311 உழலை என்பில்‌ பேய்ச்சி முலையூடு அவளை உயிர்‌ உண்டான்‌ 


கழல்கள்‌ அவையே சரண்‌ ஆகக்‌ கொண்ட குருகூர்ச்‌ சடகோபன்‌ 
குழலின்‌ மலியச்‌ சொன்ன ஓர்‌ ஆயிரத்துள்‌ இப்‌ பத்தும்‌ 
மழலை தீர வல்லார்‌ காமர்‌ மான்‌ ஏய்‌ நோக்கியர்க்கே 


திருவல்லவாழ்‌ செல்லுதலைத்‌ தடுக்கும்‌ தோழியர்க்குத்‌ தலைவி கூறுதல்‌ 
(திருவல்லவாழ்‌) 


3312 மான்‌ ஏய்‌ நோக்கு நல்லீர்‌ வைகலும்‌ வினையேன்‌ மெலிய 
வான்‌ ஆர்‌ வண்‌ கமுகும்‌ மது மல்லிகை கமழும்‌ 

தேன்‌ ஆர்‌ சோலைகள்‌ சூழ்‌ திருவல்லவாழ்‌ உறையும்‌ 
கோனாரை அடியேன்‌ அடிகூடுவது என்றுகொலோ? 


3313 என்று கொல்‌ தோழிமீர்காள்‌ எம்மை நீர்‌ நலிந்து என்‌ செய்தீரோ? 
பொன்திகழ்‌ புன்னை மகிழ்‌ புது மாதவி மீது அணவி 

தென்றல்‌ மணம்‌ கமழும்‌ திருவல்லவாழ்‌ நகருள்‌ 

நின்ற பிரான்‌ அடிநீறு அடியோம்‌ கொண்டு சூடுவதே? 


3314 சூடு மலர்க்குழலீர்‌ துயராட்டியேன்‌ மெலிய 

பாடும்‌ நல்‌ வேத ஒலி பரவைத்‌ திரை போல்‌ முழங்க 

மாடு உயர்ந்து ஓமப்‌ புகை கமழும்‌ தண்‌ திருவல்லவாழ்‌ 
நீடு உறைகின்ற பிரான்‌ கழல்‌ காண்டும்கொல்‌ நிச்சலுமே? 


3315 நிச்சலும்‌ தோழிமீர்காள்‌ எம்மை நீர்‌ நலிந்து என்‌ செய்தீரோ? 
பச்சிலை நீள்‌ கமுகும்‌ பலவும்‌ தெங்கும்‌ வாழைகளும்‌ 

மச்சு அணி மாடங்கள்‌ மீது அணவும்‌ தண்‌ திருவல்லவாழ்‌ 

நச்சு அரவின்‌ அணைமேல்‌ நம்பிரானது நல்‌ நலமே 


3316 நல்‌ நலத்‌ தோழிமீர்காள்‌ நல்ல அந்தணர்‌ வேள்விப்‌ புகை 
மைந்‌ நலம்‌ கொண்டு உயர்‌ விண்‌ மறைக்கும்‌ தண்‌ திருவல்லவாழ்‌ 
கன்னல்‌ அம்‌ கட்டி தன்னை கனியை இன்‌ அமுதம்‌ தன்னை 


என்‌ நலம்‌ கொள்‌ சுடரை என்றுகொல்‌ கண்கள்‌ காண்பதுவே? 


3317 காண்பது எஞ்ஞான்றுகொலோ வினையேன்‌ கனிவாய்‌ மடவீர்‌ 
பாண்‌ குரல்‌ வண்டினொடு பசுந்‌ தென்றலும்‌ ஆகி எங்கும்‌ 
சேண்‌ சினை ஓங்கு மரச்‌ செழுங்‌ கானல்‌ திருவல்லவாழ்‌ 


மாண்‌ குறள்‌ கோலப்‌ பிரான்‌ மலர்த்‌ தாமரைப்‌ பாதங்களே? 


(11) 


(1) 


(2) 


(3) 


(4) 


(5) 


(6) 

3318 பாதங்கள்மேல்‌ அணி பூந்‌ தொழக்‌ கூடுங்கொல்‌ பாவை நல்லீர்‌ 
ஓத நெடுந்‌ தடத்துள்‌ உயர்‌ தாமரை செங்கழுநீர்‌ 

மாதர்கள்‌ வாள்‌ முகமும்‌ கண்ணும்‌ ஏந்தும்‌ திருவல்லவாழ்‌ 

நாதன்‌ இஞ்‌ ஞாலம்‌ உண்ட நம்‌ பிரான்‌ தன்னை நாள்தொறுமே? 


3319 நாள்தொறும்‌ வீடு இன்றியே தொழக்‌ கூடுங்கொல்‌ நல்‌ நுதலீர்‌ 
ஆடு உறு தீங்‌ கரும்பும்‌ விளை செந்நெலும்‌ ஆகி எங்கும்‌ 

மாடு உறு பூந்‌ தடம்‌ சேர்‌ வயல்‌ சூழ்‌ தண்‌ திருவல்லவாழ்‌ 

நீடு உறைகின்ற பிரான்‌ நிலம்‌ தாவிய நீள்‌ கழலே? 


3320 கழல்‌ வளை பூரிப்ப யாம்‌ கண்டு கைதொழக்‌ கூடுங்கொலோ 
குழல்‌ என்ன யாழும்‌ என்ன குளிர்‌ சோலையுள்‌ தேன்‌ அருந்தி 
மழலை வரி வண்டுகள்‌ இசை பாடும்‌ திருவல்லவாழ்‌ 

சுழலின்‌ மலி சக்கரப்‌ பெருமானது தொல்‌ அருளே? 


3321 தொல்‌ அருள்‌ நல்‌ வினையால்‌ சொலக்‌ கூடுங்கொல்‌ தோழிமீர்காள்‌ 
தொல்‌ அருள்‌ மண்ணும்‌ விண்ணும்‌ தொழ நின்ற திருநகரம்‌ 

நல்‌ அருள்‌ ஆயிரவர்‌ நலன்‌ ஏந்தும்‌ திருவல்லவாழ்‌ 

நல்‌ அருள்‌ நம்‌ பெருமான்‌ நாராயணன்‌ நாமங்களே? 


3322 நாமங்கள்‌ ஆயிரம்‌ உடைய நம்‌ பெருமான்‌ அடிமேல்‌ 
சேமம்‌ கொள்‌ தென்‌ குருகூர்ச்‌ சடகோபன்‌ தெரிந்து உரைத்த 
நாமங்கள்‌ ஆயிரத்துள்‌ இவை பத்தும்‌ திருவல்லவாழ்‌ 

சேமம்‌ கொள்‌ தென்‌ நகர்மேல்‌ செப்புவார்‌ சிறந்தார்‌ பிறந்தே 


ஆழ்வார்‌ தாம்‌ சேர்ந்து அனுபவிக்கும்‌ நிலையைச்‌ செய்‌ என எம்பெருமானை 
வேண்டுதல்‌ 


3323 பிறந்த ஆறும்‌ வளர்ந்த ஆறும்‌ பெரிய பாரதம்‌ 
கைசெய்து ஐவர்க்குத்‌ 

திறங்கள்‌ காட்டியிட்டுச்‌ செய்து போன மாயங்களும்‌ 

நிறம்‌ தன்‌ ஊடு புக்கு எனது ஆவியை நின்று நின்று 
உருக்கி உண்கின்ற இச்‌ 

சிறந்த வான்‌ சுடரே உன்னை என்றுகொல்‌ சேர்வதுவே? 


(7) 


(8) 


(9) 


(10) 


(11) 


(1) 

3324 வதுவை வார்த்தையுள்‌ ஏறு பாய்ந்ததும்‌ மாய மாவினை 
வாய்‌ பிளந்ததும்‌ 

மதுவை வார்‌ குழலார்‌ குரவை பிணைந்த குழகும்‌ 

அது இது உது என்னலாவன அல்ல என்னை உன்‌ 
செய்கை நைவிக்கும்‌ 


முது வைய முதல்வா உன்னை என்று தலைப்பெய்வனே? 


3325 பெய்யும்‌ பூங்‌ குழல்‌ பேய்‌ முலை உண்ட பிள்ளைத்‌ தேற்றமும்‌ 


பேர்ந்து ஓர்‌ சாடு இறச்‌ 

செய்ய பாதம்‌ ஒன்றால்‌ செய்த நின்‌ சிறுச்‌ சேவகமும்‌ 

நெய்‌ உண்‌ வார்த்தையுள்‌ அன்னை கோல்‌ கொள்ள நீ உன்‌ 
தாமரைக்‌ கண்கள்‌ நீர்‌ மல்க 


பையவே நிலையும்‌ வந்து என்‌ நெஞ்சை உருக்குங்களே 


3326 கள்ள வேடத்தைக்‌ கொண்டு போய்‌ புரம்‌ புக்க ஆறும்‌ 


கலந்து அசுரரை 
உள்ளம்‌ பேதம்‌ செய்திட்டு உயிர்‌ உண்ட உபாயங்களும்‌ 


வெள்ள நீர்ச்‌ சடையானும்‌ நின்னிடை வேறு அலாமை 
விளங்க நின்றதும்‌ 


உள்ளம்‌ உள்‌ குடைந்து என்‌ உயிரை உருக்கி உண்ணுமே 


3327 உண்ண வானவர்‌ கோனுக்கு ஆயர்‌ ஒருப்படுத்த 
அடிசில்‌ உண்டதும்‌ 

வண்ண மால்‌ வரையை எடுத்து மழை காத்தலும்‌ 

மண்ணை முன்‌ படைத்து உண்டு உமிழ்ந்து கடந்து இடந்து 
மணந்த மாயங்கள்‌ 


எண்ணும்தோறும்‌ என்‌ நெஞ்சு எரிவாய்‌ மெழுகு ஒக்கும்‌ நின்றே 


3328 நின்ற ஆறும்‌ இருந்த ஆறும்‌ கிடந்த ஆறும்‌ 
நினைப்பு அரியன 
ஒன்று அலா உருவு ஆய்‌ அருவு ஆய நின்‌ மாயங்கள்‌ 


நின்று நின்று நினைக்கின்றேன்‌ உன்னை எங்ஙனம்‌ 
நினைகிற்பன்‌? பாவியேற்கு 


ஒன்று நன்கு உரையாய்‌ உலகம்‌ உண்ட ஒண்‌ சுடரே 


3329 ஒண்‌ சுடரோடு இருளுமாய்‌ நின்ற ஆறும்‌ உண்மையோடு 
இன்மையாய்‌ வந்து என்‌ 
கண்‌ கொளாவகை நீ கரந்து என்னைச்‌ செய்கின்றன 


(2) 


(5) 


எண்‌ கொள்‌ சிந்தையுள்‌ நைகின்றேன்‌ என்‌ கரிய 
மாணிக்கமே என்‌ கண்கட்குத்‌ 


திண்‌ கொள்ள ஒரு நாள்‌ அருளாய்‌ உன்‌ திரு உருவே (7) 


3330 திரு உருவு கிடந்த ஆறும்‌ கொப்பூழ்ச்‌ 
செந்தாமரைமேல்‌ திசைமுகன்‌ 
கருவுள்‌ வீற்றிருந்து படைத்திட்ட கருமங்களும்‌ 
பொரு இல்‌ உன்‌ தனி நாயகம்‌ அவை கேட்கும்தோறும்‌ 
என்‌ நெஞ்சம்‌ நின்று நெக்கு 
அருவி சோரும்‌ கண்ணீர்‌ என்‌ செய்கேன்‌ அடியேனே? (8) 


3331 அடியை மூன்றை இரந்த ஆறும்‌ அங்கே நின்று ஆழ்‌ கடலும்‌ 
மண்ணும்‌ விண்ணும்‌ 

முடிய ஈர்‌ அடியால்‌ முடித்துக்கொண்ட முக்கியமும்‌ 

நொடியுமாறு அவை கேட்கும்தோறும்‌ என்‌ நெஞ்சம்‌ 
நின்‌ தனக்கே கரைந்து உகும்‌ 


கொடிய வல்வினையேன்‌ உன்னை என்றுகொல்‌ கூடுவதே? (9) 


3332 கூடி நீரைக்‌ கடைந்த ஆறும்‌ அமுதம்‌ தேவர்‌ 
உண்ண அசுரரை 

வீடும்‌ வண்ணங்களே செய்து போன வித்தகமும்‌ 

ஊடு புக்கு எனது ஆவியை உருக்கி 
உண்டிடுகின்ற நின்‌ தன்னை 


நாடும்‌ வண்ணம்‌ சொல்லாய்‌ நச்சு நாகு அணையானே (10) 


3333 நாகு அணைமிசை நம்‌ பிரான்‌ சரணே சரண்‌ 
நமக்கு என்று நாள்தொறும்‌ 
ஏக சிந்தையனாய்க்‌ குருகூர்ச்‌ 
சடகோபன்‌ மாறன்‌ 
ஆக நூற்ற அந்தாதி ஆயிரத்துள்‌ 
இவையும்‌ ஓர்‌ பத்தும்‌ வல்லார்‌ 
மாக வைகுந்தத்து 
மகிழ்வு எய்துவர்‌ வைகலுமே (11) 

திருவண்வண்டூர்ப்‌ பெருமானிடம்‌ தலைவி பறவைகளைத்‌ தூதுவிடல்‌ 
(திருவண்வண்டூர்‌) 


3334 வைகல்‌ பூங்‌ கழிவாய்‌ வந்து மேயும்‌ குருகினங்காள்‌ 
செய்‌ கொள்‌ செந்நெல்‌ உயர்‌ திருவண்வண்டூர்‌ உறையும்‌ 
கை கொள்‌ சக்கரத்து என்‌ கனிவாய்ப்‌ பெருமானைக்‌ கண்டு 


கைகள்‌ கூப்பி சொல்லீர்‌ வினையாட்டியேன்‌ காதன்மையே 


3335 காதல்‌ மென்‌ பெடையோடு உடன்‌ மேயும்‌ கரு நாராய்‌ 
வேத வேள்வி ஒலி முழங்கும்‌ தண்‌ திருவண்வண்டூர்‌ 


நாதன்‌ ஞாலம்‌ எல்லாம்‌ உண்ட நம்‌ பெருமானைக்‌ கண்டு 


பாதம்‌ கைதொழுது பணியீர்‌ அடியேன்‌ திறமே 


3336 திறங்கள்‌ ஆகி எங்கும்‌ செய்கள்‌ ஊடு உழல்‌ புள்ளினங்காள்‌ 
சிறந்த செல்வம்‌ மல்கு திருவண்வண்டூர்‌ உறையும்‌ 
கறங்கு சக்கரக்‌ கைக்‌ கனிவாய்ப்‌ பெருமானைக்‌ கண்டு 


இறங்கி நீர்‌ தொழுது பணியீர்‌ அடியேன்‌ இடரே 


3337 இடர்‌ இல்‌ போகம்‌ மூழ்கி இணைந்து ஆடும்‌ மட அன்னங்காள்‌ 
விடல்‌ இல்‌ வேத ஒலி முழங்கும்‌ தண்‌ திருவண்வண்டூர்‌ 
கடலின்‌ மேனிப்பிரான்‌ கண்ணனை நெடுமாலைக்‌ கண்டு 


உடலம்‌ நைந்து ஒருத்தி உருகும்‌ என்று உணர்த்துமினே 


3338 உணர்த்தல்‌ ஊடல்‌ உணர்ந்து உடன்‌ மேயும்‌ மட அன்னங்காள்‌ 
திணர்த்த வண்டல்கள்மேல்‌ சங்கு சேரும்‌ திருவண்வண்டூர்‌ 

புணர்த்த பூந்‌ தண்‌ துழாய்‌ முடி நம்‌ பெருமானைக்‌ கண்டு 

புணர்த்த கையினராய்‌ அடியேனுக்கும்‌ போற்றுமினே 


3339 போற்றி யான்‌ இரந்தேன்‌ புன்னைமேல்‌ உறை பூங்‌ குயில்காள்‌ 
சேற்றில்‌ வாளை துள்ளும்‌ திருவண்வண்டூர்‌ உறையும்‌ 

ஆற்றல்‌ ஆழி அங்கை அமரர்‌ பெருமானைக்‌ கண்டு 

மாற்றம்‌ கொண்டருளீர்‌ மையல்‌ தீர்வது ஒருவண்ணமே 


3340 ஒருவண்ணம்‌ சென்று புக்கு எனக்கு ஒன்று உரை ஒண்‌ கிளியே 
செரு ஒண்‌ பூம்‌ பொழில்‌ சூழ்‌ செக்கர்‌ வேலைத்‌ திருவண்வண்டூர்‌ 
௧௬ வண்ணம்‌ செய்ய வாய்‌ செய்ய கண்‌ செய்ய கை செய்ய கால்‌ 


செரு ஒண்‌ சக்கரம்‌ சங்கு அடையாளம்‌ திருந்தக்‌ கண்டே 


(1) 


(2) 


(4) 


(5) 


(6) 


(7) 

3341 திருந்தக்‌ கண்டு எனக்கு ஒன்று உரையாய்‌ ஒண்‌ சிறு பூவாய்‌ 
செருந்தி ஞாழல்‌ மகிழ்‌ புன்னை சூழ்‌ தண்‌ திருவண்வண்டூர்‌ 
பெரும்‌ தண்‌ தாமரைக்கண்‌ பெரு நீள்‌ முடி நால்‌ தடந்தோள்‌ 

கருந்‌ திண்‌ மா முகில்‌ போல்‌ திருமேனி அடிகளையே 


3342 அடிகள்‌ கைதொழுது அலர்மேல்‌ அசையும்‌ அன்னங்காள்‌ 
விடிவை சங்கு ஒலிக்கும்‌ திருவண்வண்டூர்‌ உறையும்‌ 
கடிய மாயன்‌ தன்னை கண்ணனை நெடுமாலைக்‌ கண்டு 


கொடிய வல்வினையேன்‌ திறம்‌ கூறுமின்‌ வேறுகொண்டே 


3343 வேறுகொண்டு உம்மை யான்‌ இரந்தேன்‌ வெறி வண்டினங்காள்‌ 
தேறு நீர்ப்‌ பம்பை வடபாலைத்‌ திருவண்வண்டூர்‌ 
மாறு இல்‌ போர்‌ அரக்கன்‌ மதிள்‌ நீறு எழச்‌ செற்று உகந்த 


ஏறு சேவகனார்க்கு என்னையும்‌ உளள்‌ என்மின்களே 


3344 மின்‌ கொள்‌ சேர்‌ புரிநூல்‌ குறள்‌ ஆய்‌ அகல்‌ ஞாலம்‌ கொண்ட 
வன்‌ கள்வன்‌ அடிமேல்‌ குருகூர்ச்‌ சடகோபன்‌ சொன்ன 

பண்‌ கொள்‌ ஆயிரத்துள்‌ இவை பத்தும்‌ திருவண்வண்டூர்க்கு 
இன்கொள்‌ பாடல்‌ வல்லார்‌ மதனர்‌ மின்னிடை யவர்க்கே 


தலைவன்‌ காலம்‌ தாழ்த்து வரக்கண்ட தலைவி ஊடல்கொண்டு உரைத்தல்‌ 


3345 மின்‌ இடை மடவார்கள்‌ நின்‌ அருள்‌ சூடுவார்‌ முன்பு 
நான்‌ அது அஞ்சுவன்‌ 

மன்‌ உடை இலங்கை அரண்‌ காய்ந்த மாயவனே 

உன்னுடைய சுண்டாயம்‌ நான்‌ அறிவன்‌ இனி 


அதுகொண்டு செய்வது என்‌? 
என்னுடைய பந்தும்‌ கழலும்‌ தந்து போகு நம்பீ 


3346 போகு நம்பீ உன்‌ தாமரைபுரை கண்‌ இணையும்‌ 
செவ்வாய்‌ முறுவலும்‌ 
ஆகுலங்கள்‌ செய்ய அழிதற்கே நோற்றோமே யாம்‌ 
தோகை மா மயிலார்கள்‌ நின்‌ அருள்‌ சூடுவார்‌ 
செவி ஓசை வைத்து எழ 
ஆகள்‌ போகவிட்டு குழல்‌ ஊது போயிருந்தே 


(8) 


(9) 


(10) 


(11) 

3347 போயிருந்து நின்‌ புள்ளுவம்‌ அறியாதவர்க்கு உரை 
நம்பீ நின்‌ செய்ய 

வாய்‌ இருங்‌ கனியும்‌ கண்களும்‌ விபரீதம்‌ இந்‌ நாள்‌ 

வேய்‌ இரும்‌ தடம்‌ தோளினார்‌ இத்‌ திருவருள்‌ 
பெறுவார்‌ எவர்கொல்‌ 


மா இரும்‌ கடலைக்‌ கடைந்த பெருமானாலே? 


3348 ஆலின்‌ நீள்‌ இலை ஏழ்‌ உலகும்‌ உண்டு அன்று நீ 
கிடந்தாய்‌ உன்‌ மாயங்கள்‌ 

மேலை வானவரும்‌ அறியார்‌ இனி எம்‌ பரமே? 

வேலின்‌ நேர்‌ தடம்‌ கண்ணினார்‌ விளையாடு 
சூழலைச்‌ சூழவே நின்று 

காலி மேய்க்க வல்லாய்‌ எம்மை நீ கழறேலே 


3349 கழறேல்‌ நம்பீ உன்‌ கைதவம்‌ மண்ணும்‌ விண்ணும்‌ 
நன்கு அறியும்‌ திண்‌ சக்கர 
நிழறு தொல்‌ படையாய்‌ உனக்கு ஒன்று உணர்த்துவன்‌ நான்‌ 
மழறு தேன்‌ மொழியார்கள்‌ நின்‌ அருள்‌ சூடுவார்‌ 
மனம்‌ வாடி நிற்க எம்‌ 


குழறு பூவையொடும்‌ கிளியோடும்‌ குழகேலே 


3350 குழகி எங்கள்‌ குழமணன்கொண்டு கோயின்மை செய்து 
கன்மம்‌ ஒன்று இல்லை 
பழகி யாம்‌ இருப்போம்‌ பரமே இத்‌ திரு அருள்கள்‌? 
அழகியார்‌ இவ்‌ உலகம்‌ மூன்றுக்கும்‌ தேவிமை 
ஈதகுவார்‌ பலர்‌ உளர்‌ 


கழகம்‌ ஏறேல்‌ நம்பீ உனக்கும்‌ இளைதே கன்மமே 


3351 கன்மம்‌ அன்று எங்கள்‌ கையில்‌ பாவை பறிப்பது 
கடல்‌ ஞாலம்‌ உண்டிட்ட 

நின்மலா நெடியாய்‌ உனக்கேலும்‌ பிழை பிழையே 

வன்மமே சொல்லி எம்மை நீ விளையாடுதி அது 
கேட்கில்‌ என்‌ ஐம்மார்‌ 


தன்ம பாவம்‌ என்னார்‌ ஒரு நான்று தடி பிணக்கே 


3352 பிணக்கி யாவையும்‌ யாவரும்‌ பிழையாமல்‌ பேதித்தும்‌ 


(4) 


(5) 


(7) 

பேதியாதது ஓர்‌ 
கணக்கு இல்‌ கீர்த்தி வெள்ளக்‌ கதிர்‌ ஞான மூர்த்தியினாய்‌ 
இணக்கி எம்மை எம்‌ தோழிமார்‌ விளையாடப்‌ போதுமின்‌ 
என்னப்‌ போந்தோமை 


உணக்கி நீ வளைத்தால்‌ என்‌ சொல்லார்‌ உகவாதவரே? 


3353 உகவையால்‌ நெஞ்சம்‌ உள்‌ உருகி உன்‌ தாமரைத்‌ 
தடம்‌ கண்‌ விழிகளின்‌ 
அக வலைப்‌ படுப்பான்‌ அழித்தாய்‌ உன்‌ திருவடியால்‌ 
தகவு செய்திலை எங்கள்‌ சிற்றிலும்‌ யாம்‌ அடு 
சிறு சோறும்‌ கண்டு நின்‌ 
முக ஒளி திகழ முறுவல்‌ செய்து நின்றிலையே 


3354 நின்று இலங்கு முடியினாய்‌ இருபத்தோர்‌ கால்‌ 
அரசு களைகட்ட 

வென்றி நீள்‌ மழுவா வியன்‌ ஞாலம்‌ முன்‌ படைத்தாய்‌ 

இன்று இவ்‌ ஆயர்‌ குலத்தை வீடு உய்யத்‌ தோன்றிய 
கருமாணிக்கச்‌ சுடர்‌ 


நின்தன்னால்‌ நலிவே படுவோம்‌ என்றும்‌ ஆய்ச்சியோமே 


3355 ஆய்ச்சி ஆகிய அன்னையால்‌ அன்று வெண்ணெய்‌ 
வார்த்தையுள்‌ சீற்ற முண்டு அழு 
கூத்த அப்பன்‌ தன்னை குருகூர்ச்‌ சடகோபன்‌ 


ஏத்திய தமிழ்‌ மாலை ஆயிரத்துள்‌ இவையும்‌ ஓர்‌ பத்து 
இசை யொடும்‌ 


நாத்தன்னால்‌ நவில உரைப்பார்க்கு இல்லை நல்குரவே 


தம்மை வசீகரித்தவன்‌ ஸர்வேரீவரன்‌ என்று அருளிச்‌ செய்தல்‌ (திருவிண்ணகர்‌) 


3356 நல்குரவும்‌ செல்வும்‌ நரகும்‌ சுவர்க்கமும்‌ ஆய்‌ 
வெல்பகையும்‌ நட்பும்‌ விடமும்‌ அமுதமும்‌ ஆய்‌ 
பல்வகையும்‌ பரந்த பெருமான்‌ என்னை ஆள்வானை 


செல்வம்‌ மல்கு குடித்‌ திருவிண்ணகர்க்‌ கண்டேனே 


3357 கண்ட இன்பம்‌ துன்பம்‌ கலக்கங்களும்‌ தேற்றமும்‌ ஆய்‌ 


தண்டமும்‌ தண்மையும்‌ தழலும்‌ நிழலும்‌ ஆய்‌ 


கண்டுகோடற்கு அரிய பெருமான்‌ என்னை ஆள்வான்‌ ஊர்‌ 

தெண்‌ திரைப்‌ புனல்‌ சூழ்‌ திருவிண்ணகர்‌ நல்‌ நகரே 


3358 நகரமும்‌ நாடுகளும்‌ ஞானமும்‌ மூடமும்‌ ஆய்‌ 
நிகர்‌ இல்‌ சூழ்‌ சுடர்‌ ஆய்‌ இருள்‌ ஆய்‌ நிலன்‌ ஆய்‌ விசும்பு ஆய்‌ 
சிகர மாடங்கள்‌ சூழ்‌ திருவிண்ணகர்‌ சேர்ந்த பிரான்‌ 


புகர்‌ கொள்‌ கீர்த்தி அல்லால்‌ இல்லை யாவர்க்கும்‌ புண்ணியமே 


3359 புண்ணியம்‌ பாவம்‌ புணர்ச்சி பிரிவு என்று இவை ஆய்‌ 
எண்ணம்‌ ஆய்‌ மறப்பு ஆய்‌ உண்மை ஆய்‌ இன்மை ஆய்‌ அல்லன்‌ ஆய்‌ 
திண்ண மாடங்கள்‌ சூழ்‌ திருவிண்ணகர்‌ சேர்ந்த பிரான்‌ 


கண்ணன்‌ இன்‌ அருளே கண்டுகொள்மின்கள்‌ கைதவமே? 


3360 கைதவம்‌ செம்மை கருமை வெளுமையும்‌ ஆய்‌ 
மெய்‌ பொய்‌ இளமை முதுமை புதுமை பழமையும்‌ ஆய்‌ 
செய்த திண்‌ மதிள்‌ சூழ்‌ திருவிண்ணகர்‌ சேர்ந்த பிரான்‌ 
பெய்த காவு கண்டீர்‌ பெரும்‌ தேவு உடை மூவுலகே 


3361 மூவுலகங்களும்‌ ஆய்‌ அல்லன்‌ ஆய்‌ உகப்பு ஆய்‌ முனிவு ஆய்‌ 


பூவில்‌ வாழ்‌ மகள்‌ ஆய்‌ தவ்வை ஆய்‌ புகழ்‌ ஆய்‌ பழி ஆய்‌ 
தேவர்‌ மேவித்‌ தொழும்‌ திருவிண்ணகர்‌ சேர்ந்த பிரான்‌ 


பாவியேன்‌ மனத்தே உறைகின்ற பரஞ்சுடரே 


3362 பரம்‌ சுடர்‌ உடம்பு ஆய்‌ அழுக்குப்‌ பதித்த உடம்பு ஆய்‌ 
கரந்தும்‌ தோன்றியும்‌ நின்றும்‌ கைதவங்கள்‌ செய்தும்‌ விண்ணோர்‌ 


சிரங்களால்‌ வணங்கும்‌ திருவிண்ணகர்‌ சேர்ந்த பிரான்‌ 


வரம்‌ கொள்‌ பாதம்‌ அல்லால்‌ இல்லை யாவர்க்கும்‌ வன்‌ சரணே 


3363 வன்‌ சரண்‌ சுரர்க்கு ஆய்‌ அசுரர்க்கு வெம்‌ கூற்றமும்‌ ஆய்‌ 
தன்‌ சரண்‌ நிழற்கீழ்‌ உலகம்‌ வைத்தும்‌ வையாதும்‌ 
தென்‌ சரண்‌ திசைக்குத்‌ திருவிண்ணகர்‌ சேர்ந்த பிரான்‌ 


என்‌ சரண்‌ என்‌ கண்ணன்‌ என்னை ஆளுடை என்‌ அப்பனே 


3364 என்‌ அப்பன்‌ எனக்கு ஆய்‌ இகுள்‌ ஆய்‌ என்னைப்‌ பெற்றவள்‌ ஆய்‌ 
பொன்‌ அப்பன்‌ மணி அப்பன்‌ முத்து அப்பன்‌ அன்‌ அப்பனும்‌ ஆய்‌ 
மின்னப்‌ பொன்‌ மதிள்‌ சூழ்‌ திருவிண்ணகர்‌ சேர்ந்த அப்பன்‌ 

தன்‌ ஒப்பார்‌ இல்‌ அப்பன்‌ தந்தனன்‌ தன தாள்‌ நிழலே 


(2) 


(3) 


(4) 


(7) 


(8) 


(9) 


103 


3365 நிழல்‌ வெய்யில்‌ சிறுமை பெருமை குறுமை நெடுமையும்‌ ஆய்‌ 
சுழல்வன நிற்பன மற்றும்‌ ஆய்‌ அவை அல்லனும்‌ ஆய்‌ 
மழலை வாய்‌ வண்டு வாழ்‌ திருவிண்ணகர்‌ மன்னு பிரான்‌ 


கழல்கள்‌ அன்றி மற்றோர்‌ களைகண்‌ இலம்‌ காண்மின்களே 


3366 காண்மின்கள்‌ உலகீர்‌ என்று கண்முகப்பே நிமிர்ந்த 
தாள்‌ இணையன்‌ தன்னைக்‌ குருகூர்ச்‌ சடகோபன்‌ சொன்ன 
ஆணை ஆயிரத்துத்‌ திருவிண்ணகர்ப்‌ பத்தும்‌ வல்லார்‌ 
கோணை இன்றி விண்ணோர்க்கு என்றும்‌ ஆவர்‌ குரவர்களே 


கண்ணனது அவதாரச்‌ செயல்களைப்‌ பேசப்‌ பெற்றமைக்குக்‌ களித்தல்‌ 


3367 குரவை ஆய்ச்சியரோடு கோத்ததும்‌ 
குன்றம்‌ ஒன்று ஏந்தியதும்‌ 

உரவு நீர்ப்‌ பொய்கை நாகம்‌ காய்ந்ததும்‌ 
உட்பட மற்றும்‌ பல 

அரவில்‌ பள்ளிப்‌ பிரான்‌ தன்‌ மாய 
வினைகளையே அலற்றி 

இரவும்‌ நன்‌ பகலும்‌ தவிர்கிலன்‌ 


என்ன குறை எனக்கே? 


3368 கேயத்‌ தீம்‌ குழல்‌ ஊதிற்றும்‌ நிரை மேய்த்ததும்‌ 
கெண்டை ஒண்‌ கண்‌ 
வாசப்‌ பூங்‌ குழல்‌ பின்னை தோள்கள்‌ 
மணந்ததும்‌ மற்றும்‌ பல 
மாயக்‌ கோலப்‌ பிரான்‌ தன்‌ செய்கை 
நினைந்து மனம்‌ குழைந்து 
நேயத்தோடு கழிந்த போது எனக்கு 
எவ்‌ உலகம்‌ நிகரே? 


3369 நிகர்‌ இல்‌ மல்லரைச்‌ செற்றதும்‌ நிரை மேய்த்ததும்‌ 
நீள்‌ நெடும்‌ கைச்‌ 

சிகர மா களிறு அட்டதும்‌ இவை 
போல்வனவும்‌ பிறவும்‌ 

புகர்கொள்‌ சோதிப்‌ பிரான்‌ தன்‌ செய்கை 
நினைந்து புலம்பி என்றும்‌ 

நுகர வைகல்‌ வைகப்பெற்றேன்‌ எனக்கு 


என்‌ இனி நோவதுவே? 


3370 நோவ ஆய்ச்சி உரலோடு ஆர்க்க இரங்கிற்றும்‌ 
வஞ்சப்‌ பெண்ணைச்‌ 

சாவப்‌ பால்‌ உண்டதும்‌ ஊர்‌ சகடம்‌ 
இறச்‌ சாடியதும்‌ 

தேவக்‌ கோலப்‌ பிரான்‌ தன்‌ செய்கை 
நினைந்து மனம்‌ குழைந்து 

மேவக்‌ காலங்கள்‌ கூடினேன்‌ எனக்கு 


என்‌ இனி வேண்டுவதே? 


3371 வேண்டித்‌ தேவர்‌ இரக்க வந்து பிறந்ததும்‌ 
வீங்கு இருள்வாய்‌ 

பூண்டு அன்று அன்னைப்‌ புலம்ப போய்‌ அங்கு ஓர்‌ 
ஆய்க்குலம்‌ புக்கதும்‌ 

காண்டல்‌ இன்றி வளர்ந்து கஞ்சனைத்‌ துஞ்ச 
வஞ்சம்‌ செய்ததும்‌ 

ஈண்டு நான்‌ அலற்றப்பெற்றேன்‌ எனக்கு 


என்ன இகல்‌ உளதே? 


3372 இகல்‌ கொள்‌ புள்ளைப்‌ பிளந்ததும்‌ இமில்‌ 
ஏறுகள்‌ செற்றதுவும்‌ 

உயர்‌ கொள்‌ சோலைக்‌ குருந்து ஒசித்ததும்‌ 
உட்பட மற்றும்‌ பல 

அகல்‌ கொள்‌ வையம்‌ அளந்த மாயன்‌ என்‌ 
அப்பன்‌ தன்‌ மாயங்களே 

பகல்‌ இராப்‌ பரவப்‌ பெற்றேன்‌ எனக்கு 


என்ன மனப்‌ பரிப்பே? 


3373 மனப்‌ பரிப்போடு அழுக்கு மானிட 
சாதியில்‌ தான்பிறந்து 

தனக்கு வேண்டு உருக்கொண்டு தான்‌ தன 
சீற்றத்தினை முடிக்கும்‌ 

புனத்‌ துழாய்‌ முடி மாலை மார்பன்‌ என்‌ 
அப்பன்‌ தன்‌ மாயங்களே 

நினைக்கும்‌ நெஞ்சு உடையேன்‌ எனக்கு 


இனி யார்‌ நிகர்‌ நீள்‌ நிலத்தே? 


(3) 


(4) 


(7) 

3374 நீள்‌ நிலத்தொடு வான்‌ வியப்ப நிறை பெரும்‌ 
போர்கள்‌ செய்து 

வாணன்‌ ஆயிரம்‌ தோள்‌ துணித்ததும்‌ 
உட்பட மற்றும்‌ பல 

மாணி ஆய்‌ நிலம்‌ கொண்ட மாயன்‌ என்‌ 
அப்பன்‌ தன்‌ மாயங்களே 

காணும்‌ நெஞ்சு உடையேன்‌ எனக்கு 


இனி என்ன கலக்கம்‌ உண்டே? 


3375 கலக்க ஏழ்‌ கடல்‌ ஏழ்‌ மலை உலகு ஏழும்‌ 
கழியக்‌ கடாய்‌ 
உலக்கத்‌ தேர்கொடு சென்ற மாயமும்‌ 
உட்பட மற்றும்‌ பல 
வலக்கை ஆழி இடக்கைச்‌ சங்கம்‌ 
இவை உடை மால்வண்ணனை 
மலக்கும்‌ நா உடையேற்கு மாறு உளதோ 
இம்‌ மண்ணின்‌ மிசையே? 


3376 மண்மிசைப்‌ பெரும்‌ பாரம்‌ நீங்க ஓர்‌ 
பாரத மா பெரும்‌ போர்‌ 

பண்ணி மாயங்கள்‌ செய்து சேனையைப்‌ பாழ்பட 
நூற்றிட்டுப்‌ போய்‌ 

விண்மிசைத்‌ தன தாமமே புக மேவிய 
சோதி தன்‌ தாள்‌ 

நண்ணி நான்‌ வணங்கப்பெற்றேன்‌ எனக்கு 


ஆர்‌ பிறர்‌ நாயகரே? 


3377 நாயகன்‌ முழு ஏழ்‌ உலகுக்கும்‌ 
ஆய்‌ முழு ஏழ்‌ உலகும்‌ தன்‌ 
வாயகம்‌ புக வைத்து உமிழ்ந்து 
அவை ஆய்‌ அவை அல்லனும்‌ ஆம்‌ 


கேசவன்‌ அடி இணைமிசைக்‌ 


குருகூர்ச்‌ சடகோபன்‌ சொன்ன 
தூய ஆயிரத்து இப்‌ பத்தால்‌ 
பத்தர்‌ ஆவர்‌ துவள்‌ இன்றியே 


(10) 


(11) 

தோழி தாய்மாரை நோக்கிக்‌ கூறுதல்‌ (தொலைவில்லிமங்கலம்‌) 


3378 துவள்‌ இல்‌ மா மணி மாடம்‌ ஓங்கு 
தொலைவில்லிமங்கலம்‌ தொழும்‌ 

இவளை நீர்‌ இனி அன்னைமீர்‌ உமக்கு 
ஆசை இல்லை விடுமினோ 

தவள ஒண்‌ சங்கு சக்கரம்‌ என்றும்‌ 
தாமரைத்‌ தடம்‌ கண்‌ என்றும்‌ 

குவளை ஒண்‌ மலர்க்‌ கண்கள்‌ நீர்‌ மல்க 


நின்று நின்று குமுறுமே (1) 


3379 குமுறும்‌ ஓசை விழவு ஒலித்‌ 
தொலைவில்லிமங்கலம்‌ கொண்டுபுக்கு 
அமுத மென்‌ மொழியாளை நீர்‌ உமக்கு 
ஆசை இன்றி அகற்றினீர்‌ 
திமிர்‌ கொண்டால்‌ ஒத்து நிற்கும்‌ மற்று இவள்‌ 
தேவ தேவபிரான்‌ என்றே 
நிமியும்‌ வாயொடு கண்கள்‌ நீர்‌ மல்க 
நெக்கு ஒசிந்து கரையுமே (2) 


3380 கரை கொள்‌ பைம்‌ பொழில்‌ தண்‌ பணைத்‌ 
தொலைவில்லிமங்கலம்‌ கொண்டுபுக்கு 
உரை கொள்‌ இன்‌ மொழியாளை நீர்‌ உமக்கு 
ஆசை இன்றி அகற்றினீர்‌ 
திரை கொள்‌ பெளவத்துச்‌ சேர்ந்ததும்‌ 
திசை ஞாலம்‌ தாவி அளந்ததும்‌ 
நிரைகள்‌ மேய்த்ததுமே பிதற்றி 
நெடும்‌ கண்‌ நீர்‌ மல்க நிற்குமே (3) 


3381 நிற்கும்‌ நால்மறைவாணர்‌ வாழ்‌ 
தொலைவில்லிமங்கலம்‌ கண்டபின்‌ 
அற்கம்‌ ஒன்றும்‌ அற உறாள்‌ மலிந்தாள்‌ 
கண்டீர்‌ இவள்‌ அன்னைமீர்‌ 
கற்கும்‌ கல்வி எல்லாம்‌ கருங்‌ கடல்‌ 
வண்ணன்‌ கண்ண பிரான்‌ என்றே 
ஒற்கம்‌ ஒன்றும்‌ இலள்‌ உகந்து உகந்து 
உள்‌ மகிழ்ந்து குழையுமே (4) 


3382 குழையும்‌ வாள்‌ முகத்து ஏழையைத்‌ 


தொலைவில்லிமங்கலம்‌ கொண்டுபுக்கு 
இழை கொள்‌ சோதிச்‌ செந்தாமரைக்‌ கண்‌ 
பிரான்‌ இருந்தமை காட்டினீர்‌ 
மழை பெய்தால்‌ ஒக்கும்‌ கண்ண நீரினொடு 
அன்று தொட்டும்‌ மையாந்து இவள்‌ 
நுழையும்‌ சிந்தையள்‌ அன்னைமீர்‌ தொழும்‌ 
அத்‌ திசை உற்று நோக்கியே 


3383 நோக்கும்‌ பக்கம்‌ எல்லாம்‌ கரும்பொடு 
செந்நெல்‌ ஓங்கு செந்தாமரை 
வாய்க்கும்‌ தண்‌ பொருநல்‌ வடகரை 
வண்‌ தொலைவில்லிமங்கலம்‌ 
நோக்குமேல்‌ அத்‌ திசை அல்லால்‌ மறு 
நோக்கு இலள்‌ வைகல்‌ நாள்தொறும்‌ 
வாய்க்கொள்‌ வாசகமும்‌ மணிவண்ணன்‌ 


நாமமே இவள்‌ அன்னைமீர்‌! 


3384 அன்னைமீர்‌ அணி மா மயில்‌ சிறுமான்‌ 
இவள்‌ நம்மைக்‌ கைவலிந்து 
என்ன வார்த்தையும்‌ கேட்குறாள்‌ 
தொலைவில்லிமங்கலம்‌ என்று அல்லால்‌ 
முன்னம்‌ நோற்ற விதிகொலோ ? முகில்‌ 
வண்ணன்‌ மாயம்‌ கொலோ? அவன்‌ 
சின்னமும்‌ திருநாமமும்‌ இவள்‌ 
வாயனகள்‌ திருந்தவே 


3385 திருந்து வேதமும்‌ வேள்வியும்‌ 
திரு மா மகளிரும்‌ தாம்‌ மலிந்து 
இருந்து வாழ்‌ பொருநல்‌ வடகரை 
வண்‌ தொலைவில்லிமங்கலம்‌ 
கருந்‌ தடம்‌ கண்ணி கைதொழுத அந்‌ நாள்‌ 
தொடங்கி இந்‌ நாள்தொறும்‌ 
இருந்து இருந்து அரவிந்தலோசன 
என்று என்றே நைந்து இரங்குமே 


3386 இரங்கி நாள்தொறும்‌ வாய்வெரீஇ இவள்‌ 


கண்ண நீர்கள்‌ அலமர 
மரங்களும்‌ இரங்கும்‌ வகை 
மணிவண்ணவோ என்று கூவுமால்‌ 


(7) 


(8) 

துரங்கம்‌ வாய்‌ பிளந்தான்‌ உறை 
தொலைவில்லிமங்கலம்‌ என்று தன்‌ 
கரங்கள்‌ கூப்பித்‌ தொழும்‌ அவ்‌ ஊர்த்‌ 


திருநாமம்‌ கற்றதன்‌ பின்னையே (9) 


3387 பின்னைகொல்‌ நில மா மகள்கொல்‌ 
திருமகள்கொல்‌ பிறந்திட்டாள்‌? 

என்ன மாயம்கொலோ இவள்‌ நெடுமால்‌ 
என்றே நின்று கூவுமால்‌ 

முன்னி வந்து அவன்‌ நின்று இருந்து 
உறையும்‌ தொலைவில்லிமங்கலம்‌ 

சென்னியால்‌ வணங்கும்‌ அவ்‌ ஊர்த்‌ 


திருநாமம்‌ கேட்பது சிந்தையே. (10) 


3388 சிந்தையாலும்‌ சொல்லாலும்‌ 
செய்கையினாலும்‌ தேவ பிரானையே 


தந்‌ைத தாய்‌ என்று அடைந்த 
வண்‌ குருகூரவர்‌ சடகோபன்‌ 


முந்தை ஆயிரத்துள்‌ இவை தொலை 
வில்லிமங்கலத்தைச்‌ சொன்ன 
செந்தமிழ்ப்‌ பத்தும்‌ வல்லார்‌ 
அடிமைசெய்வார்‌ திருமாலுக்கே (11) 


தலைவனது பிரிவால்‌ வருந்தும்‌ தலைமகளைக்‌ குறித்துத்‌ தாய்‌ இரங்குதல்‌ 


3389 மாலுக்கு வையம்‌ அளந்த மணாளற்கு 

நீலக்‌ ௧ரு நிற மேக நியாயற்கு 

கோலச்‌ செந்தாமரைக்‌ கண்ணற்கு என்‌ கொங்கு அலர்‌ 

ஏலக்‌ குழலி இழந்தது சங்கே (1) 


3390 சங்கு வில்‌ வாள்‌ தண்டு சக்கரக்‌ கையற்கு 

செங்கனிவாய்ச்‌ செய்ய தாமரைக்‌ கண்ணற்கு 

கொங்கு அலர்‌ தண்‌ அம்‌ துழாய்‌ முடியானுக்கு என்‌ 

மங்கை இழந்தது மாமை நிறமே (2) 


3391 நிறம்‌ கரியானுக்கு நீடு உலகு உண்ட 
திறம்‌ கிளர்‌ வாய்ச்‌ சிறுக்‌ கள்வன்‌ அவற்கு 


கறங்கிய சக்கரக்‌ கையவனுக்கு என்‌ 


பிறங்கு இரும்‌ கூந்தல்‌ இழந்தது பீடே 


3392 பீடு உடை நான்முகனைப்‌ படைத்தானுக்கு 
மாடு உடை வையம்‌ அளந்த மணாளற்கு 

நாடு உடை மன்னர்க்குத்‌ தூது செல்‌ நம்பிக்கு என்‌ 
பாடு உடை அல்குல்‌ இழந்தது பண்பே 


3393 பண்பு உடை வேதம்‌ பயந்த பரனுக்கு 
மண்‌ புரை வையம்‌ இடந்த வராகற்கு 

தெண்‌ புனல்‌ பள்ளி எம்‌ தேவ பிரானுக்கு என்‌ 
கண்புனை கோதை இழந்தது கற்பே 


3394 கற்பகக்‌ கா அன நல்‌ பல தோளற்கு 
பொன்‌ சுடர்க்‌ குன்று அன்ன பூந்‌ தண்‌ முடியற்கு 
நல்‌ பல தாமரை நாள்‌ மலர்க்‌ கையற்கு என்‌ 


வில்‌ புருவக்கொடி தோற்றது மெய்யே 


3395 மெய்‌ அமர்‌ பல்‌ கலன்‌ நன்கு அணிந்தானுக்கு 
பை அரவின்‌ அணைப்‌ பள்ளியினானுக்கு 
கையொடு கால்‌ செய்ய கண்ண பிரானுக்கு என்‌ 


தையல்‌ இழந்தது தன்னுடைச்‌ சாயே 


3396 சாயக்‌ குருந்தம்‌ ஒசித்த தமியற்கு 
மாயச்‌ சகடம்‌ உதைத்த மணாளற்கு 


பேயைப்‌ பிணம்படப்‌ பால்‌ உண்‌ பிரானுக்கு என்‌ 


வாசக்‌ குழலி இழந்தது மாண்பே 


3397 மாண்பு அமை கோலத்து எம்‌ மாயக்‌ குறளற்கு 
சேண்‌ சுடர்க்‌ குன்று அன்ன செஞ்சுடர்‌ மூர்த்திக்கு 
காண்‌ பெரும்‌ தோற்றத்து எம்‌ காகுத்த நம்பிக்கு என்‌ 
பூண்‌ புனை மென்முலை தோற்றது பொற்பே 


3398 பொற்பு அமை நீள்‌ முடிப்‌ பூந்‌ தண்‌ துழாயற்கு 
மல்‌ பொரு தோள்‌ உடை மாயப்‌ பிரானுக்கு 
நிற்பன பல்‌ உருவாய்‌ நிற்கும்‌ மாயற்கு என்‌ 


(3) 


(4) 


(5) 


(6) 


(7) 


(8) 


(9) 

கற்பு உடையாட்டி இழந்தது கட்டே (10) 


3399 கட்டு எழில்‌ சோலை நல்‌ வேங்கடவாணனைக்‌ 

கட்டு எழில்‌ தென்‌ குருகூர்ச்‌ சடகோபன்‌ சொல்‌ 

கட்டு எழில்‌ ஆயிரத்து இப்‌ பத்தும்‌ வல்லவர்‌ 

கட்டு எழில்‌ வானவர்‌ போகம்‌ உண்பாரே (11) 


தலைவனது நகர்நோக்கிச்‌ சென்ற மகளைக்‌ குறித்துத்‌ தாய்‌ இரங்குதல்‌ 
(திருக்கோளூர்‌) 


3400 உண்ணும்‌ சோறு பருகும்‌ நீர்‌ தின்னும்‌ வெற்றிலையும்‌ எல்லாம்‌ 
கண்ணன்‌ எம்‌ பெருமான்‌ என்று என்றே கண்கள்‌ நீர்‌ மல்கி 
மண்ணினுள்‌ அவன்‌ சீர்‌ வளம்‌ மிக்கவன்‌ ஊர்‌ வினவி 


திண்ணம்‌ என்‌ இளமான்‌ புகும்‌ ஊர்‌ திருக்கோளூரே (1) 


3401 ஊரும்‌ நாடும்‌ உலகமும்‌ தன்னைப்போல்‌ அவனுடைய 

பேரும்‌ தார்களுமே பிதற்ற கற்பு வான்‌ இடறி 

சேரும்‌ நல்‌ வளம்‌ சேர்‌ பழனத்‌ திருக்கோளூர்க்கே 

போரும்‌ கொல்‌ உரையீர்‌ கொடியேன்‌ கொடி பூவைகளே? (2) 


3402 பூவை பைங்கிளிகள்‌ பந்து தூதை பூம்‌ புட்டில்கள்‌ 
யாவையும்‌ திருமால்‌ திருநாமங்களே கூவி எழும்‌ என்‌ 
பாவை போய்‌ இனித்‌ தண்‌ பழனத்‌ திருக்கோளூர்க்கே 


கோவை வாய்‌ துடிப்ப மழைக்கண்ணொடு என்‌ செய்யும்கொலோ? (3) 


3403 கொல்லை என்பர்கொலோ குணம்‌ மிக்கனள்‌ என்பர்கொலோ 

சில்லை வாய்ப்‌ பெண்டுகள்‌ அயல்‌ சேரி உள்ளாரும்‌? எல்லே 

செல்வம்‌ மல்கி அவன்கிடந்த திருக்கோளூர்க்கே 

மேல்‌ இடை நுடங்க இளமான்‌ செல்ல மேவினளே (4) 


3404 மேவி நைந்து நைந்து விளையாடலுறாள்‌ என்‌ சிறுத்‌ 

தேவி போய்‌ இனித்‌ தன்‌ திருமால்‌ திருக்கோளூரில்‌ 

பூ இயல்‌ பொழிலும்‌ தடமும்‌ அவன்‌ கோயிலும்‌ கண்டு 

ஆவி உள்‌ குளிர எங்ஙனே உகக்கும்கொல்‌ இன்றே? (5) 


3405 இன்று எனக்கு உதவாது அகன்ற இளமான்‌ இனிப்‌ போய்‌ 
தென்‌ திசைத்‌ திலதம்‌ அனைய திருக்கோளூர்க்கே 

சென்று தன்‌ திருமால்‌ திருக்கண்ணும்‌ செவ்வாயும்‌ கண்டு 

நின்று நின்று நையும்‌ நெடும்‌ கண்கள்‌ பனி மல்கவே 


3406 மல்கு நீர்க்‌ கண்ணொடு மையல்‌ உற்ற மனத்தினளாய்‌ 
அல்லும்‌ நன்‌ பகலும்‌ நெடுமால்‌ என்று அழைத்து இனிப்‌ போய்‌ 
செல்வம்‌ மல்கி அவன்‌ கிடந்த திருக்கோளுர்க்கே 

ஒல்கி ஒல்கி நடந்து எங்ஙனே புகும்கொல்‌ ஒசிந்தே? 


3407 ஒசிந்த நுண்‌ இடைமேல்‌ கையை வைத்து நொந்து நொந்து 
கசிந்த நெஞ்சினளாய்‌ கண்ண நீர்‌ துளும்பச்‌ செல்லும்கொல்‌ 
ஒசிந்த ஒண்‌ மலராள்‌ கொழுநன்‌ திருக்கோளூர்க்கே 

கசிந்த நெஞ்சினளாய்‌ எம்மை நீத்த எம்‌ காரிகையே? 


3408 காரியம்‌ நல்லனகள்‌ அவை காணில்‌ என்‌ கண்ணனுக்கு என்று 


ஈரியாய்‌ இருப்பாள்‌ இது எல்லாம்‌ கிடக்க இனிப்‌ போய்‌ 
சேரி பல்‌ பழி தூஉய்‌ இரைப்ப திருக்கோளூர்க்கே 
நேரிழை நடந்தாள்‌ எம்மை ஒன்றும்‌ நினைந்திலளே 


3409 நினைக்கிலேன்‌ தெய்வங்காள்‌ நெடும்‌ கண்‌ இளமான்‌ இனிப்‌ போய்‌ 


அனைத்து உலகும்‌ உடைய அரவிந்தலோசனனைத்‌ 
தினைத்தனையும்‌ விடாள்‌ அவன்‌ சேர்‌ திருக்கோளூர்க்கே 


மனைக்கு வான்‌ பழியும்‌ நினையாள்‌ செல்ல வைத்தனளே 


3410 வைத்த மா நிதியாம்‌ மதுசூதனையே அலற்றி 
கொத்து அலர்‌ பொழில்‌ சூழ்‌ குருகூர்ச்‌ சடகோபன்‌ சொன்ன 
பத்து நூற்றுள்‌ இப்‌ பத்து அவன்‌ சேர்‌ திருக்கோளூர்க்கே 
சித்தம்‌ வைத்து உரைப்பார்‌ திகழ்‌ பொன்‌ உலகு ஆள்வாரே 


திருநாடு முதலியவற்றில்‌ தலைமகள்‌ பறவைகளைத்‌ தூதுவிடல்‌ 


3411 பொன்‌ உலகு ஆளீரோ புவனி முழுது ஆளீரோ 
நல்‌ நலப்‌ புள்ளினங்காள்‌ வினையாட்டியேன்‌ நான்‌ இரந்தேன்‌ 
முன்‌ உலகங்கள்‌ எல்லாம்‌ படைத்த முகில்வண்ணன்‌ கண்ணன்‌ 


(7) 


(8) 


(9) 


(10) 


(11) 


112 


என்‌ நலம்‌ கொண்ட பிரான்‌ தனக்கு என்‌ நிலைமை உரைத்தே. 


3412 மை அமர்‌ வாள்‌ நெடும்‌ கண்‌ மங்கைமார்‌ முன்பு என்‌ கை இருந்து 
நெய்‌ அமர்‌ இன்‌ அடிசில்‌ நிச்சல்‌ பாலொடு மேவீரோ 
கை அமர்‌ சக்கரத்து என்‌ கனிவாய்ப்‌ பெருமானைக்‌ கண்டு 


மெய்‌ அமர்‌ காதல்‌ சொல்லி கிளிகாள்‌ விரைந்து ஓடிவந்தே 


3413 ஓடிவந்து என்‌ குழல்மேல்‌ ஒளி மா மலர்‌ ஊதீரோ 


கூடிய வண்டினங்காள்‌ குருநாடு உடை ஐவர்கட்கு ஆய்‌ 


ஆடிய மா நெடும்‌ தேர்ப்படை நீறு எழச்‌ செற்ற பிரான்‌ 


சூடிய தண்‌ துளவம்‌ உண்ட தூ மது வாய்கள்‌ கொண்டே 


3414 தூ மது வாய்கள்‌ கொண்டுவந்து என்‌ முல்லைகள்மேல்‌ தும்பிகாள்‌ 


பூ மது உண்ணச்‌ செல்லில்‌ வினையேனைப்‌ பொய்செய்து அகன்ற 
மா மது வார்‌ தண்‌ துழாய்‌ முடி வானவர்‌ கோனைக்‌ கண்டு 


யாம்‌ இதுவோ தக்கவாறு என்னவேண்டும்‌ கண்டீர்‌ நுங்கட்கே? 


3415 நுங்கட்கு யான்‌ உரைக்கேன்‌ வம்மின்‌ யான்‌ வளர்த்த கிளிகாள்‌ 
வெம்‌ கண்‌ புள்‌ ஊர்ந்து வந்து வினையேனை நெஞ்சம்‌ கவர்ந்த 
செங்கண்‌ கருமுகிலை செய்ய வாய்ச்‌ செழுங்‌ கற்பகத்தை 


எங்குச்‌ சென்றாகிலும்‌ கண்டு இதுவோ தக்கவாறு? என்மினே 


3416 என்‌ மின்னு நூல்‌ மார்வன்‌ என்‌ கரும்‌ பெருமான்‌ என்‌ கண்ணன்‌ 
தன்‌ மன்னு நீள்‌ கழல்மேல்‌ தண்‌ துழாய்‌ நமக்கு அன்றி நல்கான்‌ 
கல்மின்கள்‌ என்று உம்மை யான்‌ கற்பியாவைத்த மாற்றம்சொல்லி 


செல்மின்கள்‌ தீவினையேன்‌ வளர்த்த சிறு பூவைகளே 


3417 பூவைகள்‌ போல்‌ நிறத்தன்‌ புண்டரீகங்கள்‌ போலும்‌ கண்ணன்‌ 
யாவையும்‌ யாவரும்‌ ஆய்‌ நின்ற மாயன்‌ என்‌ ஆழிப்‌ பிரான்‌ 
மாவை வல்‌ வாய்‌ பிளந்த மதுசூதற்கு என்‌ மாற்றம்‌ சொல்லி 


பாவைகள்‌ தீர்க்கிற்றிரே வினையாட்டியேன்‌ பாசறவே? 


3418 பாசறவு எய்தி இன்னே வினையேன்‌ எனை ஊழி நைவேன்‌ 


ஆசு அறு தூவி வெள்ளைக்‌ குருகே அருள்செய்து ஒருநாள்‌ 


மாசு அறு நீலச்‌ சுடர்‌ முடி வானவர்‌ கோனைக்‌ கண்டு 


ஏசு அறும்‌ நும்மை அல்லால்‌ மறுநோக்கு இலள்‌ பேர்த்து மற்றே 


(1) 


(2) 


(3) 


(7) 


(8) 

3419 பேர்த்து மற்று ஓர்‌ களைகண்‌ வினையாட்டியேன்‌ நான்‌ ஒன்று இலேன்‌ 
நீர்த்‌ திரைமேல்‌ உலவி இரை தேரும்‌ புதா இனங்காள்‌ 
கார்த்‌ திரள்‌ மா முகில்‌ போல்‌ கண்ணன்‌ விண்ணவர்‌ கோனைக்‌ கண்டு 


வார்த்தைகள்‌ கொண்டு அருளி உரையீர்‌ வைகல்‌ வந்திருந்தே (9) 


3420 வந்திருந்து உம்முடைய மணிச்‌ சேவலும்‌ நீரும்‌ எல்லாம்‌ 
அந்தரம்‌ ஒன்றும்‌ இன்றி அலர்மேல்‌ அசையும்‌ அன்னங்காள்‌ 
என்‌ திரு மார்வற்கு என்னை இன்னவாறு இவள்‌ காண்மின்‌ என்று 


மந்திரத்து ஒன்று உணர்த்தி உரையீர்‌ மறுமாற்றங்களே (10) 


3421 மாற்றங்கள்‌ ஆய்ந்துகொண்டு மதுசூத பிரான்‌ அடிமேல்‌ 

நாற்றங்கொள்‌ பூம்‌ பொழில்‌ சூழ்‌ குருகூர்ச்‌ சடகோபன்‌ சொன்ன 

தோற்றங்கள்‌ ஆயிரத்துள்‌ இவையும்‌ ஒருபத்தும்‌ வல்லார்‌ 

ஊற்றின்கண்‌ நுண்‌ மணல்‌ போல்‌ உருகாநிற்பர்‌ நீராயே (11) 


கேட்டோர்‌ நெஞ்சம்‌ நீராய்‌ உருகும்வண்ணம்‌ ஆழ்வார்‌ எம்பெருமானைக்‌ கூப்பிடுதல்‌ 


3422 நீர்‌ ஆய்‌ நிலன்‌ ஆய்‌ தீ ஆய்‌ கால்‌ ஆய்‌ நெடு வான்‌ ஆய்‌ 

சீர்‌ ஆர்‌ சுடர்கள்‌ இரண்டு ஆய்‌ சிவன்‌ ஆய்‌ அயன்‌ ஆனாய்‌ 

கூர்‌ ஆர்‌ ஆழி வெண்‌ சங்கு ஏந்தி கொடியேன்பால்‌ 

வாராய்‌ ஒருநாள்‌ மண்ணும்‌ விண்ணும்‌ மகிழவே (1) 


3423 மண்ணும்‌ விண்ணும்‌ மகிழ குறள்‌ ஆய்‌ வலம்‌ காட்டி 
மண்ணும்‌ விண்ணும்‌ கொண்ட மாய அம்மானே 
நண்ணி உனை நான்‌ கண்டு உகந்து கூத்தாட 


நண்ணி ஒருநாள்‌ ஞாலத்தூடே நடவாயே (2) 


3424 ஞாலத்தூடே நடந்தும்‌ நின்றும்‌ கிடந்து இருந்தும்‌ 
சாலப்‌ பல நாள்‌ உகம்தோறு உயிர்கள்‌ காப்பானே 
கோலத்‌ திரு மா மகளோடு உன்னைக்‌ கூடாதே 


சாலப்‌ பல நாள்‌ அடியேன்‌ இன்னும்‌ தளர்வேனோ? (3) 


3425 தளர்ந்தும்‌ முறிந்தும்‌ சகட அசுரர்‌ உடல்‌ வேறாப்‌ 


பிளந்து வீய திருக்கால்‌ ஆண்ட பெருமானே 
கிளர்ந்து பிரமன்‌ சிவன்‌ இந்திரன்‌ விண்ணவர்‌ சூழ 


விளங்க ஒருநாள்‌ காண வாராய்‌ விண்மீதே 


3426 விண்மீது இருப்பாய்‌ மலைமேல்‌ நிற்பாய்‌ கடல்‌ சேர்ப்பாய்‌ 
மண்மீது உழல்வாய்‌ இவற்றுள்‌ எங்கும்‌ மறைந்து உறைவாய்‌ 
எண்மீது இயன்ற புற அண்டத்தாய்‌ எனது ஆவி 

யுள்‌ மீது ஆடி உருக்‌ காட்டாதே ஒளிப்பாயோ? 


3427 பாய்‌ ஓர்‌ அடி வைத்து அதன்‌ கீழ்ப்‌ பரவை நிலம்‌ எல்லாம்‌ 
தாய்‌ ஓர்‌ அடியால்‌ எல்லா உலகும்‌ தடவந்த 
மாயோன்‌ உன்னைக்‌ காண்பான்‌ வருந்தி எனைநாளும்‌ 


தீயோடு உடன்சேர்‌ மெழுகாய்‌ உலகில்‌ திரிவேனோ? 


3428 உலகில்‌ திரியும்‌ கரும கதி ஆய்‌ உலகம்‌ ஆய்‌ 
உலகுக்கே ஓர்‌ உயிரும்‌ ஆனாய்‌ புற அண்டத்து 
அலகில்‌ பொலிந்த திசை பத்து ஆய அருவேயோ 
அலகில்‌ பொலிந்த அறிவிலேனுக்கு அருளாயே 


3429 அறிவிலேனுக்கு அருளாய்‌ அறிவார்‌ உயிர்‌ ஆனாய்‌ 
வெறி கொள்‌ சோதி மூர்த்தி அடியேன்‌ நெடுமாலே 
கிறிசெய்து என்னைப்‌ புறத்திட்டு இன்னம்‌ கெடுப்பாயோ 
பிறிது ஒன்று அறியா அடியேன்‌ ஆவி திகைக்கவே? 


3430 ஆவி திகைக்க ஐவர்‌ குமைக்கும்‌ சிற்றின்பம்‌ 
பாவியேனைப்‌ பல நீ காட்டிப்‌ படுப்பாயோ? 
தாவி வையம்‌ கொண்ட தடம்‌ தாமரை கட்கே 


கூவிக்‌ கொள்ளும்‌ காலம்‌ இன்னம்‌ குறுகாதோ? 


3431 குறுகா நீளா இறுதிகூடா எனை ஊழி 
சிறுகா பெருகா அளவு இல்‌ இன்பம்‌ சேர்ந்தாலும்‌ 
மறு கால்‌ இன்றி மாயோன்‌ உனக்கே ஆளாகும்‌ 
சிறு காலத்தை உறுமோ அந்தோ தெரியிலே? 


3432 தெரிதல்‌ நினைதல்‌ எண்ணல்‌ ஆகாத்‌ திருமாலுக்கு 


உரிய தொண்டர்‌ தொண்டர்‌ தொண்டன்‌ சடகோபன்‌ 


(7) 


(8) 


(9) 


(10) 

தெரியச்‌ சொன்ன ஓர்‌ ஆயிரத்துள்‌ இப்‌ பத்தும்‌ 
உரிய தொண்டர்‌ ஆக்கும்‌ உலகம்‌ உண்டாற்கே 


திருவேங்கடமுடையானது திருவடிகளில்‌ சரணம்புகுதல்‌ (திருவேங்கடம்‌) 


3433 உலகம்‌ உண்ட பெருவாயா 
உலப்பு இல்‌ கீர்த்தி அம்மானே 

நிலவும்‌ சுடர்‌ சூழ்‌ ஒளி மூர்த்தி 
நெடியாய்‌ அடியேன்‌ ஆர்‌ உயிரே 

திலதம்‌ உலகுக்கு ஆய்‌ நின்ற 
திருவேங்கடத்து எம்‌ பெருமானே 

குல தொல்‌ அடியேன்‌ உன பாதம்‌ 
கூடும்‌ ஆறு கூறாயே 


3434 கூறு ஆய்‌ நீறு ஆய்‌ நிலன்‌ ஆகி 
கொடு வல்‌ அசுரர்‌ குலம்‌ எல்லாம்‌ 
சீறா எரியும்‌ திரு நேமி 
வலவா தெய்வக்‌ கோமானே 
சேறு ஆர்‌ சுனைத்‌ தாமரை செந்தீ 
மலரும்‌ திருவேங்கடத்தானே 
ஆறா அன்பில்‌ அடியேன்‌ உன்‌ 
அடிசேர்‌ வண்ணம்‌ அருளாயே 


3435 வண்ணம்‌ மருள்‌ கொள்‌ அணி மேக 
வண்ணா மாய அம்மானே 
எண்ணம்‌ புகுந்து தித்திக்கும்‌ 
அமுதே இமையோர்‌ அதிபதியே 
தெள்‌ நல்‌ அருவி மணி பொன்‌ முத்து 
அலைக்கும்‌ திருவேங்கடத்தானே 
அண்ணலே உன்‌ அடி சேர 
அடியேற்கு ஆஆ என்னாயே 


3436 ஆஆ என்னாது உலகத்தை 
அலைக்கும்‌ அசுரர்‌ வாழ்‌ நாள்மேல்‌ 

தீ வாய்‌ வாளி மழை பொழிந்த 
சிலையா திரு மா மகள்‌ கேள்வா 

தேவா சுரர்கள்‌ முனிக்கணங்கள்‌ 


விரும்பும்‌ திருவேங்கடத்தானே 


(11) 


(1) 


(2) 


(3) 

பூ ஆர்‌ கழல்கள்‌ அருவினையேன்‌ 
பொருந்துமாறு புணராயே 


3437 புணரா நின்ற மரம்‌ ஏழ்‌ அன்று 
எய்த ஒரு வில்‌ வலவா ஓ 

புணர்‌ ஏய்‌ நின்ற மரம்‌ இரண்டின்‌ 
நடுவே போன முதல்வா ஓ 

திணர்‌ ஆர்‌ மேகம்‌ எனக்‌ களிறு 
சேரும்‌ திருவேங்கடத்தானே 

திணர்‌ ஆர்‌ சார்ங்கத்து உன பாதம்‌ 


சேர்வது அடியேன்‌ எந்நாளே? 


3438 எந்நாளே நாம்‌ மண்‌ அளந்த 
இணைத்‌ தாமரைகள்‌ காண்பதற்கு என்று 
எந்நாளும்‌ நின்று இமையோர்கள்‌ 
ஏத்தி இறைஞ்சி இனம்‌ இனமாய்‌ 
மெய்ந்‌ நா மனத்தால்‌ வழிபாடு 
செய்யும்‌ திருவேங்கடத்தானே 
மெய்ந்‌ நான்‌ எய்தி எந்‌ நாள்‌ உன்‌ 


அடிக்கண்‌ அடியேன்‌ மேவுவதே? 


3439 அடியேன்‌ மேவி அமர்கின்ற 
அமுதே இமையோர்‌ அதிபதியே 
கொடியா அடு புள்‌ உடையானே 
கோலக்‌ கனிவாய்ப்‌ பெருமானே 
செடி ஆர்‌ வினைகள்‌ தீர்‌ மருந்தே 
திருவேங்கடத்து எம்‌ பெருமானே 
நொடி ஆர்‌ பொழுதும்‌ உன பாதம்‌ 
காண நோலாது ஆற்றேனே 


3440 நோலாது ஆற்றேன்‌ உன பாதம்‌ 
காண என்று நுண்‌ உணர்வின்‌ 
நீல்‌ ஆர்‌ கண்டத்து அம்மானும்‌ 
நிறை நான்முகனும்‌ இந்திரனும்‌ 
சேல்‌ ஏய்‌ கண்ணார்‌ பலர்‌ சூழ 
விரும்பும்‌ திருவேங்கடத்தானே 
மாலாய்‌ மயக்கி அடியேன்பால்‌ 


வந்தாய்‌ போலே வாராயே 


(4) 


(5) 


(7) 


(8) 

3441 வந்தாய்‌ போலே வாராதாய்‌ 
வாராதாய்‌ போல்‌ வருவானே 
செந்தாமரைக்‌ கண்‌ செங்கனி வாய்‌ 
நால்‌ தோள்‌ அமுதே எனது உயிரே 
சிந்தாமணிகள்‌ பகர்‌ அல்லைப்‌ 
பகல்‌ செய்‌ திருவேங்கடத்தானே 
அந்தோ அடியேன்‌ உன பாதம்‌ 
அகலகில்லேன்‌ இறையுமே (9) 


3442 அகலகில்லேன்‌ இறையும்‌ என்று 
அலர்மேல்‌ மங்கை உறை மார்பா 
நிகர்‌ இல்‌ புகழாய்‌ உலகம்‌ மூன்று 
உடையாய்‌ என்னை ஆள்வானே 
நிகர்‌ இல்‌ அமரர்‌ முனிக்கணங்கள்‌ 
விரும்பும்‌ திருவேங்கடத்தானே 
புகல்‌ ஒன்று இல்லா அடியேன்‌ உன்‌ 


அடிக்கீழ்‌ அமர்ந்து புகுந்தேனே. (10) 


3443 அடிக்கீழ்‌ அமர்ந்து புகுந்து அடியீர்‌ 
வாழ்மின்‌ என்று என்று அருள்கொடுக்கும்‌ 
படிக்‌ கேழ்‌ இல்லாப்‌ பெருமானைப்‌ 
பழனக்‌ குருகூர்ச்‌ சடகோபன்‌ 
முடிப்பான்‌ சொன்ன ஆயிரத்துத்‌ 
திருவேங்கடத்துக்கு இவை பத்தும்‌ 
பிடித்தார்‌ பிடித்தார்‌ வீற்றிருந்து 
பெரிய வானுள்‌ நிலாவுவரே. (11) 


இந்திரியங்களால்‌ இன்னும்‌ எத்தனை நாள்‌ துன்புறுவேன்‌ என்று ஆழ்வார்‌ வருந்தல்‌ 


3444 உள்‌ நிலாவிய ஐவரால்‌ குமைதீற்றி என்னை 
உன்‌ பாதபங்கயம்‌ 
நண்ணிலாவகையே நலிவான்‌ இன்னும்‌ எண்ணுகின்றாய்‌ 
எண்‌ இலாப்‌ பெறு மாயனே இமையோர்கள்‌ 
ஏத்தும்‌ உலகம்‌ மூன்று உடை 
அண்ணலே அமுதே அப்பனே என்னை ஆள்வானே (1) 


3445 என்னை ஆளும்‌ வன்‌ கோ ஓர்‌ ஐந்து இவை பெய்து 
இராப்பகல்‌ மோதுவித்திட்டு 

உன்னை நான்‌ அணுகாவகை செய்து போதிகண்டாய்‌ 
கன்னலே அமுதே கார்‌ முகில்‌ வண்ணனே 

கடல்‌ ஞாலம்‌ காக்கின்ற 
மின்னு நேமியினாய்‌ வினையேனுடை வேதியனே 


3446 வேதியாநிற்கும்‌ ஐவரால்‌ வினையேனை 
மோதுவித்து உன்‌ திருவடிச்‌ 

சாதியாவகை நீ தடுத்து என்‌ பெறுதி? அந்தோ! 

ஆதி ஆகி அகல்‌ இடம்‌ படைத்து உண்டு 
உமிழ்ந்து கடந்து இடந்திட்ட 

சோதி நீள்‌ முடியாய்‌ தொண்டனேன்‌ மதுசூதனனே 


3447 சூது நான்‌ அறியாவகை சுழற்றி ஓர்‌ ஐவரைக்‌ 
காட்டி உன்‌ அடிப்‌ 
போது நான்‌ அணுகாவகை செய்து போதிகண்டாய்‌ 
யாதும்‌ யாவரும்‌ இன்றி நின்‌ அகம்பால்‌ ஒடுக்கி 
ஓர்‌ ஆலின்‌ நீள்‌ இலை 
மீது சேர்‌ குழவி வினையேன்‌ வினைதீர்‌ மருந்தே 


3448 தீர்‌ மருந்து இன்றி ஐந்து நோய்‌ அடும்‌ செக்கில்‌ இட்டுத்‌ 
திரிக்கும்‌ ஐவரை 
நேர்‌ மருங்கு உடைத்தா அடைத்து நெகிழ்ப்பான்‌ ஒக்கின்றாய்‌ 


ஆர்‌ மருந்து இனி ஆகுவார்‌ அடல்‌ ஆழி ஏந்தி 
அசுரர்‌ வன்‌ குலம்‌ 


வேர்‌ மருங்கு அறுத்தாய்‌ விண்ணுளார்‌ பெருமானே? ஓ 


3449 விண்ணுளார்‌ பெருமாற்கு அடிமை செய்வாரையும்‌ 
செறும்‌ ஐம்புலன்‌ இவை 
மண்ணுள்‌ என்னைப்‌ பெற்றால்‌ என்‌ செய்யா மற்று நீயும்‌ விட்டால்‌? 
பண்ணுளாய்‌ கவி தன்னுளாய்‌ பத்தியின்‌ உள்ளாய்‌ 
பரமீசனே வந்து என்‌ 
கண்ணுளாய்‌ நெஞ்சுளாய்‌ சொல்லுளாய்‌ ஒன்று சொல்லாயே 


3450 ஒன்று சொல்லி ஒருத்தினில்‌ நிற்கிலாத 

ஓர்‌ ஐவர்‌ வன்‌ கயவரை 
என்று யான்‌ வெல்கிற்பன்‌ உன்‌ திருவருள்‌ இல்லையேல்‌? 
அன்று தேவர்‌ அசுரர்‌ வாங்க அலைகடல்‌ 

அரவம்‌ அளாவி ஓர்‌ 


(2) 


(3) 


(4) 


(6) 

குன்றம்‌ வைத்த எந்தாய்‌ கொடியேன்‌ பருகு இன்‌ அமுதே 


3451 இன்‌ அமுது எனத்‌ தோன்றி ஓர்‌ ஐவர்‌ யாவரையும்‌ 
மயக்க நீ வைத்த 
முன்னம்‌ மாயம்‌ எல்லாம்‌ முழு வேர்‌ அரிந்து என்னை உன்‌ 
சின்னமும்‌ திரு மூர்த்தியும்‌ சிந்தித்து ஏத்திக்‌ 
கைதொழவே அருள்‌ எனக்கு 


என்‌ அம்மா என்‌ கண்ணா இமையோர்‌ தம்‌ குலமுதலே 


3452 குலம்‌ முதல்‌ அடும்‌ தீவினைக்‌ கொடு வன்‌ குழியினில்‌ 
வீழ்க்கும்‌ ஐவரை 

வலம்‌ முதல்‌ கெடுக்கும்‌ வரமே தந்தருள்கண்டாய்‌ 

நிலம்‌ முதல்‌ இனி எவ்‌ உலகுக்கும்‌ நிற்பன 


செல்வன எனப்‌ பொருள்‌ 


பல முதல்‌ படைத்தாய்‌ என்‌ கண்ணா என்‌ பரஞ்சுடரே 


3453 என்‌ பரஞ்சுடரே என்று உன்னை அலற்றி 
உன்‌ இணைத்‌ தாமரைகட்கு 


அன்பு உருகி நிற்கும்‌ அது நிற்க சுமடு தந்தாய்‌ 
வன்‌ பரங்கள்‌ எடுத்து ஐவர்‌ திசை திசை 


வலித்து எற்றுகின்றனர்‌ 
முன்‌ பரவை கடைந்து அமுதம்‌ கொண்ட மூர்த்தி ஓ 


3454 கொண்ட மூர்த்தி ஓர்‌ மூவராய்க்‌ குணங்கள்‌ படைத்து 


அளித்து கெடுக்கும்‌ அப்‌ 
புண்டரீகக்‌ கொப்பூழ்ப்‌ புனல்‌ பள்ளி அப்பனுக்கே 


தொண்டர்‌ தொண்டர்‌ தொண்டர்‌ தொண்டன்‌ 
சடகோபன்‌ சொல்‌ ஆயிரத்துள்‌ இப்‌ பத்தும்‌ 
கண்டு பாட வல்லார்‌ வினை போம்‌ கங்குலும்‌ பகலே 


திருவரங்கப்‌ பெருமானிடம்‌ தலைவி மிகவும்‌ மோகித்திருப்பதைக்‌ கண்ட தாய்‌ 
அரங்கரைப்‌ பார்த்து வினாவுதல்‌ (திருவரங்கம்‌) 


3455 கங்குலும்‌ பகலும்‌ கண்‌ துயில்‌ அறியாள்‌ 
கண்ண நீர்‌ கைகளால்‌ இறைக்கும்‌ 

சங்கு சக்கரங்கள்‌ என்று கை கூப்பும்‌ 
தாமரைக்‌ கண்‌ என்றே தளரும்‌ 


(7) 


(9) 


(10) 


(11) 

எங்ஙனே தரிக்கேன்‌ உன்னைவிட்டு? என்னும்‌ 
இரு நிலம்‌ கை துழா இருக்கும்‌ 

செங்கயல்‌ பாய்‌ நீர்த்‌ திருவரங்கத்தாய்‌ 
இவள்‌ திறத்து என்‌ செய்கின்றாயே? 


3456 என்‌ செய்கின்றாய்‌ என்‌ தாமரைக்‌ கண்ணா? 
என்னும்‌ கண்ணீர்‌ மல்க இருக்கும்‌ 

என்‌ செய்கேன்‌ எறி நீர்த்‌ திருவரங்கத்தாய்‌? 
என்னும்‌ வெவ்வுயிர்த்து உயிர்த்து உருகும்‌ 

முன்‌ செய்த வினையே முகப்படாய்‌ என்னும்‌ 
முகில்வண்ணா தகுவதோ? என்னும்‌ 

முன்‌ செய்து இவ்‌ உலகம்‌ உண்டு உமிழ்ந்து அளந்தாய்‌ 
என்கொலோ முடிகின்றது இவட்கே? 


3457 வட்கு இலள்‌ இறையும்‌ மணிவண்ணா என்னும்‌ 
வானமே நோக்கும்‌ மையாக்கும்‌ 

உட்கு உடை அசுரர்‌ உயிர்‌ எல்லாம்‌ உண்ட 
ஒருவனே என்னும்‌ உள்‌ உருகும்‌ 

கட்கிலீ உன்னைக்‌ காணுமாறு அருளாய்‌ 
காகுத்தா கண்ணனே என்னும்‌ 

திண்‌ கொடி மதிள்‌ சூழ்‌ திருவரங்கத்தாய்‌ 
இவள்திறத்து என்‌ செய்திட்டாயே? 


3458 இட்ட கால்‌ இட்ட கையளாய்‌ இருக்கும்‌ 
எழுந்து உலாய்‌ மயங்கும்‌ கை கூப்பும்‌ 
கட்டமே காதல்‌ என்று மூர்ச்சிக்கும்‌ 
கடல்வண்ணா கடியைகாண்‌ என்னும்‌ 
வட்ட வாய்‌ நேமி வலங்கையா என்னும்‌ 
வந்திடாய்‌ என்று என்றே மயங்கும்‌ 
சிட்டனே செழு நீர்த்‌ திருவரங்கத்தாய்‌ 
இவள்திறத்து என்‌ சிந்தித்தாயே? 


3459 சிந்திக்கும்‌ திசைக்கும்‌ தேறும்‌ கை கூப்பும்‌ 
திருவரங்கத்துள்ளாய்‌ என்னும்‌ 

வந்திக்கும்‌ ஆங்கே மழைக்கண்‌ நீர்‌ மல்க 
வந்திடாய்‌ என்று என்றே மயங்கும்‌ 

அந்திப்போது அவுணன்‌ உடல்‌ இடந்தானே 
அலை கடல்‌ கடைந்த ஆர்‌ அமுதே 

சந்தித்து உன்‌ சரணம்‌ சார்வதே வலித்த 


(1) 


(2) 


(3) 


(4) 

தையலை மையல்‌ செய்தானே 


3460 மையல்‌ செய்து என்னை மனம்‌ கவர்ந்தானே 
என்னும்‌ மா மாயனே என்னும்‌ 

செய்ய வாய்‌ மணியே என்னும்‌ தண்‌ புனல்‌ சூழ்‌ 
திருவரங்கத்துள்ளாய்‌ என்னும்‌ 

வெய்ய வாள்‌ தண்டு சங்கு சக்கரம்‌ வில்‌ 
ஏந்தும்‌ விண்ணோர்‌ முதல்‌ என்னும்‌; 

பை கொள்‌ பாம்பு அணையாய்‌ இவள்திறத்து அருளாய்‌ 
பாவியேன்‌ செயற்பாலதுவே 


3461 பால துன்பங்கள்‌ இன்பங்கள்‌ படைத்தாய்‌ 
பற்றிலார்‌ பற்ற நின்றானே 

கால சக்கரத்தாய்‌ கடல்‌ இடம்‌ கொண்ட 
கடல்வண்ணா கண்ணனே என்னும்‌ 

சேல்‌ கொள்‌ தண்‌ புனல்‌ சூழ்‌ திருவரங்கத்தாய்‌ 
என்னும்‌ என்‌ தீர்த்தனே என்னும்‌ 

கோல மா மழைக்கண்‌ பனி மல்க இருக்கும்‌ 


என்னுடைக்‌ கோமளக்‌ கொழுந்தே 


3462 கொழுந்து வானவர்கட்கு என்னும்‌ குன்று ஏந்தி 
கோ நிரை காத்தவன்‌ என்னும்‌ 

அழும்‌ தொழும்‌ ஆவி அனல வெவ்யுயிர்க்கும்‌ 
அஞ்சன வண்ணனே என்னும்‌ 

எழுந்து மேல்‌ நோக்கி இமைப்பிலள்‌ இருக்கும்‌ 
எங்ஙனே நோக்குகேன்‌? என்னும்‌ 

செழும்‌ தடம்‌ புனல்‌ சூழ்‌ திருவரங்கத்தாய்‌ 


என்‌ செய்கேன்‌ என்‌ திருமகட்கே? 


3463 என்‌ திருமகள்‌ சேர்‌ மார்வனே என்னும்‌ 
என்னுடை ஆவியே என்னும்‌ 

நின்‌ திரு எயிற்றால்‌ இடந்து நீ கொண்ட 
நிலமகள்‌ கேள்வனே என்னும்‌ 

அன்று உரு ஏழும்‌ தழுவி நீ கொண்ட 
ஆய்மகள்‌ அன்பனே என்னும்‌ 

தென்‌ திருவரங்கம்‌ கோயில்கொண்டானே 
தெளிகிலேன்‌ முடிவு இவள்‌ தனக்கே 


(5) 


(6) 


(7) 

3464 முடிவு இவள்‌ தனக்கு ஒன்று அறிகிலேன்‌ என்னும்‌ 
மூவுலகு ஆளியே என்னும்‌ 
கடி கமழ்‌ கொன்றைச்‌ சடையனே என்னும்‌ 
நான்முகக்‌ கடவுளே என்னும்‌ 
வடிவு உடை வானோர்‌ தலைவனே என்னும்‌ 
வண்‌ திருவரங்கனே என்னும்‌ 
அடி அடையாதாள்‌ போல்‌ இவள்‌ அணுகி 
அடைந்தனள்‌ முகில்வண்ணன்‌ அடியே 


3465 முகில்வண்ணன்‌ அடியை அடைந்து அருள்‌ சூடி 
உய்ந்தவன்‌ மொய்‌ புனல்‌ பொருநல்‌ 

துகில்‌ வண்ணத்‌ தூ நீர்ச்‌ சேர்ப்பன்‌ வண்‌ பொழில்‌ சூழ்‌ 
வண்‌ குருகூர்ச்‌ சஉடஉகோபன்‌ 

முகில்வண்ணன்‌ அடிமேல்‌ சொன்ன சொல்‌ மாலை 
ஆயிரத்து இப்‌ பத்தும்‌ வல்லார்‌ 

முகில்‌ வண்ண வானத்து இமையவர்‌ சூழ 
இருப்பர்‌ பேரின்ப வெள்ளத்தே 


தாய்மாரும்‌ தோழிமாரும்‌ உற்றாரும்‌ தடுக்கவும்‌ தலைவி திருப்பேரேயில்‌ 


சேரத்‌ துணிதல்‌ (திருப்பேரெயில்‌) 


3466 வெள்ளைச்‌ சுரி சங்கொடு ஆழி ஏந்தி 
தாமரைக்‌ கண்ணன்‌ என்‌ நெஞ்சினூடே 
புள்ளைக்‌ கடாகின்ற ஆற்றைக்‌ காணீர்‌ 
என்‌ சொல்லிச்‌ சொல்லுகேன்‌ அன்னைமீர்காள்‌? 
வெள்ளச்‌ சுகம்‌ அவன்‌ வீற்றிருந்த 
வேத ஒலியும்‌ விழா ஒலியும்‌ 
பிள்ளைக்‌ குழா விளையாட்டு ஒலியும்‌ 


அறா திருப்பேரெயில்‌ சேர்வன்‌ நானே 


3467 நானக்‌ கருங்‌ குழல்‌ தோழிமீர்காள்‌ 
அன்னையர்காள்‌ அயல்‌ சேரியீர்காள்‌ 

நான்‌ இத்‌ தனி நெஞ்சம்‌ காக்கமாட்டேன்‌ 
என்‌ வசம்‌ அன்று இது இராப்பகல்‌ போய்‌ 

தேன்‌ மொய்த்த பூம்பொழில்‌ தண்‌ பணை சூழ்‌ 
தென்‌ திருப்பேரெயில்‌ வீற்றிருந்த 

வானப்‌ பிரான்‌ மணிவண்ணன்‌ கண்ணன்‌ 


செங்கனி வாயின்‌ திறத்ததுவே 

3468 செங்கனி வாயின்‌ திறத்ததாயும்‌ 
செஞ்‌ சுடர்‌ நீள்‌ முடி தாழ்ந்ததாயும்‌ 
சங்கொடு சக்கரம்‌ கண்டு உகந்தும்‌ 
தாமரைக்‌ கண்களுக்கு அற்றுத்‌ தீர்ந்தும்‌ 
திங்களும்‌ நாளும்‌ விழா அறாத 
தென்‌ திருப்பேரெயில்‌ வீற்றிருந்த 
நங்கள்‌ பிரானுக்கு என்‌ நெஞ்சம்‌ தோழீ 
நாணும்‌ நிறையும்‌ இழந்ததுவே (3) 


3469 இழந்த எம்‌ மாமைத்திறத்துப்‌ போன 
என்‌ நெஞ்சினாரும்‌ அங்கே ஒழிந்தார்‌ 

உழந்து இனி யாரைக்கொண்டு என்‌ உசாகோ? 
ஓதக்‌ கடல்‌ ஒலி போல எங்கும்‌ 

எழுந்த நல்‌ வேதத்து ஒலி நின்று ஓங்கு 
தென்‌ திருப்பேரெயில்‌ வீற்றிருந்த 

முழங்கு சங்கக்‌ கையன்‌ மாயத்து ஆழ்ந்தேன்‌ 


அன்னையர்காள்‌ என்னை என்‌ முனிந்தே? (4) 


3470 முனிந்து சகடம்‌ உதைத்து மாயப்‌ 
பேய்‌ முலை உண்டு மருது இடை போய்‌ 
கனிந்த விளவுக்குக்‌ கன்று எறிந்த 
கண்ண பிரானுக்கு என்‌ பெண்மை தோற்றேன்‌ 
முனிந்து இனி என்‌ செய்தீர்‌ அன்னைமீர்காள்‌? 
முன்னி அவன்‌ வந்து வீற்றிருந்த 
கனிந்த பொழில்‌ திருப்பேரெயிற்கே 


காலம்பெற என்னைக்‌ காட்டுமினே (5) 


3471 காலம்பெற என்னைக்‌ காட்டுமின்கள்‌ 
காதல்‌ கடலின்‌ மிகப்‌ பெரிதால்‌ 
நீல முகில்‌ வண்ணத்து எம்‌ பெருமான்‌ 
நிற்கும்‌ முன்னே வந்து என்‌ கைக்கும்‌ எய்தான்‌ 
ஞாலத்து அவன்‌ வந்து வீற்றிருந்த 
நான்மறையாளரும்‌ வேள்வி ஓவா 
கோலச்‌ செந்நெற்கள்‌ கவரி வீசும்‌ 
கூடு புனல்‌ திருப்பேரெயிற்கே. (6) 


3472 பேர்‌ எயில்‌ சூழ்‌ கடல்‌ தென்‌ இலங்கை 

செற்ற பிரான்‌ வந்து வீற்றிருந்த 
பேரெயிற்கே புக்கு என்‌ நெஞ்சம்‌ நாடி 

பேர்த்து வர எங்கும்‌ காணமாட்டேன்‌ 
ஆரை இனி இங்கு உடையம்‌ தோழீ? 

என்‌ நெஞ்சம்‌ கூவ வல்லாரும்‌ இல்லை 
ஆரை இனிக்கொண்டு என்‌ சாதிக்கின்றது? 


என்‌ நெஞ்சம்‌ கண்டதுவே கண்டேனே (7) 


3473 கண்டதுவே கொண்டு எல்லாரும்‌ கூடி 
கார்க்‌ கடல்‌ வண்ணனோடு என்‌ திறத்துக்‌ 
கொண்டு அலர்‌ தூற்றிற்று அது முதலாக்‌ 
கொண்ட என்‌ காதல்‌ உரைக்கில்‌ தோழீ 
மண்‌ திணி ஞாலமும்‌ ஏழ்‌ கடலும்‌ 
நீள்‌ விசும்பும்‌ கழியப்‌ பெரிதால்‌ 
தெண்‌ திரை சூழ்ந்து அவன்‌ வீற்றிருந்த 
தென்‌ திருப்பேரெயில்‌ சேர்வன்‌ சென்றே (8) 


3474 சேர்வன்‌ சென்று என்னுடைத்‌ தோழிமீர்காள்‌ 
அன்னையர்காள்‌ என்னைத்‌ தேற்ற வேண்டா 
நீர்கள்‌ உரைக்கின்றது என்‌ இதற்கு? 
நெஞ்சும்‌ நிறைவும்‌ எனக்கு இங்கு இல்லை 
கார்வண்ணன்‌ கார்க்‌ கடல்‌ ஞாலம்‌ உண்ட 
கண்ண பிரான்‌ வந்து வீற்றிருந்த 
ஏர்‌ வள ஒண்‌ கழனிப்‌ பழன 


தென்‌ திருப்பேரெயில்‌ மாநகரே. (9) 


3475 நகரமும்‌ நாடும்‌ பிறவும்‌ தேர்வேன்‌ 
நாண்‌ எனக்கு இல்லை என்‌ தோழிமீர்காள்‌ 
சிகர மணி நெடு மாடம்‌ நீடு 
தென்‌ திருப்பேரெயில்‌ வீற்றிருந்த 
மகர நெடுங்குழைக்‌ காதன்‌ மாயன்‌ 
நூற்றுவரை அன்று மங்க நூற்ற 
நிகர்‌ இல்‌ முகில்வண்ணன்‌ நேமியான்‌ என்‌ 
நெஞ்சம்‌ கவர்ந்து எனை ஊழியானே? (10) 


3476 ஊழிதோறு ஊழி உருவும்‌ பேரும்‌ 
செய்கையும்‌ வேறவன்‌ வையம்‌ காக்கும்‌ 
ஆழி நீர்‌ வண்ணனை அச்சுதனை 
அணி குருகூர்ச்‌ சடகோபன்‌ சொன்ன 


கேழ்‌ இல்‌ அந்தாதி ஓர்‌ ஆயிரத்துள்‌ 
இவை திருப்பேரெயில்‌ மேய பத்தும்‌ 
ஆழி அங்கையனை ஏத்த வல்லார்‌ 
அவர்‌ அடிமைத்திறத்து ஆழியாரே. (14) 


எம்பெருமானது வெற்றிச்‌ செயல்களைப்‌ பேசுதல்‌ 


3477 ஆழி எழ சங்கும்‌ வில்லும்‌ எழ திசை 
வாழி எழ தண்டும்‌ வாளும்‌ எழ அண்டம்‌ 
மோழை எழ முடி பாதம்‌ எழ அப்பன்‌ 


ஊழி எழ உலகம்‌ கொண்டவாறே (1) 


3478 ஆறு மலைக்கு எதிர்ந்து ஓடும்‌ ஒலி அரவு 

ஊறு சுலாய்‌ மலை தேய்க்கும்‌ ஒலி கடல்‌ 

மாறு சுழன்று அழைக்கின்ற ஒலி அப்பன்‌ 

சாறுபட அமுதம்‌ கொண்ட நான்றே (2) 


3479 நான்றில ஏழ்‌ மண்ணும்‌ தானத்தவே பின்னும்‌ 

நான்றில ஏழ்‌ மலை தானத்தவே பின்னும்‌ 

நான்றில ஏழ்‌ கடல்‌ தானத்தவே அப்பன்‌ 

ஊன்றி இடந்து எயிற்றில்‌ கொண்ட நாளே (3) 


3480 நாளும்‌ எழ நிலம்‌ நீரும்‌ எழ விண்ணும்‌ 

கோளும்‌ எழ எரி காலும்‌ எழ மலை 

தாளும்‌ எழ சுடர்‌ தானும்‌ எழ அப்பன்‌ 

ஊளி எழ உலகம்‌ உண்ட ஊணே (4) 


3481 ஊணுடை மல்லர்‌ ததர்ந்த ஒலி மன்னர்‌ 
ஆண்‌ உடைச்‌ சேனை நடுங்கும்‌ ஒலி விண்ணுள்‌ 
ஏண்‌ உடைத்‌ தேவர்‌ வெளிப்பட்ட ஒலி அப்பன்‌ 


காணுடைப்‌ பாரதம்‌ கை அறை போழ்தே (5) 


3482 போழ்து மெலிந்த புன்‌ செக்கரில்‌ வான்‌ திசை 

சூழும்‌ எழுந்து உதிரப்‌ புனலா மலை 

கீழ்து பிளந்த சிங்கம்‌ ஒத்ததால்‌ அப்பன்‌ 

ஆம்‌ துயர்‌ செய்து அசுரரைக்‌ கொல்லுமாறே (6) 

3483 மாறு நிரைத்து இரைக்கும்‌ சரங்கள்‌ இன 

நூறு பிணம்‌ மலைபோல்‌ புரள கடல்‌ 

ஆறு மடுத்து உதிரப்‌ புனலா அப்பன்‌ 

நீறு பட இலங்கை செற்ற நேரே (7) 


3484 நேர்சரிந்தான்‌ கொடிக்‌ கோழி கொண்டான்‌ பின்னும்‌ 

நேர்சரிந்தான்‌ எரியும்‌ அனலோன்‌ பின்னும்‌ 

நேர்சரிந்தான்‌ முக்கண்‌ மூர்த்தி கண்டீர்‌ அப்பன்‌ 

நேர்சரி வாணன்‌ திண்தோள்‌ கொண்ட அன்றே (8) 


3485 அன்று மண்‌ நீர்‌ எரி கால்‌ விண்‌ மலை முதல்‌ 

அன்று சுடர்‌ இரண்டு பிறவும்‌ பின்னும்‌ 

அன்று மழை உயிர்‌ தேவும்‌ மற்றும்‌ அப்பன்‌ 

அன்று முதல்‌ உலகம்‌ செய்ததுமே (9) 


3486 மேய்‌ நிரை கீழ்‌ புக மா புரள சுனை 

வாய்‌ நிறை நீர்‌ பிளிறிச்‌ சொரிய இன 

ஆ நிரைபாடி அங்கே ஒடுங்க அப்பன்‌ 

தீ மழை காத்து குன்றம்‌ எடுத்தானே (10) 


3487 குன்றம்‌ எடுத்த பிரான்‌ அடியாரொடும்‌ 

ஒன்றி நின்ற சடகோபன்‌ உரைசெயல்‌ 

நன்றி புனைந்த ஓர்‌ ஆயிரத்துள்‌ இவை 

வென்றி தரும்‌ பத்தும்‌ மேவிக்‌ கற்பார்க்கே (11) 


எம்பெருமானது விபவ அவதார குணங்களை அனுபவித்து ஆளாகாத 
உலகத்தாரை நோக்கி இரங்குதல்‌ 


3488 கற்பார்‌ இராம பிரானை அல்லால்‌ மற்றும்‌ கற்பரோ 

புல்‌ பா முதலா புல்‌ எறும்பு ஆதி ஒன்று இன்றியே 

நல்‌ பால்‌ அயோத்தியில்‌ வாழும்‌ சராசரம்‌ முற்றவும்‌ 

நல்‌ பாலுக்கு உய்த்தனன்‌ நான்முகனார்‌ பெற்ற நாட்டுளே? (1) 


3489 நாட்டில்‌ பிறந்தவர்‌ நாரணற்கு ஆள்‌ அன்றி ஆவரோ 


நாட்டில்‌ பிறந்து படாதன பட்டு மனிசர்க்காய்‌ 
நாட்டை நலியும்‌ அரக்கரை நாடித்‌ தடிந்திட்டு 
நாட்டை அளித்து உய்யச்‌ செய்து நடந்தமை கேட்டுமே? 


3490 கேட்பார்கள்‌ கேசவன்‌ கீர்த்தி அல்லால்‌ மற்றும்‌ கேட்பரோ 
கேட்பார்‌ செவி சுடு கீழ்மை வசைவுகளே வையும்‌ 


சேண்பால்‌ பழம்‌ பகைவன்‌ சிசுபாலன்‌ திருவடி 


தாள்‌ பால்‌ அடைந்த தன்மை அறிவாரை அறிந்துமே? 


3491 தன்மை அறிபவர்‌ தாம்‌ அவற்கு ஆள்‌ அன்றி ஆவரோ 
பன்மைப்‌ படர்‌ பொருள்‌ ஆதும்‌ இல்‌ பாழ்‌ நெடும்‌ காலத்து 


நன்மைப்‌ புனல்‌ பண்ணி நான்முகனைப்‌ பண்ணி தன்னுள்ளே 


தொன்மை மயக்கிய தோற்றிய சூழல்கள்‌ சிந்தித்தே? 


3492 சூழல்கள்‌ சிந்திக்கில்‌ மாயன்‌ கழல்‌ அன்றி சூழ்வரோ 
ஆழப்‌ பெரும்‌ புனல்‌ தன்னுள்‌ அழுந்திய ஞாலத்தைத்‌ 
தாழப்‌ படாமல்‌ தன்பால்‌ ஒரு கோட்டிடைத்‌ தான்‌ கொண்ட 


கேழல்‌ திரு உரு ஆயிற்றுக்‌ கேட்டும்‌ உணர்ந்துமே? 


3493 கேட்டும்‌ உணர்ந்தவர்‌ கேசவற்கு ஆள்‌ அன்றி ஆவரோ 
வாட்டம்‌ இலா வண்‌ கை மாவலி வாதிக்க வாதிப்புண்டு 
ஈட்டம்கொள்‌ தேவர்கள்‌ சென்று இரந்தார்க்கு இடர்‌ நீக்கிய 


கோட்டு அங்கை வாமனன்‌ ஆய்‌ செய்த கூத்துக்கள்‌ கண்டுமே? 


3494 கண்டும்‌ தெளிந்தும்‌ கற்றார்‌ கண்ணற்கு ஆள்‌ அன்றி ஆவரோ 
வண்டு உண்‌ மலர்த்‌ தொங்கல்‌ மார்க்கண்டேயனுக்கு வாழும்‌ நாள்‌ 
இண்டைச்‌ சடைமுடி ஈசன்‌ உடன்கொண்டு உசாச்‌ செல்ல 


கொண்டு அங்கு தன்னொடும்‌ கொண்டு உடன்‌ சென்றது உணர்ந்துமே? 


3495 செல்ல உணர்ந்தவர்‌ செல்வன்‌ தன்‌ சீர்‌ அன்றி கற்பரோ 
எல்லை இலாத பெரும்‌ தவத்தால்‌ பல செய்‌ மிறை 
அல்லல்‌ அமரரைச்‌ செய்யும்‌ இரணியன்‌ ஆகத்தை 
மல்லல்‌ அரி உரு ஆய்‌ செய்த மாயம்‌ அறிந்துமே? 


3496 மாயம்‌ அறிபவர்‌ மாயவற்கு ஆள்‌ அன்றி ஆவரோ 


தாயம்‌ செறும்‌ ஒரு நூற்றுவர்‌ மங்க ஓர்‌ ஐவர்க்கு ஆய்‌ 
தேசம்‌ அறிய ஓர்‌ சாரதியாய்ச்‌ சென்று சேனையை 


(4) 


(5) 


(6) 


(7) 

நாசம்‌ செய்திட்டு நடந்த நல்‌ வார்த்தை அறிந்துமே? 


3497 வார்த்தை அறிபவர்‌ மாயவற்கு ஆள்‌ அன்றி ஆவரோ 
போர்த்த பிறப்பொடு நோயொடு மூப்பொடு இறப்பு இவை 
பேர்த்து பெரும்‌ துன்பம்‌ வேர்‌ அற நீக்கி தன்‌ தாளின்கீழ்ச்‌ 

சேர்த்து அவன்‌ செய்யும்‌ சேமத்தை எண்ணித்‌ தெளிவுற்றே? 


3498 தெளிவுற்று வீவு இன்றி நின்றவர்க்கு இன்பக்‌ கதி செய்யும்‌ 
தெளிவுற்ற கண்ணனைத்‌ தென்‌ குருகூர்ச்‌ சடகோபன்‌ சொல்‌ 
தெளிவுற்ற ஆயிரத்துள்‌ இவை பத்தும்‌ வல்லார்‌ அவர்‌ 

தெளிவுற்ற சிந்தையர்‌ பா மரு மூவுலகத்துள்ளே 


எம்பெருமானது குணம்‌ அழகு முதலியவற்றில்‌ ஆழ்வார்‌ ஈடுபட்டு 
அவனைக்‌ காணுமாறு மனம்‌ உருகி அழைத்தல்‌ 


3499 பா மரு மூவுலகும்‌ படைத்த பற்பநாபா ஓ 


பா மரு மூவுலகும்‌ அளந்த பற்ப பாதா ஓ 
தாமரைக்‌ கண்ணா ஓ தனியேன்‌ தனி ஆளா ஓ 


தாமரைக்‌ கையா ஓ உன்னை என்றுகொல்‌ சேர்வதுவே? 


3500 என்றுகொல்‌ சேர்வது அந்தோ! அரன்‌ நான்முகன்‌ ஏத்தும்‌ செய்ய 


நின்‌ திருப்பாதத்தை யான்‌? நிலம்‌ நீர்‌ எரி கால்‌ விண்‌ உயிர்‌ 
என்று இவை தாம்‌ முதலா முற்றும்‌ ஆய்‌ நின்ற எந்தாய்‌ ஓ 
குன்று எடுத்து ஆ நிரை மேய்த்து அவை காத்த எம்‌ கூத்தா ஓ! 


3501 காத்த எம்‌ கூத்தா ஓ! மலை ஏந்திக்‌ கல்‌ மாரி தன்னை 
பூத்‌ தண்‌ துழாய்‌ முடியாய்‌ புனை கொன்றை அம்‌ செஞ்சடையாய்‌ 
வாய்த்த என்‌ நான்முகனே வந்து என்‌ ஆர்‌ உயிர்‌ நீ ஆனால்‌ 
ஏத்து அரும்‌ கீர்த்தியினாய்‌! உன்னை எங்குத்‌ தலைப்பெய்வனே? 


3502 எங்குத்‌ தலைப்பெய்வன்‌ நான்‌ எழில்‌ மூவுலகும்‌ நீயே 
அங்கு உயர்‌ முக்கண்‌ பிரான்‌ பிரம பெருமான்‌ அவன்‌ நீ 

வெம்‌ கதிர்‌ வச்சிரக்‌ கை இந்திரன்‌ முதலாத்‌ தெய்வம்‌ நீ; 
கொங்கு அலர்‌ தண்‌ அம்‌ துழாய்‌ முடி என்னுடைக்‌ கோவலனே? 


(9) 


(10) 


(11) 


(1) 


(2) 


(3) 


(4) 

3503 என்னுடைக்‌ கோவலனே என்‌ பொல்லாக்‌ கருமாணிக்கமே 
உன்னுடை உந்தி மலர்‌ உலகம்‌ அவை மூன்றும்‌ பரந்து 
உன்னுடைச்‌ சோதிவெள்ளத்து அகம்பால்‌ உன்னைக்‌ கண்டு கொண்டிட்டு 


என்னுடை ஆர்‌ உயிரார்‌ எங்ஙனேகொல்‌ வந்து எய்துவரே? 


3504 வந்து எய்துமாறு அறியேன்‌ மல்கு நீலச்‌ சுடர்‌ தழைப்ப 
செஞ்சுடர்ச்‌ சோதிகள்‌ பூத்து ஒரு மாணிக்கம்‌ சேர்வது போல்‌ 
அந்தரமேல்‌ செம்பட்டோடு அடி உந்தி கை மார்பு கண்‌ வாய்‌ 


செஞ்சுடர்ச்‌ சோதி விட உறை என்‌ திருமார்பனையே 


3505 என்‌ திருமார்பன்‌ தன்னை என்‌ மலைமகள்‌ கூறன்‌ தன்னை 
என்றும்‌ என்‌ நாமகளை அகம்பால்‌ கொண்ட நான்முகனை 
நின்ற சசிபதியை நிலம்‌ கீண்டு எயில்‌ மூன்று எரித்த 

வென்று புலன்‌ துரந்த விசும்பு ஆளியை காணேனோ? 


3506 ஆளியைக்‌ காண்‌ பரியாய்‌ அரி காண்‌ நரியாய்‌ அரக்கர்‌ 
ஊளை இட்டு அன்று இலங்கை கடந்து பிலம்‌ புக்கு ஒளிப்ப 
மீளி அம்‌ புள்ளைக்‌ கடாய்‌ விறல்‌ மாலியைக்‌ கொன்று பின்னும்‌ 


ஆள்‌ உயர்‌ குன்றங்கள்‌ செய்து அடர்த்தானையும்‌ காண்டும்கொலோ? 


3507 காண்டும்கொலோ நெஞ்சமே! கடிய வினையே முயலும்‌ 
ஆண்‌ திறல்‌ மீளி மொய்ம்பின்‌ அரக்கன்‌ குலத்தைத்‌ தடிந்து 
மீண்டும்‌ அவன்‌ தம்பிக்கே விரி நீர்‌ இலங்கை அருளி 

ஆண்டு தன்‌ சோதி புக்க அமரர்‌ அரியேற்றினையே? 


3508 ஏற்று அரும்‌ வைகுந்தத்தை அருளும்‌ நமக்கு ஆயர்‌ குலத்து 

ஈற்று இளம்‌ பிள்ளை ஒன்றாய்ப்‌ புக்கு மாயங்களே இயற்றி 

கூற்று இயல்‌ கஞ்சனைக்‌ கொன்று ஐவர்க்கு ஆய்‌ கொடும்‌ சேனை தடிந்து 
ஆற்றல்‌ மிக்கான்‌ பெரிய பரஞ்சோதி புக்க அரியே 


3509 புக்க அரி உரு ஆய்‌ அவுணன்‌ உடல்‌ கீண்டு உகந்த 
சக்கரச்‌ செல்வன்‌ தன்னைக்‌ குருகூர்ச்‌ சடகோபன்‌ சொன்ன 
மிக்க ஓர்‌ ஆயிரத்துள்‌ இவை பத்தும்‌ வல்லார்‌ அவரைத்‌ 
தொக்கு பல்லாண்டு இசைத்து கவரிசெய்வர்‌ ஏழையரே 


(7) 


(8) 


(9) 


(10) 


(11) 

எம்பெருமானது பேரழகை உருவெளித்‌ தோற்றத்தில்‌ கண்ட தலைவி 
வருந்தி உரைத்தல்‌ 


3510 ஏழையர்‌ ஆவி உண்ணும்‌ இணைக்‌ கூற்றம்கொலோ? அறியேன்‌ 

ஆழி அம்‌ கண்ண பிரான்‌ திருக்கண்கள்கொலோ? அறியேன்‌ 

சூழவும்‌ தாமரை நாள்‌ மலர்‌ போல்‌ வந்து தோன்றும்‌ கண்டீர்‌ 

தோழியர்காள்‌ அன்னைமீர்‌ என்‌ செய்கேன்‌ துயராட்டியேனே? (1) 


3511 ஆட்டியும்‌ தூற்றியும்‌ நின்று அன்னைமீர்‌ என்னை நீர்‌ நலிந்து என்‌? 
மாட்டு உயர்‌ கற்பகத்தின்‌ வல்லியோ? கொழுந்தோ? அறியேன்‌? 
ஈட்டிய வெண்ணெய்‌ உண்டான்‌ திருமூக்கு எனது ஆவியுள்ளே 


மாட்டிய வல்‌ விளக்கின்‌ சுடராய்‌ நிற்கும்‌ வாலியதே (2) 


3512 வாலியது ஓர்‌ கனிகொல்‌? வினையாட்டியேன்‌ வல்வினைகொல்‌? 

கோலம்‌ திரள்‌ பவளக்‌ கொழும்‌ துண்டம்கொலோ ? அறியேன்‌ 

நீல நெடு முகில்‌ போல்‌ திருமேனி அம்மான்‌ தொண்டைவாய்‌ 

ஏலும்‌ திசையுள்‌ எல்லாம்‌ வந்து தோன்றும்‌ என்‌ இன்‌ உயிர்க்கே (3) 


3513 இன்‌ உயிர்க்கு ஏழையர்மேல்‌ வளையும்‌ இணை நீல விற்கொல்‌ 
மன்னிய சீர்‌ மதனன்‌ கருப்புச்‌ சிலைகொல்‌ மதனன்‌ 
தன்‌ உயிர்த்‌ தாதை கண்ண பெருமான்‌ புருவம்‌? அவையே 


என்‌ உயிர்‌ மேலனவாய்‌ அடுகின்றன என்றும்‌ நின்றே (4) 


3514 என்றும்‌ நின்றே திகழும்‌ செய்ய ஈன்‌ சுடர்‌ வெண்‌ மின்னுக்கொல்‌? 

அன்றி என்‌ ஆவி அடும்‌ அணி முத்தம்கொலோ? அறியேன்‌ 

குன்றம்‌ எடுத்த பிரான்‌ முறுவல்‌ எனது ஆவி அடும்‌ 

ஒன்றும்‌ அறிகின்றிலேன்‌ அன்னைமீர்‌! எனக்கு உய்வு இடமே (5) 


3515 உய்வு இடம்‌ ஏழையர்க்கும்‌ அசுரர்க்கும்‌ அரக்கர்கட்கும்‌ 
எவ்விடம்‌ என்று இலங்கி மகரம்‌ தழைக்கும்‌ தளிர்கொல்‌ 


பை விடப்‌ பாம்பு அணையான்‌ திருக்‌ குண்டலக்‌ காதுகளே? 


கைவிடல்‌ ஒன்றும்‌ இன்றி அடுகின்றன காண்மின்களே (6) 


3516 காண்மின்கள்‌ அன்னையர்காள்‌ என்று காட்டும்‌ வகை அறியேன்‌ 


நாள்‌ மன்னு வெண்‌ திங்கள்‌ கொல்‌ நயந்தார்கட்கு நச்சு இலைகொல்‌ 


சேண்‌ மன்னு நால்‌ தடம்‌ தோள்‌ பெருமான்‌ தன்‌ திரு நுதலே? 
கோள்‌ மன்னி ஆவி அடும்‌ கொடியேன்‌ உயிர்‌ கோள்‌ இழைத்தே (7) 


3517 கோள்‌ இழைத்‌ தாமரையும்‌ கொடியும்‌ பவளமும்‌ வில்லும்‌ 
கோள்‌ இழைத்‌ தண்‌ முத்தமும்‌ தளிரும்‌ குளிர்‌ வான்‌ பிறையும்‌ 
கோள்‌ இழையா உடைய கொழும்‌ சோதிவட்டம்‌ கொல்‌ கண்ணன்‌ 


கோள்‌ இழை வாள்‌ முகமாய்‌ கொடியேன்‌ உயிர்‌ கொள்கின்றதே? (6) 


3518 கொள்கின்ற கோள்‌ இருளைச்‌ சுகிர்ந்திட்ட கொழும்‌ சுருளின்‌ 

உள்கொண்ட நீல நல்‌ நூல்‌ தழைகொல்‌? அன்று மாயன்‌ குழல்‌ 

விள்கின்ற பூந்‌ தண்‌ துழாய்‌ விரை நாற வந்து என்‌ உயிரைக்‌ 

கள்கின்றவாறு அறியீர்‌ அன்னைமீர்‌! கழறா நிற்றிரே (9) 


3519 நிற்றி முற்றத்துள்‌ என்று நெரித்த கையர்‌ ஆய்‌ என்னை நீர்‌ 
சுற்றியும்‌ சூழ்ந்தும்‌ வைதிர்‌ சுடர்ச்‌ சோதி மணி நிறம்‌ ஆய்‌ 
முற்ற இம்‌ மூவுலகும்‌ விரிகின்ற சுடர்‌ முடிக்கே 


ஒற்றுமை கொண்டது உள்ளம்‌ அன்னைமீர்‌ நசை என்‌ நுங்கட்கே? (10) 


3520 கட்கு அரிய பிரமன்‌ சிவன்‌ இந்திரன்‌ என்று இவர்க்கும்‌ 

கட்கு அரிய கண்ணனைக்‌ குருகூர்ச்‌ சடகோபன்‌ சொன்ன 

உட்கு உடை ஆயிரத்துள்‌ இவையும்‌ ஒரு பத்தும்‌ வல்லார்‌ 

உட்கு உடை வானவரோடு உடனாய்‌ என்றும்‌ மாயாரே (11) 


எம்பெருமானது விசித்திர விபூதியைக்‌ கண்டு ஆழ்வார்‌ ஆச்சரியப்படுதல்‌ 


3521 மாயா வாமனனே மதுசூதா நீ அருளாய்‌ 

தீ ஆய்‌ நீர்‌ ஆய்‌ நிலன்‌ ஆய்‌ விசும்பு ஆய்‌ கால்‌ ஆய்‌ 

தாய்‌ ஆய்‌ தந்தை ஆய்‌ மக்கள்‌ ஆய்‌ மற்றும்‌ ஆய்‌ முற்றும்‌ ஆய்‌ 

நீ ஆய்‌ நீ நின்றவாறு இவை என்ன நியாயங்களே (1) 


3522 அம் கள்‌ மலர்த்‌ தண்‌ துழாய்‌ முடி அச்சுதனே அருளாய்‌ 

திங்களும்‌ ஞாயிறும்‌ ஆய்‌ செழும்‌ பல்‌ சுடர்‌ ஆய்‌ இருள்‌ ஆய்‌ 

பொங்கு பொழி மழை ஆய்‌ புகழ்‌ ஆய்‌ பழி ஆய்‌ பின்னும்‌ நீ 

வெம்‌ கண்‌ வெம்‌ கூற்றமும்‌ ஆம்‌ இவை என்ன விசித்திரமே (2) 

3523 சித்திரத்‌ தேர்‌ வலவா திருச்‌ சக்கரத்தாய்‌ அருளாய்‌ 
எத்தனை ஓர்‌ உகமும்‌ அவை ஆய்‌ அவற்றுள்‌ இயலும்‌ 

ஒத்த ஓண்‌ பல்‌ பொருள்கள்‌ உலப்பு இல்லன ஆய்‌ வியவு ஆய்‌ 
வித்தகத்தாய்‌ நிற்றி நீ இவை என்ன விடமங்களே 


3524 கள்‌ அவிழ்‌ தாமரைக்கண்‌ கண்ணனே எனக்கு ஒன்று அருளாய்‌ 
உள்ளதும்‌ இல்லதும்‌ ஆய்‌ உலப்பு இல்லன ஆய்‌ வியவு ஆய்‌ 
வெள்ளத்‌ தடம்‌ கடலுள்‌ விட நாகு அணைமேல்‌ மருவி 


உள்ளப்‌ பல்‌ யோகு செய்தி இவை என்ன உபாயங்களே 


3525 பாசங்கள்‌ நீக்கி என்னை உனக்கே அறக்‌ கொண்டிட்டு நீ 
வாச மலர்த்‌ தண்‌ துழாய்‌ முடி மாயவனே அருளாய்‌ 
காயமும்‌ சீவனும்‌ ஆய்‌ கழிவு ஆய்‌ பிறப்பு ஆய்‌ பின்னும்‌ நீ 


மாயங்கள்‌ செய்து வைத்தி இவை என்ன மயக்குக்களே 


3526 மயக்கா வாமனனே மதி ஆம்‌ வண்ணம்‌ ஒன்று அருளாய்‌ 
அயர்ப்பு ஆய்‌ தேற்றமும்‌ ஆய்‌ அழல்‌ ஆய்‌ குளிர்‌ ஆய்‌ வியவு ஆய்‌ 
வியப்பு ஆய்‌ வென்றிகள்‌ ஆய்‌ வினை ஆய்‌ பயன்‌ ஆய்‌ பின்னும்‌ நீ 
துயக்கு ஆய்‌ நீ நின்றவாறு இவை என்ன துயரங்களே 


3527 துயரங்கள்‌ செய்யும்‌ கண்ணா சுடர்‌ நீள்‌ முடியாய்‌ அருளாய்‌ 
துயரம்‌ செய்‌ மானங்கள்‌ ஆய்‌ மதன்‌ ஆகி உகவைகள்‌ ஆய்‌ 
துயரம்‌ செய்‌ காமங்கள்‌ ஆய்‌ துலை ஆய்‌ நிலை ஆய்‌ நடை ஆய்‌ 


துயரங்கள்‌ செய்து வைத்தி இவை என்ன சுண்டாயங்களே 


3528 என்ன சுண்டாயங்களால்‌ நின்றிட்டாய்‌ என்னை ஆளும்‌ கண்ணா? 


இன்னது ஓர்‌ தன்மையை என்று உன்னை யாவர்க்கும்‌ தேற்றரியை 
முன்னிய மூவுலகும்‌ அவை ஆய்‌ அவற்றைப்‌ படைத்து 


பின்னும்‌ உள்ளாய்‌ புறத்தாய்‌! இவை என்ன இயற்கைகளே 


3529 என்ன இயற்கைகளால்‌ எங்ஙனே நின்றிட்டாய்‌ என்‌ கண்ணா? 
துன்னு கரசரணம்‌ முதலாக எல்லா உறுப்பும்‌ 

உன்னு சுவை ஒளி ஊறு ஒலி நாற்றம்‌ முற்றும்‌ நீயே 

உன்னை உணரவுறில்‌ உலப்பு இல்லை நுணுக்கங்களே 


3530 இல்லை நுணுக்கங்களே இதனில்‌ பிறிது என்னும்‌ வண்ணம்‌ 


(4) 


(5) 


(6) 


(7) 

தொல்லை நல்‌ நூலில்‌ சொன்ன உருவும்‌ அருவும்‌ நீயே 
அல்லித்‌ துழாய்‌ அலங்கல்‌ அணி மார்ப என்‌ அச்சுதனே 


வல்லது ஓர்‌ வண்ணம்‌ சொன்னால்‌ அதுவே உனக்கு ஆம்‌ வண்ணமே 


3531 ஆம்‌ வண்ணம்‌ இன்னது ஒன்று என்று அறிவது அரிய அரியை 
ஆம்‌ வண்ணத்தால்‌ குருகூர்ச்‌ சடகோபன்‌ அறிந்து உரைத்த 

ஆம்‌ வண்ண ஒண்‌ தமிழ்கள்‌ இவை ஆயிரத்துள்‌ இப்‌ பத்தும்‌ 

ஆம்‌ வண்ணத்தால்‌ உரைப்பார்‌ அமைந்தார்‌ தமக்கு என்றைக்குமே 


இன்கவி பாடும்‌ பேற்றை எம்பெருமான்‌ தமக்கு அருளியமைக்குக்‌ 
கைம்மாறு இல்லை எனல்‌ 


3532 என்றைக்கும்‌ என்னை உய்யக்கொண்டு போகிய 
அன்றைக்கு அன்று என்னைத்‌ தன்னாக்கி என்னால்‌ தன்னை 
இன்‌ தமிழ்‌ பாடிய ஈசனை ஆதியாய்‌ 

நின்ற என்‌ சோதியை என்‌ சொல்லி நிற்பனோ? 


3533 என்‌ சொல்லி நிற்பன்‌ என்‌ இன்‌ உயிர்‌ இன்று ஒன்றாய்‌ 
என்‌ சொல்லால்‌ யான்‌ சொன்ன இன்‌ கவி என்பித்து 

தன்‌ சொல்லால்‌ தான்‌ தன்னைக்‌ கீர்த்தித்த மாயன்‌ என்‌ 

முன்‌ சொல்லும்‌ மூவுருவாம்‌ முதல்வனே? 


3534 ஆம்‌ முதல்வன்‌ இவன்‌ என்று தன்‌ தேற்றி என்‌ 
நா முதல்‌ வந்து புகுந்து நல்‌ இன்‌ கவி 
தூ முதல்‌ பத்தர்க்குத்‌ தான்‌ தன்னைச்‌ சொன்ன என்‌ 


வாய்‌ முதல்‌ அப்பனை என்று மறப்பனோ? 


3535 அப்பனை என்று மறப்பன்‌ என்‌ ஆகியே 
தப்புதல்‌ இன்றி தனைக்‌ கவி தான்‌ சொல்லி 
ஒப்பிலாத்‌ தீவினையேனை உய்யக்கொண்டு 


செப்பமே செய்து திரிகின்ற சீர்கண்டே? 


3536 சீர்‌ கண்டுகொண்டு திருந்து நல்‌ இன்கவி 
நேர்பட யான்‌ சொல்லும்‌ நீர்மை இலாமையில்‌ 
ஏர்வு இலா என்னைத்‌ தன்னாக்கி என்னால்‌ தன்னைப்‌ 


பார்‌ பரவு இன்‌ கவி பாடும்‌ பரமரே 


(10) 


(11) 


(1) 


(2) 


(3) 


(4) 

3537 இன்‌ கவி பாடும்‌ பரம்‌ கவிகளால்‌ 
தன்‌ கவி தான்‌ தன்னைப்‌ பாடுவியாது இன்று 
நன்கு வந்து என்னுடன்‌ ஆக்கி என்னால்‌ தன்னை 


வன்‌ கவி பாடும்‌ என்‌ வைகுந்த நாதனே 


3538 வைகுந்த நாதன்‌ என வல்வினை மாய்ந்து அறச்‌ 
செய்‌ குந்தன்‌ தன்னை என்‌ ஆக்கி என்னால்‌ தன்னை 
வைகுந்தன்‌ ஆகப்‌ புகழ வண்‌ தீம்‌ கவி 

செய்‌ குந்தன்‌ தன்னை எந்‌ நாள்‌ சிந்தித்து ஆர்வனோ? 


3539 ஆர்வனோ ஆழி அங்கை எம்‌ பிரான்‌ புகழ்‌ 
பார்‌ விண்‌ நீர்‌ முற்றும்‌ கலந்து பருகிலும்‌ 
ஏர்வு இலா என்னைத்‌ தன்னாக்கி என்னால்‌ தன்னைச்‌ 


சீர்பெற இன்‌ கவி சொன்ன திறத்துக்கே? 


3540 திறத்துக்கு ஏய்‌ துப்புரவு ஆம்‌ திருமாலின்‌ சீர்‌ 
இறப்பு எதிர்‌ காலம்‌ பருகிலும்‌ ஆர்வனோ 
மறப்பு இலா என்னைத்‌ தன்னாக்கி என்னால்‌ தன்னை 


உறப்‌ பல இன்‌ கவி சொன்ன உதவிக்கே? 


3541 உதவிக்‌ கைம்மாறு என்‌ உயிர்‌ என்ன உற்று எண்ணில்‌ 


அதுவும்‌ மற்று ஆங்கவன்‌ தன்னது என்னால்‌ தன்னைப்‌ 
பதவிய இன்‌ கவி பாடிய அப்பனுக்கு 
எதுவும்‌ ஒன்றும்‌ இல்லை செய்வது இங்கும்‌ அங்கே 


3542 இங்கும்‌ அங்கும்‌ திருமால்‌ அன்றி இன்மை கண்டு 


அங்ஙனே வண்‌ குருகூர்ச்‌ சடகோபன்‌ 
இங்ஙனே சொன்ன ஓர்‌ ஆயிரத்து இப்‌ பத்தும்‌ 
எங்ஙனே சொல்லினும்‌ இன்பம்‌ பயக்குமே 


திருவாறன்விளை சென்று எம்பெருமானைக்‌ கண்டு ஆழ்வார்‌ 


அடிமைசெய்யக்‌ கருதுதல்‌ (திருவாறன்விளை) 


3543 இன்பம்‌ பயக்க எழில்‌ மலர்‌ மாதரும்‌ தானும்‌ 


(6) 


(7) 


(8) 


(9) 


(10) 

இவ்‌ ஏழ்‌ உலகை 

இன்பம்‌ பயக்க இனிது உடன்‌ வீற்றிருந்து 
ஆள்கின்ற எங்கள்‌ பிரான்‌ 

அன்புற்று அமர்ந்து உறைகின்ற அணி பொழில்‌ 
சூழ்‌ திருவாறன்விளை 

அன்புற்று அமர்ந்து வலஞ்செய்து கைதொழும்‌ 
நாள்களும்‌ ஆகும்கொலோ? 


3544 ஆகும்கொல்‌ ஐயம்‌ ஒன்று இன்றி? அகல்‌ இடம்‌ 
முற்றவும்‌ ஈர்‌ அடியே 
ஆகும்பரிசு நிமிர்ந்த திருக்குறள்‌ அப்பன்‌ 
அமர்ந்து உறையும்‌ 
மாகம்‌ திகழ்‌ கொடி மாடங்கள்‌ நீடு 
மதிள்‌ திருவாறன்விளை 
மா கந்த நீர்கொண்டு தூவி வலஞ்செய்து 
கைதொழக்‌ கூடும்கொலோ? 


3545 கூடும்‌ கொல்‌ வைகலும்‌? கோவிந்தனை 
மதுசூதனனை கோளரியை 

ஆடும்‌ பறவைமிசைக்‌ கண்டு கைதொழுது 
அன்றி அவன்‌ உறையும்‌ 

பாடும்‌ பெரும்‌ புகழ்‌ நான்மறை வேள்வி ஐந்து 
ஆறு அங்கம்‌ பன்னினர்‌ வாழ்‌ 

நீடு பொழில்‌ திருவாறன்விளை தொழ 
வாய்க்கும்கொல்‌ நிச்சலுமே? 


3546 வாய்க்கும்கொல்‌ நிச்சலும்‌ எப்பொழுதும்‌ மனத்து 


ஈங்கு நினைக்கப்பெற 

வாய்க்கும்‌ கரும்பும்‌ பெரும்‌ செந்நெலும்‌ 
வயல்‌ சூழ்‌ திருவாறன்விளை 

வாய்க்கும்‌ பெரும்‌ புகழ்‌ மூவுலகு ஈசன்‌ 
வடமதுரைப்‌ பிறந்த 

வாய்க்கும்‌ மணி நிறக்‌ கண்ண பிரான்‌ தன்‌ 


மலர்‌ அடிப்போதுகளே? 


3547 மலர்‌ அடிப்போதுகள்‌ என்‌ நெஞ்சத்து எப்பொழுதும்‌ 


இருத்தி வணங்க 
பலர்‌ அடியார்‌ முன்பு அருளிய பாம்பு அணை அப்பன்‌ 


அமர்ந்து உறையும்‌ 


(2) 


(4) 


136 


137 


மலரின்‌ மணி நெடு மாடங்கள்‌ நீடு 
மதிள்‌ திருவாறன்விளை 
உலகம்‌ மலி புகழ்‌ பாட நம்மேல்‌ வினை 


ஒன்றும்‌ நில்லா கெடுமே. (5) 


3548 ஒன்றும்‌ நில்லா கெடும்‌ முற்றவும்‌ தீவினை உள்ளித்‌ 
தொழுமின்‌ தொண்டீர்‌! 
அன்று அங்கு அமர்‌ வென்று உருப்பிணி நங்கை 


அணி நெடும்‌ தோள்‌ புணர்ந்தான்‌ 
என்றும்‌ எப்போதும்‌ என்‌ நெஞ்சம்‌ துதிப்ப 
உள்ளே இருக்கின்ற பிரான்‌ 
நின்ற அணி திருவாறன்விளை என்னும்‌ 
நீள்‌ நகரம்‌ அதுவே (6) 


3549 நீள்‌ நகரம்‌ அதுவே மலர்ச்‌ சோலைகள்‌ 
சூழ்‌ திருவாறன்விளை 

நீள்‌ நகரத்து உறைகின்ற பிரான்‌ நெடுமால்‌ 
கண்ணன்‌ விண்ணவர்‌ கோன்‌ 

வாணபுரம்‌ புக்கு முக்கண்‌ பிரானைத்‌ தொலைய 
வெம்‌ போர்கள்‌ செய்து 

வாணனை ஆயிரம்‌ தோள்‌ துணித்தான்‌ சரண்‌ 


அன்றி மற்று ஒன்று இலமே (7) 


3550 அன்றி மற்று ஒன்று இலம்‌ நின்‌ சரணே என்று 
அகல்‌ இரும்‌ பொய்கையின்வாய்‌ 
நின்று தன்‌ நீள்‌ கழல்‌ ஏத்திய ஆனையின்‌ 
நெஞ்சு இடர்‌ தீர்த்த பிரான்‌ 
சென்று அங்கு இனிது உறைகின்ற செழும்‌ பொழில்‌ 
சூழ்‌ திருவாறன்விளை 
ஒன்றி வலஞ்செய்ய ஒன்றுமோ? தீவினை 
உள்ளத்தின்‌ சார்வு அல்லவே (8) 


3551 தீவினை உள்ளத்தின்‌ சார்வு அல்ல ஆகி 
தெளி விசும்பு ஏறலுற்றால்‌ 

நாவினுள்ளும்‌ உள்ளத்துள்ளும்‌ அமைந்த 
தொழிலினுள்ளும்‌ நவின்று 

யாவரும்‌ வந்து வணங்கும்‌ பொழில்‌ 
திருவாறன்விளை அதனை 

மேவி வலஞ்செய்து கைதொழக்‌ கூடும்கொல்‌? 


என்னும்‌ என்‌ சிந்தனையே 


3552 சிந்தை மற்றொன்றின்‌ திறத்தது அல்லாத்‌ தன்மை 
தேவ பிரான்‌ அறியும்‌ 

சிந்தையினால்‌ செய்வ தான்‌ அறியாதன 
மாயங்கள்‌ ஒன்றும்‌ இல்லை 

சிந்தையினால்‌ சொல்லினால்‌ செய்கையால்‌ நிலத்தேவர்‌ 
குழு வணங்கும்‌ 

சிந்தை மகிழ்‌ திருவாறன்விளை உறை 


தீர்த்தனுக்கு அற்ற பின்னே 


3553 தீர்த்தனுக்கு அற்றபின்‌ மற்று ஓர்‌ சரண்‌ 
இல்லை என்று எண்ணி தீர்த்தனுக்கே 
தீர்த்த மனத்தனன்‌ ஆகி செழுங்‌ 
குருகூர்ச்‌ சடகோபன்‌ சொன்ன 
தீர்த்தங்கள்‌ ஆயிரத்துள்‌ இவை பத்தும்‌ 
வல்லார்களைத்‌ தேவர்‌ வைகல்‌ 
தீர்த்தங்களே என்று பூசித்து நல்கி 
உரைப்பர்‌ தம்‌ தேவியர்க்கே 


எம்பெருமானது அடியார்‌ வசமாகும்‌ நிலையையும்‌ யாவையும்‌ தானாகும்‌ 
நிலையையும்‌ ஆழ்வார்‌ சங்கித்துத்‌ தெளதல்‌ 


3554 தேவிமார்‌ ஆவார்‌ திருமகள்‌ பூமி 
ஏவ மற்று அமரர்‌ ஆட்செய்வார்‌ 

மேவிய உலகம்‌ மூன்று அவை ஆட்சி 
வேண்டு வேண்டு உருவம்‌ நின்‌ உருவம்‌ 

பாவியேன்‌ தன்னை அடுகின்ற கமலக்‌ 
கண்ணது ஓர்‌ பவள வாய்‌ மணியே 


ஆவியே அமுதே அலை கடல்‌ கடைந்த 
அப்பனே காணுமாறு அருளாய்‌ 


3555 காணுமாறு அருளாய்‌ என்று என்றே கலங்கி 
கண்ண நீர்‌ அலமர வினையேன்‌ 

பேணுமாறு எல்லாம்‌ பேணி நின்‌ பெயரே 
பிதற்றுமாறு அருள்‌ எனக்கு அந்தோ 

காணுமாறு அருளாய்‌ காகுத்தா கண்ணா 
தொண்டனேன்‌ கற்பகக்‌ கனியே 


(9) 


(10) 


(11) 


(1) 

பேணுவார்‌ அமுதே பெரிய தண்‌ புனல்‌ சூழ்‌ 
பெரு நிலம்‌ எடுத்த பேராளா 


3556 எடுத்த பேராளன்‌ நந்தகோபன்‌ தன்‌ 
இன்‌ உயிர்ச்‌ சிறுவனே அசோதைக்கு 

அடுத்த பேரின்பக்‌ குல இளம்‌ களிறே 
அடியனேன்‌ பெரிய அம்மானே 

கடுத்த போர்‌ அவுணன்‌ உடல்‌ இரு பிளவாக்‌ 
கைஉகிர்‌ ஆண்ட எம்‌ கடலே 

அடுத்தது ஓர்‌ உருவாய்‌ இன்று நீ வாராய்‌ 


எங்ஙனம்‌ தேறுவர்‌ உமரே? 


3557 உமர்‌ உகந்து உகந்த உருவம்‌ நின்‌ உருவம்‌ 
ஆகி உன்‌ தனக்கு அன்பர்‌ ஆனார்‌ 
அவர்‌ உகந்து அமர்ந்த செய்கை உன்‌ மாயை 
அறிவு ஒன்றும்‌ சங்கிப்பன்‌ வினையேன்‌ 
அமர்‌ அது பண்ணி அகல்‌ இடம்‌ புடைசூழ்‌ 
அடு படை அவித்த அம்மானே 
அமரர்‌ தம்‌ அமுதே அசுரர்கள்‌ நஞ்சே 
என்னுடை ஆர்‌ உயிரேயோ 


3558 ஆர்‌ உயிரேயோ அகல்‌ இடம்‌ முழுதும்‌ 


படைத்து இடந்து உண்டு உமிழ்ந்து அளந்த 
பேர்‌ உயிரேயோ பெரிய நீர்‌ படைத்து அங்கு 

உறைந்து அது கடைந்து அடைத்து உடைத்த 
சீர்‌ உயிரேயோ மனிசர்க்குத்‌ தேவர்‌ 

போலத்‌ தேவர்க்கும்‌ தேவாவோ 
ஓர்‌ உயிரேயோ உலகங்கட்கு எல்லாம்‌! 


உன்னை நான்‌ எங்கு வந்து உறுகோ? 


3559 எங்கு வந்து உறுகோ என்னை ஆள்வானே? 
ஏழ்‌ உலகங்களும்‌ நீயே 

அங்கு அவர்க்கு அமைத்த தெய்வமும்‌ நீயே 
அவற்று அவை கருமமும்‌ நீயே 

பொங்கிய புறம்பால்‌ பொருள்‌ உளவேலும்‌ 
அவையுமோ நீ இன்னே ஆனால்‌ 

மங்கிய அறிவாம்‌ நேர்ப்பமும்‌ நீயே 
வான்‌ புலன்‌ இறந்ததும்‌ நீயே 


(2) 


(3) 


(6) 


139 


3560 இறந்ததும்‌ நீயே எதிர்ந்ததும்‌ நீயே 
நிகழ்வதோ நீ இன்னே ஆனால்‌ 

சிறந்த நின்‌ தன்மை அது இது உது என்று 
அறிவு ஒன்றும்‌ சங்கிப்பன்‌ வினையேன்‌ 

கறந்த பால்‌ நெய்யே நெய்யின்‌ இன்‌ சுவையே 
கடலினுள்‌ அமுதமே அமுதில்‌ 

பிறந்த இன்‌ சுவையே சுவையது பயனே 


பின்னை தோள்‌ மணந்த பேர்‌ ஆயா 


3561 மணந்த பேர்‌ ஆயா மாயத்தால்‌ முழுதும்‌ 
வல்வினையேனை ஈர்கின்ற 

குணங்களை உடையாய்‌ அசுரர்‌ வன்‌ கையர்‌ 
கூற்றமே கொடிய புள்‌ உயர்த்தாய்‌ 

பணங்கள்‌ ஆயிரமும்‌ உடைய பைந்‌ நாகப்‌ 
பள்ளியாய்‌ பாற்கடல்‌ சேர்ப்பா 

வணங்குமாறு அறியேன்‌ மனமும்‌ வாசகமும்‌ 


செய்கையும்‌ யானும்‌ நீ தானே 


3562 யானும்‌ நீ தானே ஆவதோ மெய்யே 
அரு நரகு அவையும்‌ நீ ஆனால்‌ 

வான்‌ உயர்‌ இன்பம்‌ எய்தில்‌ என்‌? மற்றை 
நரகமே எய்தில்‌ என்‌? எனினும்‌ 

யானும்‌ நீ தானாய்த்‌ தெளிதொறும்‌ நன்றும்‌ 
அஞ்சுவன்‌ நரகம்‌ நான்‌ அடைதல்‌ 

வான்‌ உயர்‌ இன்பம்‌ மன்னி வீற்றிருந்தாய்‌! 
அருளு நின்‌ தாள்களை எனக்கே 


3563 தாள்களை எனக்கே தலைத்தலைச்‌ சிறப்பத்‌ 


தந்த பேர்‌ உதவிக்‌ கைம்மாறாத்‌ 
தோள்களை ஆரத்‌ தழுவி என்‌ உயிரை 

அற விலை செய்தனன்‌ சோதீ 
தோள்கள்‌ ஆயிரத்தாய்‌ முடிகள்‌ ஆயிரத்தாய்‌ 

துணைமலர்க்‌ கண்கள்‌ ஆயிரத்தாய்‌ 
தாள்கள்‌ ஆயிரத்தாய்‌ பேர்கள்‌ ஆயிரத்தாய்‌ 

தமியனேன்‌ பெரிய அப்பனே 


3564 பெரிய அப்பனை பிரமன்‌ அப்பனை 
உருத்திரன்‌ அப்பனை முனிவர்க்கு 


உரிய அப்பனை அமரர்‌ அப்பனை 


(7) 


(9) 


(10) 

உலகுக்கு ஓர்‌ தனி அப்பன்‌ தன்னை 
பெரிய வண்‌ குருகூர்‌ வண்‌ சடகோபன்‌ 
பேணின ஆயிரத்துள்ளும்‌ 
உரிய சொல்‌ மாலை இவையும்‌ பத்து இவற்றால்‌ 
உய்யலாம்‌ தொண்டீர்‌! நங்கட்கே (11) 


3565 நங்கள்‌ வரிவளை ஆயங்காளோ 
நம்முடை ஏதலர்‌ முன்பு நாணி 
நுங்கட்கு யான்‌ ஒன்று உரைக்கும்‌ மாற்றம்‌ 
நோக்குகின்றேன்‌ எங்கும்‌ காணமாட்டேன்‌ 
சங்கம்‌ சரிந்தன சாய்‌ இழந்தேன்‌ 
தட முலை பொன்‌ நிறமாய்த்‌ தளர்ந்தேன்‌ 
வெங்கண்‌ பறவையின்‌ பாகன்‌ எங்கோன்‌ 


வேங்கடவாணனை வேண்டிச்‌ சென்றே (1) 


3566 வேண்டிச்‌ சென்று ஒன்று பெறுகிற்பாரில்‌ 
என்னுடைத்‌ தோழியர்‌ நுங்கட்கேலும்‌ 

ஈண்டு இது உரைக்கும்‌ படியை அந்தோ 
காண்கின்றிலேன்‌ இடராட்டியேன்‌ நான்‌ 

காண்‌ தகு தாமரைக்‌ கண்ணன்‌ கள்வன்‌ 
விண்ணவர்‌ கோன்‌ நங்கள்‌ கோனைக்‌ கண்டால்‌ 

ஈண்டிய சங்கும்‌ நிறைவும்‌ கொள்வான்‌ 


எத்தனை காலம்‌ இளைக்கின்றேனே (2) 


3567 காலம்‌ இளைக்கில்‌ அல்லால்‌ வினையேன்‌ 
நான்‌ இளைக்கின்றிலன்‌ கண்டுகொள்மின்‌ 
ஞாலம்‌ அறியப்‌ பழி சுமந்தேன்‌ 
நல்‌ நுதலீர்‌ இனி நாணித்‌ தான்‌ என்‌ 
நீல மலர்‌ நெடும்‌ சோதி சூழ்ந்த 
நீண்ட முகில்‌ வண்ணன்‌ கண்ணன்‌ கொண்ட 
கோல வளையோடும்‌ மாமை கொள்வான்‌ 


எத்தனை காலமும்‌ கூடச்‌ சென்றே? (3) 


3568 கூடச்‌ சென்றேன்‌ இனி என்‌ கொடுக்கேன்‌? 
கோல்வளை நெஞ்சத்‌ தொடக்கம்‌ எல்லாம்‌ 

பாடு அற்று ஒழிய இழந்து வைகல்‌ 
பல்வளையார்முன்‌ பரிசு அழிந்தேன்‌ 

மாடக்‌ கொடி மதிள்‌ தென்‌ குளந்தை 


வண்‌ குடபால்‌ நின்ற மாயக்‌ கூத்தன்‌ 
ஆடல்‌ பறவை உயர்த்த வெல்‌ போர்‌ 


ஆழிவலவனை ஆதரித்தே 


3569 ஆழிவலவனை ஆதரிப்பும்‌ 

ஆங்கு அவன்‌ நம்மில்‌ வரவும்‌ எல்லாம்‌ 
தோழியர்காள்‌ நம்‌ உடையமேதான்‌? 

சொல்லுவதோ இங்கு அரியதுதான்‌ 
ஊழிதோறு ஊழி ஒருவனாக 

நன்கு உணர்வார்க்கும்‌ உணரலாகாச்‌ 
சூழல்‌ உடைய சுடர்‌ கொள்‌ ஆதித்‌ 

தொல்லை அம்‌ சோதி நினைக்குங்காலே? 


3570 தொல்லை அம்‌ சோதி நினைக்குங்கால்‌ என்‌ 

சொல்‌ அளவு அன்று இமையோர்‌ தமக்கும்‌ 
எல்லை இலாதன கூழ்ப்புச்‌ செய்யும்‌ 

அத்‌ திறம்‌ நிற்க எம்‌ மாமை கொண்டான்‌ 
அல்லி மலர்த்‌ தண்‌ துழாயும்‌ தாரான்‌ 

ஆர்க்கு இடுகோ இனிப்‌ பூசல்‌? சொல்லீர்‌! 
வல்லி வள வயல்‌ சூழ்‌ குடந்தை 


மா மலர்க்கண்‌ வளர்கின்ற மாலே 


3571 மால்‌ அரி கேசவன்‌ நாரணன்‌ சீமாதவன்‌ 
கோவிந்தன்‌ வைகுந்தன்‌ என்று என்று 

ஓலம்‌ இட என்னைப்‌ பண்ணி விட்டிட்டு 
ஒன்றும்‌ உருவும்‌ சுவடும்‌ காட்டான்‌ 

ஏல மலர்க்குழல்‌ அன்னைமீர்காள்‌ 
என்னுடைத்‌ தோழியர்காள்‌ என்‌ செய்கேன்‌? 

காலம்‌ பல சென்றும்‌ காண்பது ஆணை 


உங்களோடு எங்கள்‌ இடை இல்லையே 


3572 இடை இல்லை யான்‌ வளர்த்த கிளிகாள்‌ 
பூவைகள்காள்‌ குயில்காள்‌ மயில்காள்‌! 
உடைய நம்‌ மாமையும்‌ சங்கும்‌ நெஞ்சும்‌ 
ஒன்றும்‌ ஒழிய ஒட்டாது கொண்டான்‌ 
அடையும்‌ வைகுந்தமும்‌ பாற்கடலும்‌ 
அஞ்சன வெற்பும்‌ அவை நணிய 


கடையறப்‌ பாசங்கள்‌ விட்டபின்னை 


(5) 


(7) 

அன்றி அவன்‌ அவை காண்கொடானே 


3573 காண்கொடுப்பான்‌ அல்லன்‌ ஆர்க்கும்‌ தன்னை 
கைசெய்‌ அப்பாலது ஓர்‌ மாயம்‌ தன்னால்‌ 

மாண்‌ குறள்‌ கோல வடிவு காட்டி 
மண்ணும்‌ விண்ணும்‌ நிறைய மலர்ந்த 

சேண்‌ சுடர்த்‌ தோள்கள்‌ பல தழைத்த 
தேவ பிராற்கு என்‌ நிறைவினோடு 

நாண்‌ கொடுத்தேன்‌ இனி என்‌ கொடுக்கேன்‌ 
என்னுடை நல்‌ நுதல்‌ நங்கைமீர்காள்‌? 


3574 என்னுடை நல்‌ நுதல்‌ நங்கைமீர்காள்‌ 
யான்‌ இனிச்‌ செய்வது என்‌ என்‌ நெஞ்சு என்னை 
நின்‌ இடையேன்‌ அல்லேன்‌ என்று நீங்கி 
நேமியும்‌ சங்கும்‌ இருகைக்‌ கொண்டு 
பல்‌ நெடும்‌ சூழ்‌ சுடர்‌ ஞாயிற்றோடு 
பால்‌ மதி ஏந்தி ஓர்‌ கோல நீல 
நல்‌ நெடும்‌ குன்றம்‌ வருவது ஒப்பான்‌ 
நாள்‌ மலர்ப்‌ பாதம்‌ அடைந்ததுவே 


3575 பாதம்‌ அடைவதன்‌ பாசத்தாலே 
மற்றவன்‌ பாசங்கள்‌ முற்ற விட்டு 
கோது இல்‌ புகழ்க்‌ கண்ணன்‌ தன்‌ அடிமேல்‌ 
வண்‌ குருகூர்ச்‌ சடகோபன்‌ சொன்ன 
தீது இல்‌ அந்தாதி ஓர்‌ ஆயிரத்துள்‌ 
இவையும்‌ ஓர்‌ பத்து இசையொடும்‌ வல்லார்‌ 
ஆதும்‌ ஓர்‌ தீது இலர்‌ ஆகி இங்கும்‌ 
அங்கும்‌ எல்லாம்‌ அமைவார்கள்‌ தாமே. 


எம்பெருமானுக்கு எங்கும்‌ அன்புடையார்‌ உளர்‌ என்பதை அருளால்‌ 
உணர்ந்து ஆழ்வார்‌ அச்சம்‌ தீர்தல்‌ 


3576 அங்கும்‌ இங்கும்‌ வானவர்‌ தானவர்‌ யாவரும்‌ 
எங்கும்‌ இனையை என்று உன்னை அறியகிலாது அலற்றி 
அங்கம்‌ சேரும்‌ பூமகள்‌ மண்மகள்‌ ஆய்மகள்‌ 


சங்கு சக்கரக்‌ கையவன்‌ என்பர்‌ சரணமே 


(8) 


(9) 


(10) 


(11) 


(1) 

3577 சரணம்‌ ஆகிய நான்மறை நூல்களும்‌ சாராதே 

மரணம்‌ தோற்றம்‌ வான்பிணி மூப்பு என்று இவை மாய்த்தோம்‌ 

கரணப்‌ பல்‌ படை பற்று அற ஓடும்‌ கனல்‌ ஆழி 

அரணத்‌ திண்‌ படை ஏந்திய ஈசற்கு ஆளாயே (2) 


3578 ஆளும்‌ ஆளார்‌ ஆழியும்‌ சங்கும்‌ சுமப்பார்‌ தாம்‌ 

வாளும்‌ வில்லும்‌ கொண்டு பின்‌ செல்வார்‌ மற்று இல்லை 

தாளும்‌ தோளும்‌ கைகளை ஆரத்‌ தொழக்‌ காணேன்‌ 

நாளும்‌ நாளும்‌ நாடுவன்‌ அடியேன்‌ ஞாலத்தே (3) 


3579 ஞாலம்‌ போனகம்‌ பற்றி ஓர்‌ முற்றா உரு ஆகி 

ஆலம்‌ பேர்‌ இலை அன்னவசம்‌ செய்யும்‌ அம்மானே 

காலம்‌ பேர்வது ஓர்‌ கார்‌ இருள்‌ ஊழி ஒத்து உளதால்‌ உன்‌ 

கோலம்‌ கார்‌ எழில்‌ காணலுற்று ஆழும்‌ கொடியேற்கே (4) 


3580 கொடியார்‌ மாடக்‌ கோளூர்‌ அகத்தும்‌ புளியங்குடியும்‌ 

மடியாது இன்னே நீ துயில்‌ மேவி மகிழ்ந்தது தான்‌ 

அடியார்‌ அல்லல்‌ தவிர்த்த அசைவோ? அன்றேல்‌ இப்‌ 

படி தான்‌ நீண்டு தாவிய அசைவோ? பணியாயே (5) 


3581 பணியா அமரர்‌ பணிவும்‌ பண்பும்‌ தாமே ஆம்‌ 

அணி ஆர்‌ ஆழியும்‌ சங்கமும்‌ ஏந்தும்‌ அவர்‌ காண்மின்‌ 

தணியா வெம்‌ நோய்‌ உலகில்‌ தவிர்ப்பான்‌ திருநீல 

மணி ஆர்‌ மேனியோடு என்‌ மனம்‌ சூழ வருவாரே (6) 


3582 வருவார்‌ செல்வார்‌ வண்பரிசாரத்து இருந்த என்‌ 

திருவாழ்‌ மார்வற்கு என்‌ திறம்‌ சொல்லார்‌ செய்வது என்‌ 

உரு ஆர்‌ சக்கரம்‌ சங்கு சுமந்து இங்கு உம்மோடு 

ஒருபாடு உழல்வான்‌ ஓர்‌ அடியானும்‌ உளன்‌ என்றே? (7) 


3583 என்றே என்னை உன்‌ ஏர்‌ ஆர்‌ கோலத்‌ திருந்து அடிக்கீழ்‌ 

நின்றே ஆட்செய்ய நீ கொண்டருள நினைப்பதுதான்‌? 

குன்று ஏழ்‌ பார்‌ ஏழ்‌ சூழ்‌ கடல்‌ ஞாலம்‌ முழு ஏழும்‌ 

நின்றே தாவிய நீள்‌ கழல்‌ ஆழித்‌ திருமாலே (8) 


3584 திருமால்‌ நான்முகன்‌ செஞ்சடையான்‌ என்று இவர்கள்‌ எம்‌ 

பெருமான்‌ தன்மையை யார்‌ அறிகிற்பார்‌? பேசி என்‌? 
ஒரு மா முதல்வா ஊழிப்‌ பிரான்‌ என்னை ஆளுடைக்‌ 


கரு மா மேனியன்‌ என்பன்‌ என்‌ காதல்‌ கலக்கவே (9) 


3585 கலக்கம்‌ இல்லா நல்‌ தவ முனிவர்‌ கரை கண்டோர்‌ 
துளக்கம்‌ இல்லா வானவர்‌ எல்லாம்‌ தொழுவார்கள்‌ 
மலக்கம்‌ எய்த மா கடல்‌ தன்னைக்‌ கடைந்தானை 


உலக்க நாம்‌ புகழ்கிற்பது என்‌ செய்வது? உரையீரே? (10) 


3586 உரையா வெம்‌ நோய்‌ தவிர அருள்‌ நீள்‌ முடியானை 

வரை ஆர்‌ மாடம்‌ மன்னு குருகூர்ச்‌ சடகோபன்‌ 

உரை ஏய்‌ சொல்தொடை ஓர்‌ ஆயிரத்துள்‌ இப்‌ பத்தும்‌ 

நிரையே வல்லார்‌ நீடு உலகத்துப்‌ பிறவாரே (11) 


எம்‌ பெருமானது வலிமை அவன்‌ அன்புடையாருடன்‌ அமர்ந்திருக்கும்‌ சேர்த்தி 
முதலியவற்றைத்‌ திருச்செங்குன்றூரில்‌ கண்டு மகிழ்தல்‌ (திருச்செங்குன்றூர்‌) 


3587 வார்‌ கடா அருவி யானை மா மலையின்‌ 
மருப்பு இணைக்‌ குவடு இறுத்து உருட்டி 
ஊர்‌ கொள்‌ திண்‌ பாகன்‌ உயிர்‌ செகுத்து அரங்கின்‌ 
மல்லரைக்‌ கொன்று சூழ்‌ பரண்மேல்‌ 
போர்‌ கடா அரசர்‌ புறக்கிட மாடம்‌ 
மீமிசைக்‌ கஞ்சனைத்‌ தகர்த்த 
சீர்‌ கொள்‌ சிற்றாயன்‌ திருச்செங்குன்றூரில்‌ 
திருச்சிற்றாறு எங்கள்‌ செல்சார்வே (1) 


3588 எங்கள்‌ செல்சார்வு யாமுடை அமுதம்‌ 
இமையவர்‌ அப்பன்‌ என்‌ அப்பன்‌ 
பொங்கு மூவுலகும்‌ படைத்து அளித்து அழிக்கும்‌ 
பொருந்து மூவுருவன்‌ எம்‌ அருவன்‌ 
செங்கயல்‌ உகளும்‌ தேம்‌ பணை புடை சூழ்‌ 
திருச்செங்குன்றூர்த்‌ திருச்சிற்றாறு 
அங்கு அமர்கின்ற ஆதியான்‌ அல்லால்‌ 
யாவர்‌ மற்று என்‌ அமர்‌ துணையே? (2) 


3589 என்‌ அமர்‌ பெருமான்‌ இமையவர்‌ பெருமான்‌ 


இரு நிலம்‌ இடந்த எம்‌ பெருமான்‌ 


முன்னை வல்‌ வினைகள்‌ முழுது உடன்‌ மாள 
என்னை ஆள்கின்ற எம்‌ பெருமான்‌ 

தென்‌ திசைக்கு அணி கொள்‌ திருச்செங்குன்றூரில்‌ 
திருச்சிற்றாற்றங்கரை மீபால்‌ 

நின்ற எம்‌ பெருமான்‌ அடி அல்லால்‌ சரண்‌ 
நினைப்பிலும்‌ பிறிது இல்லை எனக்கே 


3590 பிறிது இல்லை எனக்கு பெரிய மூவுலகும்‌ 
நிறையப்‌ பேர்‌ உருவமாய்‌ நிமிர்ந்த 

குறிய மாண்‌ எம்மான்‌ குரை கடல்‌ கடைந்த 
கோல மாணிக்கம்‌ என்‌ அம்மான்‌ 

செறி குலை வாழை கமுகு தெங்கு அணி சூழ்‌ 
திருச்செங்குன்றூர்த்‌ திருச்சிற்றாறு 

அறிய மெய்ம்மையே நின்ற எம்‌ பெருமான்‌ 
அடிஇணை அல்லது ஓர்‌ அரணே 


3591 அல்லது ஓர்‌ அரணும்‌ அவனில்‌ வேறு இல்லை 


அது பொருள்‌ ஆகிலும்‌ அவனை 
அல்லது என்‌ ஆவி அமர்ந்து அணைகில்லாது 
ஆதலால்‌ அவன்‌ உறைகின்ற 
நல்ல நான்மறையோர்‌ வேள்வியுள்‌ மடுத்த 
நறும்‌ புகை விசும்பு ஒளி மறைக்கும்‌ 
நல்ல நீள்‌ மாடத்‌ திருச்செங்குன்றூரில்‌ 
திருச்சிற்றாறு எனக்கு நல்‌ அரணே 


3592 எனக்கு நல்‌ அரணை எனது ஆர்‌ உயிரை 
இமையவர்‌ தந்தை தாய்‌ தன்னை 

தனக்கும்‌ தன்‌ தன்மை அறிவு அரியானை 
தடம்‌ கடல்‌ பள்ளி அம்மானை 

மனக்கொள்‌ சீர்‌ மூவாயிரவர்‌ வண்‌ சிவனும்‌ 
அயனும்‌ தானும்‌ ஒப்பார்‌ வாழ்‌ 

கனக்கொள்‌ திண்‌ மாடத்‌ திருச்செங்குன்றூரில்‌ 
திருச்சிற்றாறு அதனுள்‌ கண்டேனே 


3593 திருச்செங்குன்றூரில்‌ திருச்சிற்றாறு அதனுள்‌ 
கண்ட அத்‌ திருவடி என்றும்‌ 

திருச்‌ செய்ய கமலக்‌ கண்ணும்‌ செவ்வாயும்‌ 
செவ்வடியும்‌ செய்ய கையும்‌ 


திருச்‌ செய்ய கமல உந்தியும்‌ செய்ய 


(3) 

கமலை மார்பும்‌ செய்ய உடையும்‌ 
திருச்‌ செய்ய முடியும்‌ ஆரமும்‌ படையும்‌ 
திகழ என்‌ சிந்தையுளானே 


3594 திகழ என்‌ சிந்தையுள்‌ இருந்தானை 
செழு நிலத்தேவர்‌ நான்மறையோர்‌ 

திசை கைகூப்பி ஏத்தும்‌ திருச்செங்குன்றூரில்‌ 
திருச்சிற்றாற்றங்‌ கரையானை 

புகர்‌ கொள்‌ வானவர்கள்‌ புகலிடம்‌ தன்னை 
அசுரர்‌ வன்‌ கையர்‌ வெம்‌ கூற்றை 

புகழுமாறு அறியேன்‌ பொருந்து மூவுலகும்‌ 


படைப்பொடு கெடுப்புக்‌ காப்பவனே 


3595 படைப்பொடு கெடுப்புக்‌ காப்பவன்‌ பிரம 


பரம்பரன்‌ சிவப்பிரான்‌ அவனே 

இடைப்புக்கு ஓர்‌ உருவும்‌ ஒழிவு இல்லை அவனே 
புகழ்வு இல்லை யாவையும்‌ தானே 

கொடைப்‌ பெரும்‌ புகழார்‌ இனையர்‌ தன்‌ ஆனார்‌ 
கூரிய விச்சையோடு ஒழுக்கம்‌ 


நடைப்‌ பலி இயற்கைத்‌ திருச்செங்குன்றூரில்‌ 
திருச்சிற்றாறு அமர்ந்த நாதனே 


3596 அமர்ந்த நாதனை அவர்‌ அவர்‌ ஆகி 
அவர்க்கு அருள்‌ அருளும்‌ அம்மானை 

அமர்ந்த தண்‌ பழனத்‌ திருச்செங்குன்றூரில்‌ 
திருச்சிற்றாற்றங்‌ கரையானை 

அமர்ந்த சீர்‌ மூவாயிரவர்‌ வேதியர்கள்‌ 
தம்பதி அவனிதேவர்‌ வாழ்வு 

அமர்ந்த மாயோனை முக்கண்‌ அம்மானை 


நான்முகனை அமர்ந்தேனே 


3597 தேனை நன்‌ பாலை கன்னலை அமுதை 
திருந்து உலகு உண்ட அம்மானை 

வான நான்முகனை மலர்ந்த தண்‌ கொப்பூழ்‌ 
மலர்மிசைப்‌ படைத்த மாயோனை 

கோனை வண்‌ குருகூர்‌ வண்‌ சடகோபன்‌ 
சொன்ன ஆயிரத்துள்‌ இப்‌ பத்தும்‌ 

வானின்‌ மீது ஏற்றி அருள்செய்து முடிக்கும்‌ 


பிறவி மா மாயக்‌ கூத்தினையே 


(10) 


(11) 

எம்பெருமானது வடிவழகைக்‌ காணப்பெறாத ஆழ்வார்‌ ஆசை மிகுந்து அழுது 
அரற்றுதல்‌ 


3598 மாயக்‌ கூத்தா வாமனா 
வினையேன்‌ கண்ணா கண்‌ கை கால்‌ 
தூய செய்ய மலர்களா 
சோதிச்‌ செவ்வாய்‌ முகிழதா 
சாயல்‌ சாமத்‌ திருமேனி 
தண்‌ பாசடையா தாமரை நீள்‌ 
வாசத்‌ தடம்போல்‌ வருவானே 


ஒருநாள்‌ காண வாராயே (1) 


3599 காண வாராய்‌ என்று என்று 
கண்ணும்‌ வாயும்‌ துவர்ந்து அடியேன்‌ 
நாணி நல்‌ நாட்டு அலமந்தால்‌ 
இரங்கி ஒருநாள்‌ நீ அந்தோ 
காண வாராய்‌! கர நாயிறு 
உதிக்கும்‌ ௧௬ மா மாணிக்க 
நாள்‌ நல்‌ மலைபோல்‌ சுடர்ச்‌ சோதி 


முடி சேர்‌ சென்னி அம்மானே! (2) 


3600 முடிசேர்‌ சென்னி அம்மா நின்‌ 
மொய்‌ பூம்‌ தாமத்‌ தண்‌ துழாய்க்‌ 
கடிசேர்‌ கண்ணிப்‌ பெருமானே 
என்று என்று ஏங்கி அழுதக்கால்‌ 
படிசேர்‌ மகரக்‌ குழைகளும்‌ 
பவள வாயும்‌ நால்‌ தோளும்‌ 
துடி சேர்‌ இடையும்‌ அமைந்தது ஓர்‌ 
தூ நீர்‌ முகில்‌ போல்‌ தோன்றாயே. (3) 


3601 தூ நீர்‌ முகில்‌ போல்‌ தோன்றும்‌ நின்‌ 
சுடர்‌ கொள்‌ வடிவும்‌ கனிவாயும்‌ 

தே நீர்க்‌ கமலக்‌ கண்களும்‌ 
வந்து என்‌ சிந்தை நிறைந்தவா 

மா நீர்‌ வெள்ளி மலைதன்மேல்‌ 
வண்‌ கார்‌ நீல முகில்‌ போல 

தூ நீர்க்‌ கடலுள்‌ துயில்வானே 


எந்தாய்‌! சொல்லமாட்டேனே 


3602 சொல்ல மாட்டேன்‌ அடியேன்‌ உன்‌ 
துளங்கு சோதித்‌ திருப்பாதம்‌ 

எல்லை இல்‌ சீர்‌ இள நாயிறு 
இரண்டுபோல்‌ என்‌ உள்ளவா 

அல்லல்‌ என்னும்‌ இருள்‌ சேர்தற்கு 
உபாயம்‌ என்னே ஆழி சூழ்‌ 

மல்லை ஞாலம்‌ முழுது உண்ட 


மா நீர்க்‌ கொண்டல்‌ வண்ணனே? 


3603 கொண்டல்‌ வண்ணா குடக்கூத்தா 
வினையேன்‌ கண்ணா கண்ணா என்‌ 
அண்ட வாணா என்று என்னை 
ஆளக்‌ கூப்பிட்டு அழைத்தக்கால்‌ 
விண்‌ தன்மேல்‌ தான்‌ மண்மேல்‌ தான்‌ 
விரி நீர்க்‌ கடல்‌ தான்‌ மற்றுத்தான்‌ 
தொண்டனேன்‌ உன்‌ கழல்காண 


ஒருநாள்‌ வந்து தோன்றாயே 


3604 வந்து தோன்றாய்‌ அன்றேல்‌ உன்‌ 
வையம்‌ தாய மலர்‌ அடிக்கீழ்‌ 
முந்தி வந்து யான்‌ நிற்ப 
முகப்பே கூவிப்‌ பணிக்கொள்ளாய்‌ 
செந்தண்‌ கமலக்‌ கண்‌ கை கால்‌ 
சிவந்த வாய்‌ ஓர்‌ கர நாயிறு 
அந்தம்‌ இல்லாக்‌ கதிர்‌ பரப்பி 
அலர்ந்தது ஒக்கும்‌ அம்மானே 


3605 ஒக்கும்‌ அம்மான்‌ உருவம்‌ என்று 
உள்ளம்‌ குழைந்து நாள்‌ நாளும்‌ 
தொக்க மேகப்‌ பல்‌ குழாங்கள்‌ 
காணும்தோறும்‌ தொலைவன்‌ நான்‌ 
தக்க ஐவர்‌ தமக்காய்‌ அன்று 
ஈர்‌ ஐம்பதின்மர்‌ தாள்‌ சாயப்‌ 
புக்க நல்தேர்த்‌ தனிப்பாகா 
வாராய்‌ இதுவோ பொருத்தமே? 


3606 இதுவோ பொருத்தம்‌? மின்‌ ஆழிப்‌ 


(4) 


(5) 


(6) 

படையாய்‌ ஏறும்‌ இரும்‌ சிறைப்புள்‌ 
அதுவே கொடியா உயர்த்தானே 
என்று என்று ஏங்கி அழுதக்கால்‌ 
எதுவேயாகக்‌ கருதுங்கொல்‌ 
இம்‌ மா ஞாலம்‌ பொறை தீர்ப்பான்‌ 
மது வார்‌ சோலை உத்தர 
மதுரைப்‌ பிறந்த மாயனே? (9) 


3607 பிறந்த மாயா பாரதம்‌ 
பொருத மாயா நீ இன்னே 
சிறந்த கால்‌ தீ நீர்‌ வான்‌ மண்‌ 
பிறவும்‌ ஆய பெருமானே 
கறந்த பாலுள்‌ நெய்யே போல்‌ 
இவற்றுள்‌ எங்கும்‌ கண்டுகொள்‌ 
இறந்து நின்ற பெரு மாயா 


உன்னை எங்கே காண்கேனே? (10) 


3608 எங்கே காண்கேன்‌ ஈன்‌ துழாய்‌ அம்மான்‌ தன்னை யான்‌? என்று என்று 
அங்கே தாழ்ந்த சொற்களால்‌ அம்‌ தண்‌ குருகூர்ச்‌ சடகோபன்‌ 

செங்கேழ்‌ சொன்ன ஆயிரத்துள்‌ இவையும்‌ பத்தும்‌ வல்லார்கள்‌ 

இங்கே காண இப்‌ பிறப்பே மகிழ்வர்‌ எல்லியும்‌ காலையே (11) 


ஆழ்வாரது துன்பத்தைத்‌ தீர்க்கும்‌ பொருட்டு திருமால்‌ திருக்கடித்தானத்தில்‌ 
இருந்தமை கூறல்‌ (திருக்கடித்தானம்‌) 


3609 எல்லியும்‌ காலையும்‌ தன்னை நினைந்து எழ 

நல்ல அருள்கள்‌ நமக்கே தந்து அருள்‌ செய்வான்‌ 

அல்லி அம்‌ தண்‌ அம்‌ துழாய்‌ முடி அப்பன்‌ ஊர்‌ 

செல்வர்கள்‌ வாழும்‌ திருக்கடித்தானமே (1) 


3610 திருக்கடித்தானமும்‌ என்னுடையச்‌ சிந்தையும்‌ 

ஒருக்கடுத்து உள்ளே உறையும்‌ பிரான்‌ கண்டீர்‌ 

செருக்‌ கடுத்து அன்று திகைத்த அரக்கரை 

உருக்‌ கெட வாளி பொழிந்த ஒருவனே (2) 


3611 ஒருவர்‌ இருவர்‌ ஓர்‌ மூவர்‌ என நின்று 
உருவு கரந்து உள்ளும்தோறும்‌ தித்திப்பான்‌ 

திரு அமர்‌ மார்வன்‌ திருக்கடித்தானத்தை 


மருவி உறைகின்ற மாயப்‌ பிரானே 


3612 மாயப்‌ பிரான்‌ என வல்வினை மாய்ந்து அற 
நேசத்தினால்‌ நெஞ்சம்‌ நாடு குடிகொண்டான்‌ 
தேசத்து அமரர்‌ திருக்கடித்தானத்தை 


வாசப்‌ பொழில்‌ மன்னு கோயில்‌ கொண்டானே 


3613 கோயில்‌ கொண்டான்‌ தன்‌ திருக்கடித்தானத்தை 


கோயில்‌ கொண்டான்‌ அதனோடும்‌ என்‌ நெஞ்சகம்‌; 
கோயில்கொள்‌ தெய்வம்‌ எல்லாம்‌ தொழ வைகுந்தம்‌ 


கோயில்‌ கொண்ட குடக்கூத்த அம்மானே 


3614 கூத்த அம்மான்‌ கொடியேன்‌ இடர்‌ முற்றவும்‌ 
மாய்த்த அம்மான்‌ மதுசூத அம்மான்‌ உறை 

பூத்த பொழில்‌ தண்‌ திருக்கடித்தானத்தை 

ஏத்த நில்லா குறிக்கொள்மின்‌ இடரே 


3615 கொள்மின்‌ இடர்‌ கெட உள்ளத்து கோவிந்தன்‌ 
மண்‌ விண்‌ முழுதும்‌ அளந்த ஒண்‌ தாமரை 
மண்ணவர்‌ தாம்‌ தொழ வானவர்‌ தாம்‌ வந்து 


நண்ணு திருக்கடித்தான நகரே 


3616 தான நகர்கள்‌ தலைச்சிறந்து எங்கெங்கும்‌ 
வான்‌ இந்‌ நிலம்‌ கடல்‌ முற்றும்‌ எம்‌ மாயற்கே 
ஆனவிடத்தும்‌ என்‌ நெஞ்சும்‌ திருக்கடித்‌ 

தான நகரும்‌ தன தாயப்‌ பதியே 


3617 தாயப்‌ பதிகள்‌ தலைச்சிறந்து எங்கெங்கும்‌ 
மாயத்தினால்‌ மன்னி வீற்றிருந்தான்‌ உறை 
தேசத்து அமரர்‌ திருக்கடித்தானத்துள்‌ 

ஆயர்க்கு அதிபதி அற்புதன்‌ தானே 


3618 அற்புதன்‌ நாராயணன்‌ அரி வாமனன்‌ 


நிற்பது மேவி இருப்பது என்‌ நெஞ்சகம்‌ 
நல்‌ புகழ்‌ வேதியர்‌ நான்மறை நின்று அதிர்‌ 


(3) 


(4) 


(7) 


(8) 


(9) 

கற்பகச்‌ சோலைத்‌ திருக்கடித்தானமே 


3619 சோலைத்‌ திருக்கடித்தானத்து உறை திரு 
மாலை மதிள்‌ குருகூர்ச்‌ சடகோபன்‌ சொல்‌ 
பாலோடு அமுது அன்ன ஆயிரத்து இப்‌ பத்தும்‌ 
மேலை வைகுந்தத்து இருத்தும்‌ வியந்தே 


தம்‌ உள்ளத்தில்‌ எம்பெருமான்‌ வீற்றிருந்த படியை ஆழ்வார்‌ கூறி மகிழ்தல்‌ 


3620 இருத்தும்‌ வியந்து என்னைத்‌ தன்‌ பொன்‌ அடிக்கீழ்‌ என்று 
அருத்தித்து எனைத்து ஓர்‌ பல நாள்‌ அழைத்தேற்கு 
பொருத்தம்‌ உடை வாமனன்‌ தான்‌ புகுந்து என்‌ தன்‌ 


கருத்தை உற வீற்றிருந்தான்‌ கண்டு கொண்டே 


3621 இருந்தான்‌ கண்டுகொண்டு எனது ஏழை நெஞ்சு ஆளும்‌ 
திருந்தாத ஓர்‌ ஐவரைத்‌ தேய்ந்து அற மன்னி 

பெரும்‌ தாள்‌ களிற்றுக்கு அருள்செய்த பெருமான்‌ 

தரும்‌ தான்‌ அருள்‌ தான்‌ இனி யான்‌ அறியேனே 


3622 அருள்‌ தான்‌ இனி யான்‌ அறியேன்‌ அவன்‌ என்‌ உள்‌ 
இருள்‌ தான்‌ அற வீற்றிருந்தான்‌ இது அல்லால்‌ 
பொருள்‌ தான்‌ எனில்‌ மூவுலகும்‌ பொருள்‌ அல்ல 


மருள்‌ தான்‌ ஈதோ? மாய மயக்கு மயக்கே? 


3623 மாய மயக்கு மயக்கான்‌ என்னை வஞ்சித்து 


ஆயன்‌ அமரர்க்கு அரிஏறு எனது அம்மான்‌ 


தூய சுடர்ச்சோதி தனது என்‌ உள்‌ வைத்தான்‌ 


தேசம்‌ திகழும்‌ தன்‌ திருவருள்‌ செய்தே 


3624 திகழும்‌ தன்‌ திருவருள்‌ செய்து உலகத்தார்‌ 
புகழும்‌ புகழ்‌ தான்‌ அது காட்டித்‌ தந்து என்‌ உள்‌ 
திகழும்‌ மணிக்‌ குன்றம்‌ ஒன்றே ஒத்து நின்றான்‌ 
புகழும்‌ புகழ்‌ மற்று எனக்கும்‌ ஓர்‌ பொருளே? 


3625 பொருள்‌ மற்று எனக்கும்‌ ஓர்‌ பொருள்‌ தன்னில்‌ சீர்க்கத்‌ 


(10) 

தருமேல்‌ பின்னை யார்க்கு அவன்‌ தன்னைக்‌ கொடுக்கும்‌ 
௧௬ மாணிக்கக்‌ குன்றத்துத்‌ தாமரைபோல்‌ 


திரு மார்பு கால்‌ கண்‌ கை செவ்வாய்‌ உந்தியானே? (6) 


3626 செவ்வாய்‌ உந்தி வெண்‌ பல்‌ சுடர்க்‌ குழை தம்மோடு 

எவ்வாய்ச்‌ சுடரும்‌ தம்மில்‌ முன்‌ வளாய்க்கொள்ள 

செவ்வாய்‌ முறுவலோடு எனது உள்ளத்து இருந்த 

அவ்வாய்‌ அன்றி யான்‌ அறியேன்‌ மற்று அருளே (7) 


3627 அறியேன்‌ மற்று அருள்‌ என்னை ஆளும்‌ பிரானார்‌ 

வெறிதே அருள்செய்வர்‌ செய்வார்கட்கு உகந்து 

சிறியேனுடைச்‌ சிந்தையுள்‌ மூவுலகும்‌ தன்‌ 

நெறியா வயிற்றில்‌ கொண்டு நின்றொழிந்தா ரே (6) 


3628 வயிற்றில்‌ கொண்டு நின்றொழிந்தாரும்‌ எவரும்‌ 

வயிற்றில்‌ கொண்டு நின்று ஒரு மூவுலகும்‌ தம்‌ 

வயிற்றில்‌ கொண்டு நின்றவண்ணம்‌ நின்ற மாலை 

வயிற்றில்‌ கொண்டு மன்ன வைத்தேன்‌ மதியாலே (9) 


3629 வைத்தேன்‌ மதியால்‌ எனது உள்ளத்து அகத்தே 
எய்த்தே ஒழிவேன்‌ அல்லேன்‌ என்றும்‌ எப்போதும்‌ 
மொய்த்து ஏய்‌ திரை மோது தண்‌ பாற்கடலுளால்‌ 


பைத்து ஏய்‌ சுடர்ப்‌ பாம்பு அணை நம்‌ பரனையே (10) 


3630 சுடர்ப்‌ பாம்பு அணை நம்‌ பரனை திருமாலை 

அடிச்‌ சேர்வகை வண்‌ குருகூர்ச்‌ சடகோபன்‌ 

முடிப்பான்‌ சொன்ன ஆயிரத்து இப்‌ பத்தும்‌ சன்மம்‌ 

விடத்‌ தேய்ந்து அற நோக்கும்‌ தன்‌ கண்கள்‌ சிவந்தே (11) 


ஆருயிரின்‌ ஏற்றத்தை எம்பெருமான்‌ காட்டக்‌ கண்டு ஆழ்வார்‌ பேசுதல்‌ 


3631 கண்கள்‌ சிவந்து பெரியவாய்‌ 
வாயும்‌ சிவந்து கனிந்து உள்ளே 

வெண்‌ பல்‌ இலகு சுடர்‌ இலகு 
விலகு மகர குண்டலத்தன்‌ 

கொண்டல்‌ வண்ணன்‌ சுடர்‌ முடியன்‌ 


நான்கு தோளன்‌ குனி சார்ங்கன்‌ 
ஒண்‌ சங்‌(கு) கதை வாள்‌ ஆழியான்‌ 


ஒருவன்‌ அடியேன்‌ உள்ளானே. 


3632 அடியேன்‌ உள்ளான்‌ உடல்‌ உள்ளான்‌ 
அண்டத்து அகத்தான்‌ புறத்துள்ளான்‌ 
படியே இது என்று உரைக்கலாம்‌ 
படியன்‌ அல்லன்‌ பரம்பரன்‌ 
கடிசேர்‌ நாற்றத்துள்‌ ஆலை 
இன்பத்‌ துன்பக்‌ கழி நேர்மை 
ஒடியா இன்பப்‌ பெருமையோன்‌ 


உணர்வில்‌ உம்பர்‌ ஒருவனே 


3633 உணர்வில்‌ உம்பர்‌ ஒருவனை 

அவனது அருளால்‌ உறற்பொருட்டு என்‌ 
உணர்வின்‌ உள்ளே இருத்தினேன்‌ 

அதுவும்‌ அவனது இன்‌ அருளே 
உணர்வும்‌ உயிரும்‌ உடம்பும்‌ 

மற்று உலப்பிலனவும்‌ பழுதேயாம்‌ 
உணர்வைப்‌ பெற ஊர்ந்து இற ஏறி 

யானும்‌ தானாய்‌ ஒழிந்தானே. 


3634 யானும்‌ தானாய்‌ ஒழிந்தானை 

யாதும்‌ எவர்க்கும்‌ முன்னோனை 
தானும்‌ சிவனும்‌ பிரமனும்‌ 

ஆகிப்‌ பணைத்த தனி முதலை 
தேனும்‌ பாலும்‌ கன்னலும்‌ 

அமுதும்‌ ஆகித்‌ தித்தித்து என்‌ 
ஊனில்‌ உயிரில்‌ உணர்வினில்‌ 


நின்ற ஒன்றை உணர்ந்தேனே 


3635 நின்ற ஒன்றை உணர்ந்தேனுக்கு 
அதன்‌ நுண்‌ நேர்மை அது இது என்று 
ஒன்றும்‌ ஒருவர்க்கு உணரலாகாது 
உணர்ந்தும்‌ மேலும்‌ காண்பு அரிது 
சென்று சென்று பரம்பரம்‌ ஆய்‌ 
யாதும்‌ இன்றித்‌ தேய்ந்து அற்று 
நன்று தீது என்று அறிவு அரிதாய்‌ 
நன்றாய்‌ ஞானம்‌ கடந்ததே 

3636 நன்றாய்‌ ஞானம்‌ கடந்துபோய்‌ 


நல்‌ இந்திரியம்‌ எல்லாம்‌ ஈர்த்து 


ஒன்றாய்க்‌ கிடந்த அரும்‌ பெரும்‌ பாழ்‌ 
உலப்பு இல்‌ அதனை உணர்ந்து உணர்ந்து 


சென்று ஆங்கு இன்பத்‌ துன்பங்கள்‌ 


செற்றுக்‌ களைந்து பசை அற்றால்‌ 


அன்றே அப்போதே வீடு 
அதுவே வீடு வீடாமே 


3637 அதுவே வீடு வீடுபேற்று 
இன்பம்‌ தானும்‌ அது தேறி 
எதுவே தானும்‌ பற்று இன்றி 
யாதும்‌ இலிகள்‌ ஆகிற்கில்‌ 
அதுவே வீடு வீடுபேற்று 
இன்பம்‌ தானும்‌ அது தேறாது 
எதுவே வீடு? ஏது இன்பம்‌? என்று 


எய்த்தார்‌ எய்த்தார்‌ எய்த்தாரே 


3638 எய்த்தார்‌ எய்த்தார்‌ எய்த்தார்‌ 


என்று இல்லத்தாரும்‌ புறத்தாரும்‌ 
மொய்த்து ஆங்கு அலறி முயங்க தாம்‌ 


போகும்போது உன்மத்தர்போல்‌ 
பித்தே ஏறி அநுராகம்‌ 


பொழியும்போது எம்‌ பெம்மானோடு 


ஒத்தே சென்று அங்கு உள்ளம்‌ 


கூடக்‌ கூடிற்றாகில்‌ நல்‌ உறைப்பே 


3639 கூடிற்றாகில்‌ நல்‌ உறைப்பு 
கூடாமையைக்‌ கூடினால்‌ 
ஆடல்‌ பறவை உயர்‌ கொடி எம்‌ 
மாயன்‌ ஆவது அது அதுவே 
வீடைப்‌ பண்ணி ஒரு பரிசே 
எதிர்வும்‌ நிகழ்வும்‌ கழிவுமாய்‌ 
ஓடித்‌ திரியும்‌ யோகிகளும்‌ 
உளரும்‌ இல்லை அல்லரே 


3640 உளரும்‌ இல்லை அல்லராய்‌ 
உளராய்‌ இல்லை ஆகியே 

(7) 


(8) 


உளர்‌ எம்‌ ஒருவர்‌ அவர்‌ வந்து என்‌ 
உள்ளத்துள்ளே உறைகின்றார்‌ 

வளரும்‌ பிறையும்‌ தேய்‌ பிறையும்‌ 
போல அசைவும்‌ ஆக்கமும்‌ 

வளரும்‌ சுடரும்‌ இருளும்‌ போல்‌ 
தெருளும்‌ மருளும்‌ மாய்த்தோமே 


3641 தெருளும்‌ மருளும்‌ மாய்த்து தன்‌ திருந்து செம்பொன்‌ கழல்‌ அடிக்கீழ்‌ 
அருளி இருத்தும்‌ அம்மானாம்‌ அயனாம்‌ சிவனாம்‌ திருமாலால்‌ 

அருளப்‌ பட்ட சடகோபன்‌ ஓர்‌ ஆயிரத்துள்‌ இப்‌ பத்தால்‌ 

அருளி அடிக்கீழ்‌ இருத்தும்‌ நம்‌ அண்ணல்‌ கருமாணிக்கமே 


தலைவியின்‌ உண்மைக்‌ காதலைத்‌ தாய்மாருக்குத்‌ தோழி எடுத்துரைத்து 
அயல்‌ மணம்‌ விலக்கல்‌ (திருப்புலியூர்‌) 


3642 ௧௬ மாணிக்க மலைமேல்‌ மணித்‌ தடம்‌ 
தாமரைக்‌ காடுகள்‌ போல்‌ 

திருமார்வு வாய்‌ கண்‌ கை உந்தி கால்‌ உடை 
ஆடைகள்‌ செய்ய பிரான்‌ 

திருமால்‌ எம்மான்‌ செழு நீர்‌ வயல்‌ குட்ட 
நாட்டுத்‌ திருப்புலியூர்‌ 

அரு மாயன்‌ பேர்‌ அன்றிப்‌ பேச்சு இலள்‌ அன்னைமீர்‌! 
இதற்கு என்‌ செய்கேனோ? 


3643 அன்னைமீர்‌ இதற்கு என்‌ செய்கேன்‌? அணி 
மேருவின்‌ மீது உலவும்‌ 
துன்னு சூழ்‌ சுடர்‌ ஞாயிறும்‌ அன்றியும்‌ 
பல்‌ சுடர்களும்‌ போல்‌ 
மின்னு நீள்‌ முடி ஆரம்‌ பல்‌ கலன்‌ தான்‌ 
உடை எம்பெருமான்‌ 
புன்னை அம்‌ பொழில்‌ சூழ்‌ திருப்புலியூர்‌ 
புகழும்‌ இவளே 


3644 புகழும்‌ இவள்‌ நின்று இராப்பகல்‌ பொரு நீர்க்‌ 
கடல்‌ தீப்‌ பட்டு எங்கும்‌ 

திகழும்‌ எரியொடு செல்வது ஒப்ப 
செழும்‌ கதிர்‌ ஆழி முதல்‌ 

புகழும்‌ பொரு படை ஏந்தி போர்‌ புக்கு 

அசுரரைப்‌ பொன்றுவித்தான்‌ 
திகழும்‌ மணி நெடு மாடம்‌ நீடு 
திருப்புலியூர்‌ வளமே 


3645 ஊர்‌ வளம்‌ கிளர்‌ சோலையும்‌ கரும்பும்‌ 
பெரும்‌ செந்நெலும்‌ சூழ்ந்து 

ஏர்‌ வளம்‌ கிளர்‌ தண்‌ பணைக்‌ குட்ட 
நாட்டுத்‌ திருப்புலியூர்‌ 

சீர்‌ வளம்‌ கிளர்‌ மூவுலகு உண்டு உமிழ்‌ 
தேவ பிரான்‌ 

பேர்‌ வளம்‌ கிளர்ந்தன்றிப்‌ பேச்சு இலள்‌ 
இன்று இப்‌ புனை இழையே 


3646 புனை இழைகள்‌ அணிவும்‌ ஆடை உடையும்‌ 
புதுக்கணிப்பும்‌ 

நினையும்‌ நீர்மையது அன்று இவட்கு இது நின்று 
நினைக்கப்புக்கால்‌ 

சுனையினுள்‌ தடம்‌ தாமரை மலரும்‌ 
தண்‌ திருப்புலியூர்‌ 

முனைவன்‌ மூவுலகு ஆளி அப்பன்‌ 
திரு அருள்‌ மூழ்கினளே. 


3647 திரு அருள்‌ மூழ்கி வைகலும்‌ செழு நீர்‌ 
நிறக்‌ கண்ண பிரான்‌ 

திரு அருள்களும்‌ சேர்ந்தமைக்கு அடை 
யாளம்‌ திருந்த உள 

திரு அருள்‌ அருளால்‌ அவன்‌ சென்று 
சேர்‌ தண்‌ திருப்புலியூர்‌ 

திரு அருள்‌ கமுகு ஒண்‌ பழத்தது 
மெல்லியல்‌ செவ்விதழே 


3648 மெல்‌ இலைச்‌ செல்வ வண்‌ கொடிப்‌ புல்க 
வீங்கு இளம்‌ தாள்‌ கமுகின்‌ 

மல்‌ இலை மடல்‌ வாழை ஈன்‌ கனி சூழ்ந்து 
மணம்‌ கமழ்ந்து 

புல்‌ இலைத்‌ தெங்கினூடு கால்‌ உலவும்‌ 
தண்‌ திருப்புலியூர்‌ 

மல்லல்‌ அம்‌ செல்வக்‌ கண்ணன்‌ தாள்‌ அடைந்தாள்‌ 


இம்‌ மடவரலே 


(4) 


(6) 


(7) 

3649 மடவரல்‌ அன்னைமீர்கட்கு என்‌ சொல்லிச்‌ சொல்லுகேன்‌? 
மல்லைச்‌ செல்வ 

வடமொழி மறைவாணர்‌ வேள்வியுள்‌ நெய்‌ அழல்‌ 
வான்‌ புகை போய்த்‌ 

திட விசும்பில்‌ அமரர்‌ நாட்டை மறைக்கும்‌ 
தண்‌ திருப்புலியூர்‌ 

பட அரவு அணையான்‌ தன்‌ நாமம்‌ அல்லால்‌ 


பரவாள்‌ இவளே 


3650 பரவாள்‌ இவள்‌ நின்று இராப்பகல்‌ பனி நீர்‌ 
நிறக்‌ கண்ண பிரான்‌ 

விரவு ஆர்‌ இசை மறை வேதியர்‌ ஒலி வேலையின்‌ 
நின்று ஒலிப்ப 

கரவு ஆர்‌ தடம்தொறும்‌ தாமரைக்‌ கயம்‌ 
தீவிகை நின்று அலரும்‌ 

புரவு ஆர்‌ கழனிகள்‌ சூழ்‌ திருப்புலியூர்ப்‌ 
புகழ்‌ அன்றி மற்றே 


3651 அன்றி மற்றோர்‌ உபாயம்‌ என்‌ இவள்‌ அம்‌ 
தண்‌ துழாய்‌ கமழ்தல்‌ 

குன்ற மா மணி மாட மாளிகைக்‌ கோலக்‌ 
குழாங்கள்‌ மல்கி 

தென்‌ திசைத்‌ திலதம்‌ புரை குட்ட 
நாட்டுத்‌ திருப்புலியூர்‌ 

நின்ற மாயப்‌ பிரான்‌ திருவருளாம்‌ 
இவள்‌ நேர்பட்டதே? 


3652 நேர்பட்ட நிறை மூவுலகுக்கும்‌ நாயகன்‌ தன்‌ அடிமை 


நேர்பட்ட தொண்டர்‌ தொண்டர்‌ தொண்டர்‌ தொண்டன்‌ சடகோபன்‌ சொல்‌ 


நேர்பட்ட தமிழ்‌ மாலை ஆயிரத்துள்‌ இவை பத்தும்‌ 
நேர்பட்டார்‌ அவர்‌ நேர்பட்டார்‌ நெடுமாற்கு அடிமை செய்யவே 


பாகவதர்களுக்குத்‌ தாம்‌ அடிமையாயிருக்கும்‌ உண்மையை ஆழ்வார்‌ பேசுதல்‌ 


3653 நெடுமாற்கு அடிமை செய்வேன்போல்‌ 
அவனைக்‌ கருத வஞ்சித்து 

தடுமாற்று அற்ற தீக்கதிகள்‌ முற்றும்‌ 
தவிர்ந்த சதிர்‌ நினைந்தால்‌ 

கொடு மா வினையேன்‌ அவன்‌ அடியார்‌ 
அடியே கூடும்‌ இது அல்லால்‌ 

விடுமாறு என்பது என்‌ அந்தோ! 
வியன்‌ மூவுலகு பெறினுமே? 


3654 வியன்‌ மூவுலகு பெறினும்‌ போய்‌ 
தானே தானே ஆனாலும்‌ 
புயல்‌ மேகம்போல்‌ திருமேனி 
அம்மான்‌ புனை பூம்‌ கழல்‌ அடிக்கீழ்ச்‌ 
சயமே அடிமை தலைநின்றார்‌ 
திருத்தாள்‌ வணங்கி இம்மையே 
பயனே இன்பம்‌ யான்‌ பெற்றது 
உறுமோ பாவியேனுக்கே? 


3655 உறுமோ பாவியேனுக்கு இவ்‌ 
உலகம்‌ மூன்றும்‌ உடன்‌ நிறைய 
சிறு மா மேனி நிமிர்த்த என்‌ 
செந்தாமரைக்கண்‌ திருக்குறளன்‌ 
நறு மா விரை நாள்‌ மலர்‌ அடிக்கீழ்ப்‌ 
புகுதல்‌ அன்றி அவன்‌ அடியார்‌ 
சிறு மா மனிசராய்‌ என்னை 


ஆண்டார்‌ இங்கே திரியவே? 


3656 இங்கே திரிந்தேற்கு இழுக்கு உற்று என்‌ 
இரு மா நிலம்‌ முன்‌ உண்டு உமிழ்ந்த 
செங்கோலத்த பவளவாய்ச்‌ 
செந்தாமரைக்கண்‌ என்‌ அம்மான்‌ 
பொங்கு ஏழ்‌ புகழ்கள்‌ வாய ஆய்‌ 
புலன்கொள்‌ வடிவு என்‌ மனத்தது ஆய்‌ 
அங்கு ஏய்‌ மலர்கள்‌ கைய ஆய்‌ 


வழிபட்டு ஓட அருளிலே? 


3657 வழிபட்டு ஓட அருள்‌ பெற்று 
மாயன்‌ கோல மலர்‌ அடிக்கீழ்ச்‌ 
சுழிபட்டு ஓடும்‌ சுடர்ச்சோதி 
வெள்ளத்து இன்புற்று இருந்தாலும்‌ 
இழிபட்டு ஓடும்‌ உடலினில்‌ 


(1) 


(4) 

பிறந்து தன்‌ சீர்‌ யான்‌ கற்று 
மொழிபட்டு ஓடும்‌ கவிஅமுதம்‌ 
நுகர்ச்சி உறுமோ முழுதுமே? 


3658 நுகர்ச்சி உறுமோ மூவுலகின்‌ 
வீடு பேறு தன்‌ கேழ்‌ இல்‌ 

புகர்ச்‌ செம்‌ முகத்த களிறு அட்ட 
பொன்‌ ஆழிக்கை என்‌ அம்மான்‌ 

நிகர்ச்‌ செம்‌ பங்கி எரி விழிகள்‌ 
நீண்ட அசுரர்‌ உயிர்‌ எல்லாம்‌ 

தகர்த்து உண்டு உழலும்‌ புள்‌ பாகன்‌ 
பெரிய தனி மாப்‌ புகழே? 


3659 தனி மாப்‌ புகழே எஞ்ஞான்றும்‌ 
நிற்கும்‌ படியாத்‌ தான்‌ தோன்றி 
முனி மாப்‌ பிரம முதல்‌ வித்தாய்‌ 
உலகம்‌ மூன்றும்‌ முளைப்பித்த 
தனி மாத்‌ தெய்வத்‌ தளிர்‌ அடிக்கீழ்ப்‌ 
புகுதல்‌ அன்றி அவன்‌ அடியார்‌ 
நனி மாக்‌ கலவி இன்பமே 


நாளும்‌ வாய்க்க நங்கட்கே 


3660 நாளும்‌ வாய்க்க நங்கட்கு 

நளிர்‌ நீர்க்‌ கடலைப்‌ படைத்து தன்‌ 
தாளும்‌ தோளும்‌ முடிகளும்‌ 

சமன்‌ இலாத பல பரப்பி 
நீளும்‌ படர்‌ பூங்‌ கற்பகக்‌ 

காவும்‌ நிறை பல்‌ நாயிற்றின்‌ 
கோளும்‌ உடைய மணி மலைபோல்‌ 


கிடந்தான்‌ தமர்கள்‌ கூட்டமே. 


3661 தமர்கள்‌ கூட்ட வல்வினையை 
நாசம்‌ செய்யும்‌ சது மூர்த்தி 
அமர்‌ கொள்‌ ஆழி சங்கு வாள்‌ 
வில்‌ தண்டு ஆதி பல்‌ படையன்‌ 
குமரன்‌ கோல ஐங்கணை வேள்‌ 
தாதை கோது இல்‌ அடியார்‌ தம்‌ 
தமர்கள்‌ தமர்கள்‌ தமர்களாம்‌ 


சதிரே வாய்க்க தமியேற்கே 

3662 வாய்க்க தமியேற்கு ஊழிதோறு 
ஊழி ஊழி மா காயாம்‌ 
பூக்‌ கொள்‌ மேனி நான்கு தோள்‌ 
பொன்‌ ஆழிக்‌ கை என்‌ அம்மான்‌ 
நீக்கம்‌ இல்லா அடியார்‌ தம்‌ 
அடியார்‌ அடியார்‌ அடியார்‌ எம்‌ 
கோக்கள்‌ அவர்க்கே குடிகளாய்ச்‌ 


செல்லும்‌ நல்ல கோட்பாடே 


3663 நல்ல கோட்பாட்டு உலகங்கள்‌ 
மூன்றினுள்ளும்‌ தான்‌ நிறைந்த 
அல்லிக்‌ கமலக்‌ கண்ணனை 
அம்‌ தண்‌ குருகூர்ச்‌ சடகோபன்‌ 
சொல்லப்பட்ட ஆயிரத்துள்‌ 
இவையும்‌ பத்தும்‌ வல்லார்கள்‌ 
நல்ல பதத்தால்‌ மனை வாழ்வர்‌ 
கொண்ட பெண்டீர்‌ மக்களே 


கர்மவசத்தால்‌ கிட்டிய பத்துக்களை விட்டு எல்லா வகையிலும்‌ 
உறவினனான திருமாலைச்‌ சேரும்‌ எனல்‌ (வடமதுரை) 


3664 கொண்ட பெண்டிர்‌ மக்கள்‌ உற்றார்‌ சுற்றத்தவர்‌ பிறரும்‌ 
கண்டதோடு பட்டது அல்லால்‌ காதல்‌ மற்று யாதும்‌ இல்லை 
எண்‌ திசையும்‌ கீழும்‌ மேலும்‌ முற்றவும்‌ உண்ட பிரான்‌ 
தொண்டரோமாய்‌ உய்யல்‌ அல்லால்‌ இல்லை கண்டீர்‌ துணையே 


3665 துணையும்‌ சார்வும்‌ ஆகுவார்‌ போல்‌ சுற்றத்தவர்‌ பிறரும்‌ 


அணைய வந்த ஆக்கம்‌ உண்டேல்‌ அட்டைகள்போல்‌ சுவைப்பர்‌ 


கணை ஒன்றாலே ஏழ்‌ மரமும்‌ எய்த எம்‌ கார்‌ முகிலைப்‌ 
புணை என்று உய்யப்‌ போகல்‌ அல்லால்‌ இல்லை கண்டீர்‌ பொருளே 


3666 பொருள்‌ கை உண்டாய்ச்‌ செல்லக்காணில்‌ போற்றி என்று ஏற்று எழுவர்‌ 
இருள்கொள்‌ துன்பத்து இன்மை காணில்‌ என்னே என்பாரும்‌ இல்லை 
மருள்கொள்‌ செய்கை அசுரர்‌ மங்க வடமதுரைப்‌ பிறந்தாற்கு 


அருள்கொள்‌ ஆளாய்‌ உய்யல்‌ அல்லால்‌ இல்லை கண்டீர்‌ அரணே 

3667 அரணம்‌ ஆவர்‌ அற்ற காலைக்கு என்று என்று அமைக்கப்பட்டார்‌ 

இரணம்‌ கொண்ட தெப்பர்‌ ஆவர்‌ இன்றியிட்டாலும்‌ அஃதே 

வருணித்து என்னே வடமதுரைப்‌ பிறந்தவன்‌ வண்‌ புகழே 

சரண்‌ என்று உய்யப்‌ போகல்‌ அல்லால்‌ இல்லை கண்டீர்‌ சதிரே (4) 


3668 சதுரம்‌ என்று தம்மைத்‌ தாமே சம்மதித்து இன்மொழியார்‌ 
மதுர போகம்‌ துற்றவரே வைகி மற்று ஒன்று உறுவர்‌ 
அதிர்கொள்‌ செய்கை அசுரர்‌ மங்க வடமதுரைப்‌ பிறந்தாற்கு 


எதிர்கொள்‌ ஆளாய்‌ உய்யல்‌ அல்லால்‌ இல்லை கண்டீர்‌ இன்பமே (5) 


3669 இல்லை கண்டீர்‌ இன்பம்‌ அந்தோ உள்ளது நினையாதே 

தொல்லையார்கள்‌ எத்தனைவர்‌ தோன்றிக்‌ கழிந்தொழிந்தார்‌ 

மல்லை மூதூர்‌ வடமதுரைப்‌ பிறந்தவன்‌ வண்‌ புகழே 

சொல்லி உய்யப்‌ போகல்‌ அல்லால்‌ மற்றொன்று இல்லை சுருக்கே (6) 


3670 மற்றொன்று இல்லை சுருங்கச்‌ சொன்னோம்‌ மா நிலத்து எவ்‌ உயிர்க்கும்‌ 
சிற்ற வேண்டா சிந்திப்பே அமையும்‌ கண்டீர்கள்‌ அந்தோ 

குற்றம்‌ அன்று எங்கள்‌ பெற்றத்‌ தாயன்‌ வடமதுரைப்‌ பிறந்தான்‌ 

குற்றம்‌ இல்‌ சீர்‌ கற்று வைகல்‌ வாழ்தல்‌ கண்டீர்‌ குணமே (7) 


3671 வாழ்தல்‌ கண்டீர்‌ குணம்‌ இது அந்தோ மாயவன்‌ அடி பரவிப்‌ 
போழ்து போக உள்ளகிற்கும்‌ புன்மை இலாதவர்க்கு 
வாழ்‌ துணையா வடமதுரைப்‌ பிறந்தவன்‌ வண்‌ புகழே 


வீழ்‌ துணையாப்‌ போம்‌ இதனில்‌ யாதும்‌ இல்லை மிக்கதே (8) 


3672 யாதும்‌ இல்லை மிக்கு அதனில்‌ என்று என்று அது கருதி 
காது செய்வான்‌ கூதை செய்து கடைமுறை வாழ்க்கையும்‌ போம்‌ 
மா துகிலின்‌ கொடிக்கொள்‌ மாட வடமதுரைப்‌ பிறந்த 


தாது சேர்‌ தோள்‌ கண்ணன்‌ அல்லால்‌ இல்லை கண்டீர்‌ சரணே (9) 


3673 கண்ணன்‌ அல்லால்‌ இல்லை கண்டீர்‌ சரண்‌ அது நிற்க வந்து 
மண்ணின்‌ பாரம்‌ நீக்குதற்கே வடமதுரைப்‌ பிறந்தான்‌ 


திண்ணமா நும்‌ உடைமை உண்டேல்‌ அவன்‌ அடி சேர்த்து உய்ம்மினோ 


எண்ண வேண்டா நும்மது ஆதும்‌ அவன்‌ அன்றி மற்று இல்லையே (10) 


3674 ஆதும்‌ இல்லை மற்று அவனில்‌ என்று அதுவே துணிந்து 

தாது சேர்‌ தோள்‌ கண்ணனைக்‌ குருகூர்ச்‌ சடகோபன்‌ சொன்ன 
தீது இலாத ஒண்‌ தமிழ்கள்‌ இவை ஆயிரத்துள்‌ இப்‌ பத்தும்‌ 
ஓத வல்ல பிராக்கள்‌ நம்மை ஆளுடையார்கள்‌ பண்டே (11) 


எல்லா உறவின்‌ காரியமும்‌ தமக்குக்‌ குறைவில்லாமல்‌ அருளுமாறு 
ஆழ்வார்‌ எம்பெருமானைப்‌ பிரார்த்தித்தல்‌ (திருப்புளிங்குடி) 


3675 பண்டை நாளாலே நின்‌ திரு அருளும்‌ 
பங்கயத்தாள்‌ திரு அருளும்‌ 
கொண்டு நின்‌ கோயில்‌ சீய்த்து பல்படிகால்‌ 
குடிகுடி வழிவந்து ஆட்செய்யும்‌ 
தொண்டரோர்க்கு அருளி சோதி வாய்‌ திறந்து உன்‌ 
தாமரைக்‌ கண்களால்‌ நோக்காய்‌ 
தெண்‌ திரைப்‌ பொருநல்‌ தண்‌ பணை சூழ்ந்த 
திருப்புளிங்குடிக்‌ கிடந்தானே (1) 


3676 குடிக்கிடந்து ஆக்கம்‌ செய்து நின்‌ தீர்த்த 
அடிமைக்‌ குற்றேவல்செய்து உன்‌ பொன்‌ 

அடிக்‌ கடவாதே வழி வருகின்ற 
அடியரோர்க்கு அருளி நீ ஒருநாள்‌ 

படிக்கு அளவாக நிமிர்த்த நின்‌ பாத 
பங்கயமே தலைக்கு அணியாய்‌ 

கொடிக்கொள்‌ பொன்‌ மதிள்‌ சூழ்‌ குளிர்‌ வயல்‌ சோலை 


திருப்புளிங்குடிக்‌ கிடந்தானே (2) 


3677 கிடந்த நாள்‌ கிடந்தாய்‌ எத்தனை காலம்‌ 
கிடத்தி உன்‌ திருஉடம்பு அசைய 
தொடர்ந்து குற்றேவல்செய்து தொல்‌ அடிமை 
வழி வரும்‌ தொண்டரோர்க்கு அருளி 
தடம்‌ கொள்‌ தாமரைக்‌ கண்‌ விழித்து நீ எழுந்து உன்‌ 
தாமரை மங்கையும்‌ நீயும்‌ 
இடம்‌ கொள்‌ மூவுலகும்‌ தொழ இருந்தருளாய்‌ 
திருப்புளிங்குடிக்‌ கிடந்தானே (3) 


3678 புளிங்குடிக்‌ கிடந்து வரகுணமங்கை 
இருந்து வைகுந்தத்துள்‌ நின்று 
தெளிந்த என்‌ சிந்தையகம்‌ கழியாதே 


என்னை ஆள்வாய்‌ எனக்கு அருளி 


நளிர்ந்த சீர்‌ உலகம்‌ மூன்றுடன்‌ வியப்ப 
நாங்கள்‌ கூத்து ஆடி நின்று ஆர்ப்ப 
பளிங்கு நீர்‌ முகிலின்‌ பவளம்‌ போல்‌ கனிவாய்‌ 


சிவப்ப நீ காண வாராயே 


3679 பவளம்போல்‌ கனி வாய்‌ சிவப்ப நீ காண 
வந்து நின்‌ பல்‌ நிலா முத்தம்‌ 

தவழ்‌ கதிர்‌ முறுவல்‌ செய்து நின்‌ திருக்கண்‌ 
தாமரை தயங்க நின்றருளாய்‌ 

பவள நன்‌ படர்க்கீழ்‌ சங்கு உறை பொருநல்‌ 
தண்‌ திருப்புளிங்குடிக்‌ கிடந்தாய்‌ 

கவள மா களிற்றின்‌ இடர்‌ கெடத்‌ தடத்துக்‌ 


காய்‌ சினப்‌ பறவை ஊர்ந்தானே 


3680 காய்‌ சினப்‌ பறவை ஊர்ந்து பொன்‌ மலையின்‌ 
மீமிசைக்‌ கார்‌ முகில்‌ போல 
மா சின மாலி மாலிமான்‌ என்று அங்கு 
அவர்‌ படக்‌ கனன்று முன்‌ நின்ற 
காய்‌ சின வேந்தே கதிர்‌ முடியானே 
கலி வயல்‌ திருப்புளிங்குடியாய்‌ 
காய்‌ சின ஆழி சங்கு வாள்‌ வில்‌ தண்டு 
ஏந்தி எம்‌ இடர்‌ கடிவானே 


3681 எம்‌ இடர்‌ கடிந்து இங்கு என்னை ஆள்வானே 
இமையவர்‌ தமக்கும்‌ ஆங்கு அனையாய்‌ 

செம்‌ மடல்‌ மலருந்‌ தாமரைப்‌ பழனத்‌ 
தண்‌ திருப்புளிங்குடிக்‌ கிடந்தாய்‌ 

நம்முடை அடியர்‌ கவ்வைகண்டு உகந்து 
நாம்‌ களித்து உளம்‌ நலம்‌ கூர 

இம்‌ மட உலகர்‌ காண நீ ஒருநாள்‌ 


இருந்திடாய்‌ எங்கள்‌ கண்முகப்பே 


3682 எங்கள்‌ கண்‌ முகப்பே உலகர்கள்‌ எல்லாம்‌ 
இணை அடி தொழுது எழுது இறைஞ்சி 

தங்கள்‌ அன்பு ஆர தமது சொல்‌ வலத்தால்‌ 
தலைத்தலைச்‌ சிறந்து பூசிப்ப 

திங்கள்‌ சேர்‌ மாடத்‌ திருப்புளிங்குடியாய்‌ 
திரு வைகுந்தத்துள்ளாய்‌ தேவா 

இங்கண்‌ மா ஞாலத்து இதனுளும்‌ ஒருநாள்‌ 


(4) 


(5) 


(6) 


(7) 

இருந்திடாய்‌ வீற்று இடம்‌ கொண்டே 


3683 வீற்று இடம்கொண்டு வியன்கொள்‌ மா ஞாலத்து 
இதனுளும்‌ இருந்திடாய்‌ அடியோம்‌ 
போற்றி ஓவாதே கண்‌ இணை குளிர 
புது மலர்‌ ஆகத்தைப்‌ பருக 
சேற்று இள வாளை செந்நெலூடு உகளும்‌ 
செழும்‌ பனைத்‌ திருப்புளிங்குடியாய்‌ 
கூற்றமாய்‌ அசுரர்‌ குலமுதல்‌ அரிந்த 
கொடுவினைப்‌ படைகள்‌ வல்லானே 


3684 கொடு வினைப்‌ படைகள்‌ வல்லையாய்‌ அமரர்க்கு 
இடர்‌ கெட அசுரர்கட்கு இடர்‌ செய்‌ 
கடு வினை நஞ்சே என்னுடை அமுதே 
கலி வயல்‌ திருப்புளிங்குடியாய்‌ 
வடிவு இணை இல்லா மலர்மகள்‌ மற்றை 
நிலமகள்‌ பிடிக்கும்‌ மெல்‌ அடியைக்‌ 
கொடுவினையேனும்‌ பிடிக்க நீ ஒருநாள்‌ 
கூவுதல்‌ வருதல்‌ செய்யாயே 


3685 கூவுதல்‌ வருதல்‌ செய்திடாய்‌ என்று 
குரை கடல்‌ கடைந்தவன்‌ தன்னை 

மேவி நன்கு அமர்ந்த வியன்‌ புனல்‌ பொருநல்‌ 
வழுதி நாடன்‌ சடகோபன்‌ 

நா இயல்‌ பாடல்‌ ஆயிரத்துள்ளும்‌ 
இவையும்‌ ஓர்‌ பத்தும்‌ வல்லார்கள்‌ 

ஓவுதல்‌ இன்றி உலகம்‌ மூன்று அளந்தான்‌ 
அடி இணை உள்ளத்து ஓர்வாரே 


எம்பெருமானோடு உள்ள தொடர்பினைக்‌ கண்ட ஆழ்வார்‌ 
அவனது சீலத்தில்‌ ஈடுபட்டுக்‌ கூறுதல்‌ 


3686 ஓர்‌ ஆயிரமாய்‌ உலகு ஏழ்‌ அளிக்கும்‌ 
பேர்‌ ஆயிரம்‌ கொண்டது ஓர்‌ பீடு உடையன்‌ 
கார்‌ ஆயின காள நல்‌ மேனியினன்‌ 


நாரயணன்‌ நங்கள்‌ பிரான்‌ அவனே 


(8) 


(9) 


(10) 


(11) 


(1) 

3687 அவனே அகல்‌ ஞாலம்‌ படைத்து இடந்தான்‌ 
அவனே அஃது உண்டு உமிழ்ந்தான்‌ அளந்தான்‌ 
அவனே அவனும்‌ அவனும்‌ அவனும்‌ 

அவனே மற்று எல்லாமும்‌ அறிந்தனமே 


3688 அறிந்தன வேத அரும்‌ பொருள்‌ நூல்கள்‌ 
அறிந்தன கொள்க அரும்‌ பொருள்‌ ஆதல்‌ 
அறிந்தனர்‌ எல்லாம்‌ அரியை வணங்கி 


அறிந்தனர்‌ நோய்கள்‌ அறுக்கும்‌ மருந்தே 


3689 மருந்தே நங்கள்‌ போக மகிழ்ச்சிக்கு என்று 
பெரும்‌ தேவர்‌ குழாங்கள்‌ பிதற்றும்‌ பிரான்‌ 
கரும்‌ தேவன்‌ எம்மான்‌ கண்ணன்‌ விண்‌ உலகம்‌ 


தரும்‌ தேவனைச்‌ சோரேல்‌ கண்டாய்‌ மனமே 


3690 மனமே உன்னை வல்வினையேன்‌ இரந்து 
கனமே சொல்லினேன்‌ இது சோரேல்‌ கண்டாய்‌! 
புனம்‌ மேவிய பூந்‌ தண்‌ துழாய்‌ அலங்கல்‌ 

இனம்‌ ஏதும்‌ இலானை அடைவதுமே 


3691 அடைவதும்‌ அணி ஆர்‌ மலர்‌ மங்கைதோள்‌ 
மிடைவதும்‌ அசுரர்க்கு வெம்‌ போர்களே 
கடைவதும்‌ கடலுள்‌ அமுதம்‌ என்‌ மனம்‌ 


உடைவதும்‌ அவற்கே ஒருங்காகவே 


3692 ஆகம்‌ சேர்‌ நரசிங்கம்‌ அது ஆகி ஓர்‌ 
ஆகம்‌ வள்‌ உகிரால்‌ பிளந்தான்‌ உறை 
மாக வைகுந்தம்‌ காண்பதற்கு என்‌ மனம்‌ 


ஏகம்‌ எண்ணும்‌ இராப்பகல்‌ இன்றியே 


3693 இன்றிப்‌ போக இருவினையும்‌ கெடுத்து 
ஒன்றி யாக்கை புகாமை உய்யக்கொள்வான்‌ 
நின்ற வேங்கடம்‌ நீள்‌ நிலத்து உள்ளது 


சென்று தேவர்கள்‌ கைதொழுவார்களே 


3694 தொழுது மா மலர்‌ நீர்‌ சுடர்‌ தூபம்‌ கொண்டு 


(2) 

எழுதும்‌ என்னும்‌ இது மிகை ஆதலின்‌ 
பழுது இல்‌ தொல்‌ புகழ்ப்‌ பாம்பு அணைப்‌ பள்ளியாய்‌ 


தழுவுமாறு அறியேன்‌ உன தாள்களே (9) 


3695 தாள தாமரையான்‌ உனது உந்தியான்‌ 

வாள்‌ கொள்‌ நீள்‌ மழு ஆளி உன்‌ ஆகத்தான்‌ 

ஆளராய்த்‌ தொழுவாரும்‌ அமரர்கள்‌ 

நாளும்‌ என்‌ புகழ்கோ உன சீலமே? (10) 


3696 சீலம்‌ எல்லை இலான்‌ அடிமேல்‌ அணி 

கோலம்‌ நீள்‌ குருகூர்ச்‌ சடகோபன்‌ சொல்‌ 

மாலை ஆயிரத்துள்‌ இவை பத்தினின்‌ 

பாலர்‌ வைகுந்தம்‌ ஏறுதல்‌ பான்மையே (11) 


எம்பெருமானைக்‌ காண விரும்பி அழைத்து தாம்‌ விரும்பிய வண்ணமே 
கண்டு மகிழ்ந்தமை கூறல்‌ 


3697 மை ஆர்‌ கருங்கண்ணி கமல மலர்மேல்‌ 
செய்யாள்‌ திருமார்வினில்‌ சேர்‌ திருமாலே 
வெய்யார்‌ சுடர்‌ ஆழி சுரி சங்கம்‌ ஏந்தும்‌ 


கையா உன்னைக்‌ காணக்‌ கருதும்‌ என்‌ கண்ணே (1) 


3698 கண்ணே உன்னைக்‌ காணக்‌ கருதி என்‌ நெஞ்சம்‌ 
எண்ணே கொண்ட சிந்தையதாய்‌ நின்று இயம்பும்‌ 
விண்ணோர்‌ முனிவர்க்கு என்றும்‌ காண்பு அரியாயை 


நண்ணாதொழியேன்‌ என்று நான்‌ அழைப்பனே (2) 


3699 அழைக்கின்ற அடிநாயேன்‌ நாய்‌ கூழை வாலால்‌ 

குழைக்கின்றது போல என்‌ உள்ளம்‌ குழையும்‌ 

மழைக்கு அன்று குன்றம்‌ எடுத்து ஆநிரை காத்தாய்‌ 

பிழைக்கின்றது அருள்‌ என்று பேதுறுவனே (3) 


3700 உறுவது இது என்று உனக்கு ஆள்‌ பட்டு நின்கண்‌ 
பெறுவது எதுகொல்‌ என்று பேதையேன்‌ நெஞ்சம்‌ 
மறுகல்‌ செய்யும்‌ வானவர்‌ தானவர்க்கு என்றும்‌ 


அறிவது அரிய அரியாய அம்மானே (4) 

3701 அரியாய அம்மானை அமரர்‌ பிரானை 
பெரியானை பிரமனை முன்‌ படைத்தானை 
வரி வாள்‌ அரவின்‌ அணைப்‌ பள்ளிகொள்கின்ற 


கரியான்‌ கழல்‌ காணக்‌ கருதும்‌ கருத்தே 


3702 கருத்தே உன்னைக்‌ காணக்‌ கருதி என்‌ நெஞ்சத்து 
இருத்தாக இருத்தினேன்‌ தேவர்கட்கு எல்லாம்‌ 
விருத்தா விளங்கும்‌ சுடர்ச்சோதி உயரத்து 


ஒருத்தா உன்னை உள்ளும்‌ என்‌ உள்ளம்‌ உகந்தே 


3703 உகந்தே உன்னை உள்ளும்‌ என்‌ உள்ளத்து அகம்பால்‌ 
அகம்‌ தான்‌ அமர்ந்தே இடம்‌ கொண்ட அமலா 

மிகும்‌ தானவன்‌ மார்வு அகலம்‌ இரு கூறா 

நகந்தாய்‌ நரசிங்கம்‌ அது ஆய உருவே 


3704 உரு ஆகிய ஆறு சமயங்கட்கு எல்லாம்‌ 
பொரு ஆகி நின்றான்‌ அவன்‌ எல்லாப்‌ பொருட்கும்‌ 
அரு ஆகிய ஆதியை தேவர்கட்கு எல்லாம்‌ 


௧௬ ஆகிய கண்ணனை கண்டுகொண்டேனே 


3705 கண்டுகொண்டு என்‌ கண்‌ இணை ஆரக்‌ களித்து 
பண்டை வினையாயின பற்றோடு அறுத்து 
தொண்டர்க்கு அமுது உண்ணச்‌ சொல்‌ மாலைகள்‌ சொன்னேன்‌ 


அண்டத்து அமரர்‌ பெருமான்‌ அடியேனே 


3706 அடியான்‌ இவன்‌ என்று எனக்கு ஆர்‌ அருள்‌ செய்யும்‌ 
நெடியானை நிறை புகழ்‌ அம்‌ சிறைப்‌ புள்ளின்‌ 
கொடியானை குன்றாமல்‌ உலகம்‌ அளந்த 


அடியானை அடைந்து அடியேன்‌ உய்ந்தவாறே 


3707 ஆறா மதயானை அடர்த்தவன்‌ தன்னை 
சேறு ஆர்‌ வயல்‌ தென்‌ குருகூர்ச்‌ சடகோபன்‌ 
நூறே சொன்ன ஓர்‌ ஆயிரத்துள்‌ இப்‌ பத்தும்‌ 
ஏறே தரும்‌ வானவர்‌ தம்‌ இன்‌ உயிர்க்கே 


(5) 


(6) 


(7) 


(10) 


(11) 

தலைவனைக்‌ காண ஆசையுற்ற தலைவி அவனை நினைவூட்டும்‌ 
பொருள்களால்‌ தளர்ந்தமை கூறல்‌ 


3708 இன்‌ உயிர்ச்‌ சேவலும்‌ நீரும்‌ கூவிக்கொண்டு இங்கு எத்தனை 
என்‌ உயிர்‌ நோவ மிழற்றேல்மின்‌ குயில்‌ பேடைகாள்‌ 
என்‌ உயிர்க்‌ கண்ண பிரானை நீர்‌ வரக்‌ கூவுகிலீர்‌ 


என்‌ உயிர்‌ கூவிக்‌ கொடுப்பார்க்கும்‌ இத்தனை வேண்டுமோ? 


3709 இத்தனை வேண்டுவது அன்று அந்தோ அன்றில்‌ பேடைகாள்‌ 
எத்தனை நீரும்‌ நும்‌ சேவலும்‌ கரைந்து ஏங்குதிர்‌? 

வித்தகன்‌ கோவிந்தன்‌ மெய்யன்‌ அல்லன்‌ ஒருவர்க்கும்‌ 

அத்தனை ஆம்‌ இனி என்‌ உயிர்‌ அவன்‌ கையதே 


3710 அவன்‌ கையதே எனது ஆர்‌ உயிர்‌ அன்றில்‌ பேடைகாள்‌ 
எவன்‌ சொல்லி நீர்‌ குடைந்து ஆடுதிர்‌ புடை சூழவே? 
தவம்‌ செய்தில்லா வினையாட்டியேன்‌ உயிர்‌ இங்கு உண்டோ 


எவன்‌ சொல்லி நிற்றும்‌ நும்‌ ஏங்கு கூக்குரல்‌ கேட்டுமே? 


3711 கூக்குரல்‌ கேட்டும்‌ நம்‌ கண்ணன்‌ மாயன்‌ வெளிப்படான்‌ 
மேல்‌ கிளை கொள்ளேல்மின்‌ நீரும்‌ சேவலும்‌ கோழிகாள்‌ 
வாக்கும்‌ மனமும்‌ கருமமும்‌ நமக்கு ஆங்கதே 

ஆக்கையும்‌ ஆவியும்‌ அந்தரம்‌ நின்று உழலுமே 


3712 அந்தரம்‌ நின்று உழல்கின்ற யானுடைப்‌ பூவைகாள்‌ 
நும்‌ திறத்து ஏதும்‌ இடை இல்லை குழறேல்மினோ 
இந்திர ஞாலங்கள்‌ காட்டி இவ்‌ ஏழ்‌ உலகும்‌ கொண்ட 


நம்‌ திரு மார்பன்‌ நம்‌ ஆவி உண்ண நன்கு எண்ணினான்‌ 


3713 நன்கு எண்ணி நான்‌ வளர்த்த சிறு கிளிப்‌ பைதலே 
இன்‌ குரல்‌ நீ மிழற்றேல்‌ என்‌ ஆர்‌ உயிர்க்‌ காகுத்தன்‌ 
நின்‌ செய்ய வாய்‌ ஒக்கும்‌ வாயன்‌ கண்ணன்‌ கை காலினன்‌ 


நின்‌ பசும்‌ சாம நிறத்தன்‌ கூட்டுண்டு நீங்கினான்‌ 


3714 கூட்டுண்டு நீங்கிய கோலத்‌ தாமரைக்‌ கண்‌ செவ்வாய்‌ 


வாட்டம்‌ இல்‌ என்‌ கருமாணிக்கம்‌ கண்ணன்‌ மாயன்போல்‌ 


(1) 


(2) 


(3) 


(4) 


(5) 


(6) 

கோட்டிய வில்லொடு மின்னும்‌ மேகக்‌ குழாங்கள்காள்‌ 
காட்டேல்மின்‌ நும்‌ உரு என்‌ உயிர்க்கு அது காலனே (7) 


3715 உயிர்க்கு அது காலன்‌ என்று உம்மை யான்‌ இரந்தேற்கு நீர்‌ 

குயில்‌ பைதல்காள்‌ கண்ணன்‌ நாமமே குழறிக்‌ கொன்றீர்‌ 

தயிர்ப்‌ பழஞ்‌ சோற்றொடு பால்‌ அடிசிலும்‌ தந்து சொல்‌ 

பயிற்றிய நல்‌ வளம்‌ ஊட்டினீர்‌! பண்பு உடையீரே (8) 


3716 பண்பு உடை வண்டொடு தும்பிகாள்‌ பண்‌ மிழற்றேல்மின்‌ 


புண்‌ புரை வேல்‌ கொடு குத்தால்‌ ஒக்கும்‌ நும்‌ இன்‌ குரல்‌ 
தண்‌ பெரு நீர்த்‌ தடம்‌ தாமரை மலர்ந்தால்‌ ஒக்கும்‌ 


கண்‌ பெரும்‌ கண்ணன்‌ நம்‌ ஆவி உண்டு எழ நண்ணினான்‌ (9) 


3717 எழ நண்ணி நாமும்‌ நம்‌ வான நாடனோடு ஒன்றினோம்‌ 
பழன நல்‌ நாரைக்‌ குழாங்கள்காள்‌ பயின்று என்‌ இனி? 
இழை நல்ல ஆக்கையும்‌ பையவே புயக்கு அற்றது 


தழை நல்ல இன்பம்‌ தலைப்பெய்து எங்கும்‌ தழைக்கவே (10) 


3718 இன்பம்‌ தலைப்பெய்து எங்கும்‌ தழைத்த பல்‌ ஊழிக்குத்‌ 


தன்‌ புகழ்‌ ஏத்தத்‌ தனக்கு அருள்‌ செய்த மாயனைத்‌ 
தென்‌ குருகூர்ச்‌ சடகோபன்‌ சொல்‌ ஆயிரத்துள்‌ இவை 


ஒன்பதோடு ஒன்றுக்கும்‌ மூவுலகும்‌ உருகுமே (11) 


ஆழ்வார்‌ எம்பெருமானது சீரைத்‌ துயரத்துடன்‌ கூறுதல்‌ (திருக்காட்கரை) 


3719 உருகுமால்‌ நெஞ்சம்‌ உயிரின்‌ பரமன்றி 

பெருகுமால்‌ வேட்கையும்‌ என்‌ செய்கேன்‌ தொண்டனேன்‌ 

தெருவு எல்லாம்‌ காவி கமழ்‌ திருக்காட்கரை 

மருவிய மாயன்‌ தன்‌ மாயம்‌ நினைதொறே? (1) 


3720 நினைதொறும்‌ சொல்லும்தொறும்‌ நெஞ்சு இடிந்து உகும்‌ 
வினைகொள்்‌ சீர்‌ பாடிலும்‌ வேம்‌ எனது ஆர்‌ உயிர்‌ 
சுனைகொள்‌ பூஞ்சோலைத்‌ தென்‌ காட்கரை என்‌ அப்பா 


நினைகிலேன்‌ நான்‌ உனக்கு ஆட்செய்யும்‌ நீர்மையே (2) 


170 


3721 நீர்மையால்‌ நெஞ்சம்‌ வஞ்சித்துப்‌ புகுந்து என்னை 
ஈர்மைசெய்து என்‌ உயிர்‌ ஆய்‌ என்‌ உயிர்‌ உண்டான்‌ 
சீர்‌ மல்கு சோலைத்‌ தென்‌ காட்கரை என்‌ அப்பன்‌ 


கார்‌ முகில்‌ வண்ணன்‌ தன்‌ கள்வம்‌ அறிகிலேன்‌ 


3722 அறிகிலேன்‌ தன்னுள்‌ அனைத்து உலகும்‌ நிற்க 
நெறிமையால்‌ தானும்‌ அவற்றுள்‌ நிற்கும்‌ பிரான்‌ 
வெறி கமழ்‌ சோலைத்‌ தென்‌ காட்கரை என்‌ அப்பன்‌ 


சிறிய என்‌ ஆர்‌ உயிர்‌ உண்ட திரு அருளே 


3723 திரு அருள்‌ செய்பவன்‌ போல என்னுள்‌ புகுந்து 


உருவமும்‌ ஆர்‌ உயிரும்‌ உடனே உண்டான்‌ 


திரு வளர்‌ சோலைத்‌ தென்‌ காட்கரை என்‌ அப்பன்‌ 


௧௬ வளர்‌ மேனி என்‌ கண்ணன்‌ கள்வங்களே 


3724 என்‌ கண்ணன்‌ கள்வம்‌ எனக்குச்‌ செம்மாய்‌ நிற்கும்‌ 
அம்‌ கண்ணன்‌ உண்ட என்‌ ஆர்‌ உயிர்க்‌ கோது இது 
புன்கண்மை எய்தி புலம்பி இராப்பகல்‌ 


என்‌ கண்ணன்‌ என்று அவன்‌ காட்கரை ஏத்துமே 


3725 காட்கரை ஏத்தும்‌ அதனுள்‌ கண்ணா என்னும்‌ 
வேட்கை நோய்‌ கூர நினைந்து கரைந்து உகும்‌ 
ஆட்கொள்வான்‌ ஒத்து என்‌ உயிர்‌ உண்ட மாயனால்‌ 


கோள்‌ குறைபட்டது என்‌ ஆர்‌ உயிர்‌ கோள்‌ உண்டே 


3726 கோள்‌ உண்டான்‌ அன்றி வந்து என்‌ உயிர்‌ தான்‌ உண்டான்‌ 
நாளும்‌ நாள்‌ வந்து என்னை முற்றவும்‌ தான்‌ உண்டான்‌ 
காள நீர்‌ மேகத்‌ தென்‌ காட்கரை என்‌ அப்பற்கு 


ஆள்‌ அன்றே பட்டது? என்‌ ஆர்‌ உயிர்‌ பட்டதே 


3727 ஆர்‌ உயிர்‌ பட்டது எனது உயிர்‌ பட்டது 
பேர்‌ இதழ்த்‌ தாமரைக்‌ கண்‌ கனி வாயது ஓர்‌ 

கார்‌ எழில்‌ மேகத்‌ தென்‌ காட்கரை கோயில்‌ கொள்‌ 
சீர்‌ எழில்‌ நால்‌ தடம்‌ தோள்‌ தெய்வவாரிக்கே? 


3728 வாரிக்கொண்டு உன்னை விழுங்குவன்‌ காணில்‌ என்று 


(4) 


(5) 


(6) 


(7) 

ஆர்வு உற்ற என்னை ஒழிய என்னில்‌ முன்னம்‌ 
பாரித்துத்‌ தான்‌ என்னை முற்றப்‌ பருகினான்‌ 


கார்‌ ஒக்கும்‌ காட்கரை அப்பன்‌ கடியனே (10) 


3729 கடியனாய்க்‌ கஞ்சனைக்‌ கொன்ற பிரான்‌ தன்னை 

கொடி மதிள்‌ தென்‌ குருகூர்ச்‌ சடகோபன்‌ சொல்‌ 

வடிவு அமை ஆயிரத்து இப்‌ பத்தினால்‌ சன்மம்‌ 

முடிவு எய்தி நாசம்‌ கண்டீர்கள்‌ எம்‌ கானலே (11) 


எம்‌ பெருமானது வடிவழகே பற்றுக்கோடாக தலைவி திருமூழிக்களத்தே 
பறவைகளைத்‌ தூதுவிடல்‌ (திருமூழிக்களம்‌) 


3730 எம்‌ கானல்‌ அகம்‌ கழிவாய்‌ இரை தேர்ந்து இங்கு இனிது அமரும்‌ 

செங்கால மட நாராய்‌ திருமூழிக்களத்து உறையும்‌ 

கொங்கு ஆர்‌ பூந்‌ துழாய்‌ முடி எம்‌ குடக்கூத்தர்க்கு என்‌ தூதாய்‌ 

நும்‌ கால்கள்‌ என்‌ தலைமேல்‌ கெழுமீரோ நுமரோடே (1) 


3731 நுமரோடும்‌ பிரியாதே நீரும்‌ நும்‌ சேவலுமாய்‌ 

அமர்‌ காதல்‌ குருகு இனங்காள்‌ அணி மூழிக்களத்து உறையும்‌ 

எமராலும்‌ பழிப்புண்டு இங்கு என்‌ தம்மால்‌ இழிப்புண்டு? 

தமரோடு அங்கு உறைவார்க்குத்‌ தக்கிலமே? கேளீரே (2) 


3732 தக்கிலமே கேளீர்கள்‌! தடம்‌ புனல்வாய்‌ இரை தேரும்‌ 
கொக்கு இனங்காள்‌ குருகு இனங்காள்‌ குளிர்மூழிக்களத்து உறையும்‌ 
செக்கமலத்து அலர்‌ போலும்‌ கண்‌ கை கால்‌ செங்கனி வாய்‌ 


அக்‌ கமலத்து இலைப்‌ போலும்‌ திருமேனி அடிகளுக்கே (3) 


3733 திருமேனி அடிகளுக்குத்‌ தீவினையேன்‌ விடு தூதாய்‌ 

திருமூழிக்களம்‌ என்னும்‌ செழு நகர்வாய்‌ அணி முகில்காள்‌ 

திருமேனி அவட்கு அருளீர்‌ என்றக்கால்‌ உம்மைத்‌ தன்‌ 

திருமேனி ஒளி அகற்றி தெளி விசும்பு கடியுமே? (4) 


3734 தெளி விசும்பு கடிது ஓடி தீ வளைத்து மின்‌ இலகும்‌ 


ஒளி முகில்காள்‌ திருமூழிக்களத்து உறையும்‌ ஒண்சுடர்க்கு 
தெளி விசும்பு திருநாடாத்‌ தீவினையேன்‌ மனத்து உறையும்‌ 

துளி வார்‌ கள்‌ குழலார்க்கு என்‌ தூது உரைத்தல்‌ செப்புமினே 


3735 தூது உரைத்தல்‌ செப்புமின்கள்‌ தூ மொழி வாய்‌ வண்டு இனங்காள்‌ 
போது இரைத்து மது நுகரும்‌ பொழில்‌ மூழிக்களத்து உறையும்‌ 
மாதரைத்‌ தம்‌ மார்வகத்தே வைத்தார்க்கு என்‌ வாய்‌ மாற்றம்‌ 


தூது உரைத்தல்‌ செப்புதிரேல்‌ சுடர்‌ வளையும்‌ கலையுமே 


3736 சுடர்‌ வளையும்‌ கலையும்‌ கொண்டு அருவினையேன்‌ தோள்‌ துறந்த 
படர்‌ புகழான்‌ திருமூழிக்களத்து உறையும்‌ பங்கயக்கண்‌ 
சுடர்‌ பவள வாயனைக்‌ கண்டு ஒருநாள்‌ ஓர்‌ தூய்‌ மாற்றம்‌ 


படர்‌ பொழில்வாய்க்‌ குருகு இனங்காள்‌ எனக்கு ஒன்று பணியீரே. 


3737 எனக்கு ஒன்று பணியீர்கள்‌ இரும்‌ பொழில்வாய்‌ இரை தேர்ந்து 
மனக்கு இன்பம்‌ பட மேவும்‌ வண்டு இனங்காள்‌ தும்பிகாள்‌ 
கனக்கொள்‌ திண்‌ மதிள்‌ புடை சூழ்‌ திருமூழிக்களத்து உறையும்‌ 
புனக்கொள்‌ காயா மேனிப்‌ பூந்‌ துழாய்‌ முடியார்க்கே 


3738 பூந்‌ துழாய்‌ முடியார்க்கு பொன்‌ ஆழிக்‌ கையாருக்கு 


ஏந்து நீர்‌ இளம்‌ குருகே திருமூழிக்‌ களத்தாருக்கு 
ஏந்து பூண்‌ முலை பயந்து என்‌ இணை மலர்க்‌ கண்‌ நீர்‌ ததும்ப 


தாம்‌ தம்மைக்கொண்டு அகல்தல்‌ தகவு அன்று என்று உரையீரே 


3739 தகவு அன்று என்று உரையீர்கள்‌ தடம்‌ புனல்வாய்‌ இரை தேர்ந்து 
மிக இன்பம்‌ பட மேவும்‌ மேல்‌ நடைய அன்னங்காள்‌ 

மிக மேனி மெலிவு எய்தி மேகலையும்‌ ஈடு அழிந்து என்‌ 

அகமேனி ஒழியாமே திருமூழிக்களத்தார்க்கே 


3740 ஒழிவு இன்றித்‌ திருமூழிக்களத்து உறையும்‌ ஒண்சுடரை 
ஒழிவு இல்லா அணி மழலைக்‌ கிளிமொழியாள்‌ அலற்றிய சொல்‌ 
வழு இல்லா வண்‌ குருகூர்ச்‌ சடகோபன்‌ வாய்ந்து உரைத்த 
அழிவு இல்லா ஆயிரத்து இப்‌ பத்தும்‌ நோய்‌ அறுக்குமே 


தூதர்‌ மீளுமளவும்‌ தனிமை பொறாத தலைவி தலைவன்‌ நகரான 
திருநாவாய்‌ செல்ல நினைத்தல்‌ (திருநாவாய்‌) 


(5) 


(6) 


(7) 


(8) 


(10) 


(11) 

3741 அறுக்கும்‌ வினையாயின ஆகத்து அவனை 

நிறுத்தும்‌ மனத்து ஒன்றிய சிந்தையினார்க்கு 

வெறித்‌ தண்‌ மலர்ச்‌ சோலைகள்‌ சூழ்‌ திருநாவாய்‌ 

குறுக்கும்‌ வகை உண்டுகொலோ கொடியேற்கே? (1) 


3742 கொடி ஏர்‌ இடைக்‌ கோகனகத்தவள்‌ கேள்வன்‌ 

வடி வேல்‌ தடம்‌ கண்‌ மடப்‌ பின்னை மணாளன்‌ 

நெடியான்‌ உறை சோலைகள்‌ சூழ்‌ திருநாவாய்‌ 

அடியேன்‌ அணுகப்பெறும்‌ நாள்‌ எவைகொலோ? (2) 


3743 எவைகொல்‌ அணுகப்‌ பெறும்‌ நாள்‌ என்று எப்போதும்‌ 

கவையில்‌ மனம்‌ இன்றி கண்ணீர்கள்‌ கலுழ்வன்‌ 

நவை இல்‌ திருநாரணன்‌ சேர்‌ திருநாவாய்‌ 

அவையுள்‌ புகலாவது ஓர்‌ நாள்‌ அறியேனே (3) 


3744 நாளேல்‌ அறியேன்‌ எனக்கு உள்ளன நானும்‌ 
மீளா அடிமைப்பணி செய்யப்‌ புகுந்தேன்‌ 
நீள்‌ ஆர்‌ மலர்ச்‌ சோலைகள்‌ சூழ்‌ திருநாவாய்‌ 


வாள்‌ ஏய்‌ தடம்‌ கண்‌ மடப்‌ பின்னை மணாளா (4) 


3745 மணாளன்‌ மலர்‌ மங்கைக்கும்‌ மண்‌ மடந்தைக்கும்‌ 
கண்ணாளன்‌ உலகத்து உயிர்‌ தேவர்கட்கு எல்லாம்‌ 
விண்ணாளன்‌ விரும்பி உறையும்‌ திருநாவாய்‌ 


கண்‌ ஆரக்‌ களிக்கின்றது இங்கு என்றுகொல்‌ கண்டே? (5) 


3746 கண்டே களிக்கின்றது இங்கு என்றுகொல்‌ கண்கள்‌ 

தொண்டே உனக்காய்‌ ஒழிந்தேன்‌ துரிசு இன்றி 

வண்டு ஆர்‌ மலர்ச்‌ சோலைகள்‌ சூழ்‌ திருநாவாய்‌ 

கொண்டே உறைகின்ற எம்‌ கோவலர்‌ கோவே? (6) 


3747 கோ ஆகிய மா வலியை நிலம்‌ கொண்டாய்‌ 
தேவாசுரம்‌ செற்றவனே திருமாலே 
நாவாய்‌ உறைகின்ற என்‌ நாரண நம்பீ 


ஆஆ அடியான்‌ இவன்‌ என்று அருளாயே (7) 


3748 அருளாது ஒழிவாய்‌ அருள்‌ செய்து அடியேனைப்‌ 


பொருளாக்கி உன்‌ பொன்‌ அடிக்‌ கீழ்ப்‌ புக வைப்பாய்‌ 
மருளே இன்றி உன்னை என்‌ நெஞ்சத்து இருத்தும்‌ 
தெருளே தரு தென்‌ திருநாவாய்‌ என்‌ தேவே 


3749 தேவர்‌ முனிவர்க்கு என்றும்‌ காண்டற்கு அரியன்‌ 
மூவர்‌ முதல்வன்‌ ஒரு மூவுலகு ஆளி 

தேவன்‌ விரும்பி உறையும்‌ திருநாவாய்‌ 

யாவர்‌ அணுகப்‌ பெறுவார்‌ இனி? அந்தோ 


3750 அந்தோ அணுகப்‌ பெறும்‌ நாள்‌ என்று எப்போதும்‌ 
சிந்தை கலங்கித்‌ திருமால்‌ என்று அழைப்பன்‌ 
கொந்து ஆர்‌ மலர்ச்‌ சோலைகள்‌ சூழ்‌ திருநாவாய்‌ 


வந்தே உறைகின்ற எம்‌ மா மணி வண்ணா. 


3751 வண்ணம்‌ மணி மாட நல்‌ நாவாய்‌ உள்ளானைத்‌ 
திண்ணம்‌ மதிள்‌ தென்‌ குருகூர்ச்‌ சடகோபன்‌ 

பண்‌ ஆர்‌ தமிழ்‌ ஆயிரத்து இப்‌ பத்தும்‌ வல்லார்‌ 

மண்‌ ஆண்டு மணம்‌ கமழ்வர்‌ மல்லிகையே 


தலைவி மாலைப்பொழுது கண்டு தனது ஆற்றாமையால்‌ இரங்கிக்‌ கூறல்‌ 


3752 மல்லிகை கமழ்‌ தென்றல்‌ ஈரும்‌ ஆலோ 
வண்‌ குறிஞ்சி இசை தவரும்‌ ஆலோ 

செல்‌ கதிர்‌ மாலையும்‌ மயக்கும்‌ ஆலோ 
செக்கர்‌ நல்‌ மேகங்கள்‌ சிதைக்கும்‌ ஆலோ 

அல்லி அம்‌ தாமரைக்‌ கண்ணன்‌ எம்மான்‌ 
ஆயர்கள்‌ ஏறு அரி ஏறு எம்‌ மாயோன்‌ 

புல்லிய முலைகளும்‌ தோளும்‌ கொண்டு 
புகலிடம்‌ அறிகிலம்‌ தமியம்‌ ஆலோ 


3753 புகலிடம்‌ அறிகிலம்‌ தமியம்‌ ஆலோ 
புலம்புறு மணி தென்றல்‌ ஆம்பல்‌ ஆலோ 
பகல்‌ அடு மாலை வண்‌ சாந்தம்‌ ஆலோ 
பஞ்சமம்‌ முல்லை தண்‌ வாடை ஆலோ 
அகல்‌ இடம்‌ படைத்து இடந்து உண்டு உமிழ்ந்து 
அளந்து எங்கும்‌ அளிக்கின்ற ஆயன்‌ மாயோன்‌ 
இகலிடத்து அசுரர்கள்‌ கூற்றம்‌ வாரான்‌ 


(8) 


(10) 


(11) 


(1) 

இனி இருந்து என்‌ உயிர்‌ காக்கும்‌ ஆறு என்‌? 


3754 இனி இருந்து என்‌ உயிர்‌ காக்கும்‌ ஆறு என்‌? 
இணை முலை நமுக நுண்‌ இடை நுடங்க 
துனி இரும்‌ கலவிசெய்து ஆகம்‌ தோய்ந்து 
துறந்து எம்மை இட்டு அகல்‌ கண்ணன்‌ கள்வன்‌ 
தனி இளம்‌ சிங்கம்‌ எம்‌ மாயன்‌ வாரான்‌ 
தாமரைக்‌ கண்ணும்‌ செவ்வாயும்‌ நீலப்‌ 
பனி இரும்‌ குழல்களும்‌ நான்கு தோளும்‌ 
பாவியேன்‌ மனத்தே நின்று ஈரும்‌ ஆலோ 


3755 பாவியேன்‌ மனத்தே நின்று ஈரும்‌ ஆலோ 

வாடை தண்‌ வாடை வெவ்‌ வாடை ஆலோ 
மேவு தண்‌ மதியம்‌ வெம்‌ மதியம்‌ ஆலோ 

மென்‌ மலர்ப்‌ பள்ளி வெம்‌ பள்ளி ஆலோ 
தூவி அம்‌ புள்‌ உடைத்‌ தெய்வ வண்டு 

துதைந்த எம்‌ பெண்மை அம்‌ பூ இது ஆலோ 
ஆவியின்‌ பரம்‌ அல்ல வகைகள்‌ ஆலோ 


யாமுடை நெஞ்சமும்‌ துணை அன்று ஆலோ 


3756 யாமுடை நெஞ்சமும்‌ துணை அன்று ஆலோ 
ஆ புகு மாலையும்‌ ஆகின்று ஆலோ 

யாமுடை ஆயன்‌ தன்‌ மனம்‌ கல்‌ ஆலோ 
அவனுடைத்‌ தீம்‌ குழல்‌ ஈரும்‌ ஆலோ 

யாமுடைத்‌ துணை என்னும்‌ தோழிமாரும்‌ 
எம்மில்‌ முன்‌ அவனுக்கு மாய்வர்‌ ஆலோ 


யாமுடை ஆர்‌ உயிர்‌ காக்குமாறு என்‌? 


அவனுடை அருள்பெறும்‌ போது அரிதே 


3757 அவனுடை அருள்பெறும்‌ போது அரிதால்‌ 
அவ்‌ அருள்‌ அல்லன அருளும்‌ அல்ல 
அவன்‌ அருள்‌ பெறும்‌ அளவு ஆவி நில்லாது 
அடு பகல்‌ மாலையும்‌ நெஞ்சும்‌ காணேன்‌ 
சிவனொடு பிரமன்‌ வண்‌ திருமடந்தை 
சேர்‌ திரு ஆகம்‌ எம்‌ ஆவி ஈரும்‌ 
எவன்‌ இனிப்‌ புகும்‌ இடம்‌? எவன்‌ செய்கேனோ? 


ஆருக்கு என்‌ சொல்லுகேன்‌? அன்னைமீர்காள்‌ 


(2) 


(3) 


(4) 

3758 ஆருக்கு என்‌ சொல்லுகேன்‌? அன்னைமீர்காள்‌ 
ஆர்‌ உயிர்‌ அளவு அன்று இக்‌ கூர்‌ தண்‌ வாடை 
கார்‌ ஒக்கும்‌ மேனி நம்‌ கண்ணன்‌ கள்வம்‌ 
கவர்ந்த அத்‌ தனி நெஞ்சம்‌ அவன்‌ கணஃதே 
சீர்‌ உற்ற அகில்‌ புகை யாழ்‌ நரம்பு 
பஞ்சமம்‌ தண்‌ பசும்‌ சாந்து அணைந்து 
போர்‌ உற்ற வாடை தண்‌ மல்லிகைப்பூப்‌ 


புது மணம்‌ முகந்துகொண்டு எறியும்‌ ஆலோ (7) 


3759 புது மணம்‌ முகந்து கொண்டு எறியும்‌ ஆலோ 
பொங்கு இள வாடை புன்‌ செக்கர்‌ ஆலோ 
அது மணந்து அகன்ற நம்‌ கண்ணன்‌ கள்வம்‌ 
கண்ணனில்‌ கொடிது இனி அதனில்‌ உம்பர்‌ 
மது மண மல்லிகை மந்தக்‌ கோவை 
வண்‌ பசும்‌ சாந்தினில்‌ பஞ்சமம்‌ வைத்து 
அது மணந்து இன்‌ அருள்‌ ஆய்ச்சியர்க்கே 
ஊதும்‌ அத்‌ தீம்‌ குழற்கே உய்யேன்‌ நான்‌ (8) 


3760 ஊதும்‌ அத்‌ தீம்‌ குழற்கே உய்யேன்‌ நான்‌ 

அது மொழிந்து இடை இடை தன்‌ செய்‌ கோலத்‌ 
தூது செய்‌ கண்கள்‌ கொண்டு ஒன்று பேசி 

தூ மொழி இசைகள்‌ கொண்டு ஒன்று நோக்கி 
பேதுறு முகம்செய்து நொந்து நொந்து 

பேதை நெஞ்சு அறவு அறப்‌ பாடும்‌ பாட்டை 
யாதும்‌ ஒன்று அறிகிலம்‌ அம்ம அம்ம 


மாலையும்‌ வந்தது மாயன்‌ வாரான்‌ (9) 


3761 மாலையும்‌ வந்தது மாயன்‌ வாரான்‌ 
மா மணி புலம்ப வல்‌ ஏறு அணைந்த 
கோல நல்‌ நாகுகள்‌ உகளும்‌ ஆலோ 
கொடியன குழல்களும்‌ குழறும்‌ ஆலோ 
வால்‌ ஒளி வளர்‌ முல்லை கருமுகைகள்‌ 
மல்லிகை அலம்பி வண்டு ஆலும்‌ ஆலோ 
வேலையும்‌ விசும்பில்‌ விண்டு அலறும்‌ ஆலோ 
என்‌ சொல்லி உய்வன்‌ இங்கு அவனை விட்டே? (10) 


3762 அவனைவிட்டு அகன்று உயிர்‌ ஆற்றகில்லா 
அணி இழை ஆய்ச்சியர்‌ மாலைப்‌ பூசல்‌ 
அவனை விட்டு அகல்வதற்கே இரங்கி 

அணி குருகூர்ச்‌ சடகோபன்‌ மாறன்‌ 
அவனி உண்டு உமிழ்ந்தவன்மேல்‌ உரைத்த 
ஆயிரத்துள்‌ இவை பத்தும்‌ கொண்டு 
அவனியுள்‌ அலற்றி நின்று உய்ம்மின்‌ தொண்டீர்‌ 
அச்‌ சொன்ன மாலை நண்ணித்‌ தொழுதே (11) 


திருக்கண்ணபுரம்‌ சேருமாறு பிறருக்கு உபதேசம்‌ செய்தல்‌ 
(திருக்கண்ணபுரம்‌) 


3763 மாலை நண்ணித்‌ தொழுது எழுமினோ வினை கெட 

காலை மாலை கமல மலர்‌ இட்டு நீர்‌ 

வேலை மோதும்‌ மதிள்‌ சூழ்‌ திருக்‌ கண்ணபுரத்து 

ஆலின்மேல்‌ ஆல்‌ அமர்ந்தான்‌ அடி இணைகளே (1) 


3764 கள்‌ அவிழும்‌ மலர்‌ இட்டு நீர்‌ இறைஞ்சுமின்‌ 

நள்ளி சேரும்‌ வயல்‌ சூழ்‌ கிடங்கின்‌ புடை 

வெள்ளி ஏய்ந்த மதிள்‌ சூழ்‌ திருக்‌ கண்ணபுரம்‌ 

உள்ளி நாளும்‌ தொழுது எழுமினோ தொண்டரே (2) 


3765 தொண்டர்‌ நும்‌ தம்‌ துயர்‌ போக நீர்‌ ஏகமாய்‌ 
விண்டு வாடா மலர்‌ இட்டு நீர்‌ இறைஞ்சுமின்‌ 
வண்டு பாடும்‌ பொழில்‌ சூழ்‌ திருக்கண்ணபுரத்து 


அண்ட வாணன்‌ அமரர்‌ பெருமானையே (3) 


3766 மானை நோக்கி மடப்‌ பின்னை தன்‌ கேள்வனை 

தேனை வாடா மலர்‌ இட்டு நீர்‌ இறைஞ்சுமின்‌ 

வானை உந்தும்‌ மதிள்‌ சூழ்‌ திருக்கண்ணபுரம்‌ 

தான்‌ நயந்த பெருமான்‌ சரண்‌ ஆகுமே (4) 


3767 சரணம்‌ ஆகும்‌ தன தாள்‌ அடைந்தார்க்கு எல்லாம்‌ 

மரணம்‌ ஆனால்‌ வைகுந்தம்‌ கொடுக்கும்‌ பிரான்‌ 

அரண்‌ அமைந்த மதிள்‌ சூழ்‌ திருக்கண்ணபுரத்‌ 

தரணியாளன்‌ தனது அன்பர்க்கு அன்பு ஆகுமே (5) 


3768 அன்பன்‌ ஆகும்‌ தன தாள்‌ அடைந்தார்க்கு எல்லாம்‌ 


செம்‌ பொன்‌ ஆகத்து அவுணன்‌ உடல்‌ கீண்டவன்‌ 


நன்‌ பொன்‌ ஏய்ந்த மதிள்‌ சூழ்‌ திருக்கண்ணபுரத்து 
அன்பன்‌ நாளும்‌ தன மெய்யர்க்கு மெய்யனே (6) 


3769 மெய்யன்‌ ஆகும்‌ விரும்பித்‌ தொழுவார்க்கு எல்லாம்‌ 

பொய்யன்‌ ஆகும்‌ புறமே தொழுவார்க்கு எல்லாம்‌ 

செய்யில்‌ வாளை உகளும்‌ திருக்கண்ணபுரத்து 

ஐயன்‌ ஆகத்து அணைப்பார்கட்கு அணியனே (7) 


3770 அணியன்‌ ஆகும்‌ தன தாள்‌ அடைந்தார்க்கு எல்லாம்‌ 

பிணியும்‌ சாரா பிறவி கெடுத்து ஆளும்‌ 

மணி பொன்‌ ஏய்ந்த மதிள்‌ சூழ்‌ திருக்கண்ணரம்‌ 

பணிமின்‌ நாளும்‌ பரமேட்டி தன்‌ பாதமே (8) 


3771 பாதம்‌ நாளும்‌ பணிய தணியும்‌ பிணி 

ஏதம்‌ சாரா எனக்கேல்‌ இனி என்குறை? 

வேத நாவர்‌ விரும்பும்‌ திருக்கண்ணபுரத்து 

ஆதியானை அடைந்தார்க்கு அல்லல்‌ இல்லையே (9) 


3772 இல்லை அல்லல்‌ எனக்கேல்‌ இனி என்‌ குறை? 

அல்லி மாதர்‌ அமரும்‌ திருமார்பினன்‌ 

கல்லில்‌ ஏய்ந்த மதிள்‌ சூழ்‌ திருக்கண்ணபுரம்‌ 

சொல்ல நாளும்‌ துயர்‌ பாடு சாராவே (10) 


3773 பாடு சாராவினை பற்று அற வேண்டுவீர்‌ 

மாடம்‌ நீடு குருகூர்ச்‌ சடகோபன்‌ சொல்‌ 

பாடலான தமிழ்‌ ஆயிரத்துள்‌ இப்பத்தும்‌ 

பாடி ஆடிப்‌ பணிமின்‌ அவன்‌ தாள்களே (11) 


திருமோகூர்ப்‌ பெருமானைச்‌ சரணம்‌ அடைந்து தாம்‌ பரமபதம்‌ 
அடையக்‌ கருதியதை ஆழ்வார்‌ அருளிச்செய்தல்‌ (திருமோகூர்‌) 


3774 தாள தாமரைத்‌ தடம்‌ அணி வயல்‌ திருமோகூர்‌ 
நாளும்‌ மேவி நன்கு அமர்ந்து நின்று அசுரரைத்‌ தகர்க்கும்‌ 
தோளும்‌ நான்கு உடைச்‌ சுரி குழல்‌ கமலக்‌ கண்‌ கனி வாய்க்‌ 


காளமேகத்தை அன்றி மற்றொன்று இலம்‌ கதியே (1) 

3775 இலம்‌ கதி மற்றொன்று எம்மைக்கும்‌ ஈன்‌ தண்‌ துழாயின்‌ 
அலங்கல்‌ அம்‌ கண்ணி ஆயிரம்‌ பேர்‌ உடை அம்மான்‌ 
நலம்‌ கொள்‌ நான்மறை வாணர்கள்‌ வாழ்‌ திருமோகூர்‌ 


நலம்‌ கழல்‌ அவன்‌ அடி நிழல்‌ தடம்‌ அன்றி யாமே 


3776 அன்றி யாம்‌ ஒரு புகலிடம்‌ இலம்‌ என்று என்று அலற்றி 
நின்று நான்முகன்‌ அரனொடு தேவர்கள்‌ நாட 

வென்று இம்‌ மூவுலகு அளித்து உழல்வான்‌ திருமோகூர்‌ 
நன்று நாம்‌ இனி நணுகுதும்‌ நமது இடர்‌ கெடவே 


3777 இடர்‌ கெட எம்மைப்‌ போந்து அளியாய்‌ என்று என்று ஏத்தி 


சுடர்‌ கொள்‌ சோதியைத்‌ தேவரும்‌ முனிவரும்‌ தொடர 
படர்‌ கொள்‌ பாம்பு அணைப்‌ பள்ளி கொள்வான்‌ திருமோகூர்‌ 


இடர்‌ கெட அடி பரவுதும்‌ தொண்டீர்‌! வம்மினே 


3778 தொண்டீர்‌ வம்மின்‌ நம்‌ சுடர்‌ ஒளி ஒரு தனி முதல்வன்‌ 
அண்டம்‌ மூவுலகு அளந்தவன்‌ அணி திருமோகூர்‌ 

எண்‌ திசையும்‌ ஈன்‌ கரும்பொடு பெரும்‌ செந்நெல்‌ விளையக்‌ 
கொண்ட கோயிலை வலஞ்செய்து இங்கு ஆடுதும்‌ கூத்தே 


3779 கூத்தன்‌ கோவலன்‌ குதற்று வல்‌ அசுரர்கள்‌ கூற்றம்‌ 
ஏத்தும்‌ நங்கட்கும்‌ அமரர்க்கும்‌ முனிவர்க்கும்‌ இன்பன்‌ 
வாய்த்த தண்‌ பணை வள வயல்‌ சூழ்‌ திருமோகூர்‌ 


ஆத்தன்‌ தாமரை அடி அன்றி மற்று இலம்‌ அரணே 


3780 மற்று இலம்‌ அரண்‌ வான்‌ பெரும்‌ பாழ்‌ தனி முதலாச்‌ 
சுற்றும்‌ நீர்‌ படைத்து அதன்‌ வழித்‌ தொல்‌ முனி முதலா 
முற்றும்‌ தேவரோடு உலகுசெய்வான்‌ திருமோகூர்‌ 

சுற்றி நாம்‌ வலஞ்‌ செய்ய நம்‌ துயர்‌ கெடும்‌ கடிதே 


3781 துயர்‌ கெடும்‌ கடிது அடைந்து வந்து அடியவர்‌ தொழுமின்‌ 
உயர்‌ கொள்‌ சோலை ஒண்‌ தடம்‌ அணி ஒளி திருமோகூர்‌ 
பெயர்கள்‌ ஆயிரம்‌ உடைய வல்‌ அரக்கர்‌ புக்கு அழுந்த 

தயரதன்‌ பெற்ற மரகத மணித்‌ தடத்தினையே 


(2) 

(4) 

3782 மணித்‌ தடத்து அடி மலர்க்‌ கண்கள்‌ பவளச்‌ செவ்வாய்‌ 
அணிக்‌ கொள்‌ நால்‌ தடம்‌ தோள்‌ தெய்வம்‌ அசுரரை என்றும்‌ 
துணிக்கும்‌ வல்‌ அரட்டன்‌ உறை பொழில்‌ திருமோகூர்‌ 
நணித்து நம்முடை நல்‌ அரண்‌ நாம்‌ அடைந்தனமே 


3783 நாம்‌ அடைந்த நல்‌ அரண்‌ நமக்கு என்று நல்‌ அமரர்‌ 
தீமை செய்யும்‌ வல்‌ அசுரரை அஞ்சிச்‌ சென்று அடைந்தால்‌ 
காம ரூபம்‌ கொண்டு எழுந்து அளிப்பான்‌ திருமோகூர்‌ 
நாமமே நவின்று எண்ணுமின்‌ ஏத்துமின்‌ நமர்காள்‌ 


3784 ஏத்துமின்‌ நமர்காள்‌ என்று தான்‌ குடம்‌ ஆடு 
கூத்தனைக்‌ குருகூர்ச்‌ சடகோபன்‌ குற்றேவல்கள்‌ 
வாய்த்த ஆயிரத்துள்‌ இவை வண்‌ திருமோகூர்க்கு 
ஈத்த பத்து இவை ஏத்த வல்லார்க்கு இடர்‌ கெடுமே 


திருவனந்தபுரத்தைச்‌ சேர்ந்தால்‌ பரமபதத்திற்‌ போலத்‌ தொண்டு 


செய்யலாம்‌ என்று கூறுதல்‌ (திருவனந்தபுரம்‌) 


3785 கெடும்‌ இடர்‌ ஆய எல்லாம்‌ கேசவா என்ன நாளும்‌ 
கொடுவினை செய்யும்‌ கூற்றின்‌ தமர்களும்‌ குறுககில்லார்‌ 
விடம்‌ உடை அரவில்‌ பள்ளி விரும்பினான்‌ சுரும்பு அலற்றும்‌ 
தடம்‌ உடை வயல்‌ அனந்தபுரநகர்‌ புகுதும்‌ இன்றே 


3786 இன்று போய்ப்‌ புகுதிராகில்‌ எழுமையும்‌ ஏதம்‌ சாரா 
குன்று நேர்‌ மாடம்‌ மாடே குருந்து சேர்‌ செருந்தி புன்னை 
மன்று அலர்‌ பொழில்‌ அனந்தபுரநகர்‌ மாயன்‌ நாமம்‌ 


ஒன்றும்‌ ஓர்‌ ஆயிரமாம்‌ உள்ளுவார்க்கு உம்பர்‌ ஊரே 


3787 ஊரும்‌ புள்‌ கொடியும்‌ அஃதே உலகு எல்லாம்‌ உண்டு உமிழ்ந்தான்‌ 


சேரும்‌ தண்‌ அனந்தபுரம்‌ சிக்கெனப்‌ புகுதிராகில்‌ 


தீரும்‌ நோய்‌ வினைகள்‌ எல்லாம்‌ திண்ணம்‌ நாம்‌ அறியச்‌ சொன்னோம்‌ 


பேரும்‌ ஓர்‌ ஆயிரத்துள்‌ ஒன்று நீர்‌ பேசுமினே 


3788 பேசுமின்‌ கூசம்‌ இன்றி பெரிய நீர்‌ வேலை சூழ்ந்து 
வாசமே கமழும்‌ சோலை வயல்‌ அணி அனந்தபுரம்‌ 


நேசம்‌ செய்து உறைகின்றானை நெறிமையால்‌ மலர்கள்‌ தூவி 

பூசனை செய்கின்றார்கள்‌ புண்ணியம்‌ செய்தவாறே 


3789 புண்ணியம்‌ செய்து நல்ல புனலொடு மலர்கள்‌ தூவி 
எண்ணுமின்‌ எந்தை நாமம்‌ இப்‌ பிறப்பு அறுக்கும்‌ அப்பால்‌ 
திண்ணம்‌ நாம்‌ அறியச்‌ சொன்னோம்‌ செறி பொழில்‌ அனந்தபுரத்து 
அண்ணலார்‌ கமல பாதம்‌ அணுகுவார்‌ அமரர்‌ ஆவார்‌ 


3790 அமரராய்த்‌ திரிகின்றார்கட்கு ஆதி சேர்‌ அனந்தபுரத்து 

அமரர்‌ கோன்‌ அர்ச்சிக்கின்று அங்கு அகப்‌ பணி செய்வர்‌ விண்ணோர்‌ 
நமர்களோ சொல்லக்‌ கேள்மின்‌ நாமும்‌ போய்‌ நணுகவேண்டும்‌ 
குமரனார்‌ தாதை துன்பம்‌ துடைத்த கோவிந்தனாரே 


3791 துடைத்த கோவிந்தனாரே உலகு உயிர்‌ தேவும்‌ மற்றும்‌ 
படைத்த எம்‌ பரம மூர்த்தி பாம்பு அணைப்‌ பள்ளி கொண்டான்‌ 
மடைத்தலை வாளை பாயும்‌ வயல்‌ அணி அனந்தபுரம்‌ 


கடைத்தலை சீய்க்கப்பெற்றால்‌ கடுவினை களையலாமே 


3792 கடுவினை களையலாகும்‌ காமனைப்‌ பயந்த காளை 
இடவகை கொண்டது என்பர்‌ எழில்‌ அணி அனந்தபுரம்‌ 
படம்‌ உடை அரவில்‌ பள்ளி பயின்றவன்‌ பாதம்‌ காண 


நடமினோ நமர்கள்‌ உள்ளீர்‌! நாம்‌ உமக்கு அறியச்‌ சொன்னோம்‌. 


3793 நாம்‌ உமக்கு அறியச்‌ சொன்ன நாள்களும்‌ நணிய ஆன 
சேமம்‌ நன்கு உடைத்துக்‌ கண்டீர்‌ செறி பொழில்‌ அனந்தபுரம்‌ 
தூமம்‌ நல்‌ விரை மலர்கள்‌ துவள்‌ அற ஆய்ந்துகொண்டு 
வாமனன்‌ அடிக்கு என்று ஏத்த மாய்ந்து அறும்‌ வினைகள்‌ தாமே. 


3794 மாய்ந்து அறும்‌ வினைகள்‌ தாமே மாதவா என்ன நாளும்‌ 
ஏய்ந்த பொன்‌ மதிள்‌ அனந்தபுரநகர்‌ எந்தைக்கு என்று 
சாந்தொடு விளக்கம்‌ தூபம்‌ தாமரை மலர்கள்‌ நல்ல 

ஆய்ந்து கொண்டு ஏத்த வல்லார்‌ அந்தம்‌ இல்‌ புகழினாரே 


3795 அந்தம்‌ இல்‌ புகழ்‌ அனந்தபுரநகர்‌ ஆதி தன்னைக்‌ 
கொந்து அலர்‌ பொழில்‌ குருகூர்‌ மாறன்‌ சொல்‌ ஆயிரத்துள்‌ 
ஐந்தினோடு ஐந்தும்‌ வல்லார்‌ அணைவர்‌ போய்‌ அமர்‌ உலகில்‌ 
பைந்தொடி மடந்தையர்‌ தம்‌ வேய்‌ மரு தோள்‌ இணையே 

ஆநிரை மேய்க்கச்‌ சென்றால்‌ பிரிவாற்றி இரோம்‌ என்று போக்கைத்‌ 


தவிர்க்குமாறு ஆய்ச்சியர்‌ கண்ணனை வேண்டுதல்‌ 


3796 வேய்‌ மரு தோள்‌ இணை மெலியும்‌ ஆலோ 
மெலிவும்‌ என்‌ தனிமையும்‌ யாதும்‌ நோக்காக்‌ 
காமரு குயில்களும்‌ கூவும்‌ ஆலோ 
கண மயில்‌ அவை கலந்து ஆலும்‌ ஆலோ 
ஆ மருவு இன நிரை மேய்க்க நீ போக்கு 
ஒரு பகல்‌ ஆயிரம்‌ ஊழி ஆலோ 
தாமரைக்‌ கண்கள்கொண்டு ஈர்தி ஆலோ 


தகவிலை தகவிலையே நீ கண்ணா 


3797 தகவிலை தகவிலையே நீ கண்ணா 
தட முலை புணர்தொறும்‌ புணர்ச்சிக்கு ஆராச்‌ 

சுகவெள்ளம்‌ விசும்பு இறந்து அறிவை மூழ்கச்‌ 
சூழ்ந்து அது கனவு என நீங்கி ஆங்கே 

அக உயிர்‌ அகம்‌ அகம்தோறும்‌ உள்‌ புக்கு 
ஆவியின்‌ பரம்‌ அல்ல வேட்கை அந்தோ 

மிக மிக இனி உன்னைப்‌ பிரிவை ஆமால்‌ 


வீவ நின்‌ பசு நிரை மேய்க்கப்‌ போக்கே 


3798 வீவன்‌ நின்‌ பசு நிரை மேய்க்கப்‌ போக்கு 
வெவ்வுயிர்‌ கொண்டு எனது ஆவி வேமால்‌ 
யாவரும்‌ துணை இல்லை யான்‌ இருந்து உன்‌ 
அஞ்சன மேனியை ஆட்டம்‌ காணேன்‌ 
போவது அன்று ஒரு பகல்‌ நீ அகன்றால்‌ 
பொரு கயல்‌ கண்‌ இணை நீரும்‌ நில்லா 
சாவது இவ்‌ ஆய்க்குலத்து ஆய்ச்சியோமாய்ப்‌ 
பிறந்த இத்‌ தொழுத்தையோம்‌ தனிமை தானே 


3799 தொழுத்தையோம்‌ தனிமையும்‌ துணை பிரிந்தார்‌ 

துயரமும்‌ நினைகிலை கோவிந்தா நின்‌ 
தொழுத்தனில்‌ பசுக்களையே விரும்பி 

துறந்து எம்மை இட்டு அவை மேய்க்கப்‌ போதி 
பழுத்த நல்‌ அமுதின்‌ இன்‌ சாற்று வெள்ளம்‌ 

பாவியேன்‌ மனம்‌ அகம்தோறும்‌ உள்புக்கு 


அழுத்த நின்‌ செங்கனி வாயின்‌ கள்வப்‌ 


(1) 


(2) 

பணிமொழி நினைதொறும்‌ ஆவி வேமால்‌ 


3800 பணிமொழி நினைதொறும்‌ ஆவி வேமால்‌ 
பகல்‌ நிரை மேய்க்கிய போய கண்ணா 
பிணி அவிழ்‌ மல்லிகை வாடை தூவ 
பெரு மத மாலையும்‌ வந்தின்று ஆலோ 
மணி மிகு மார்பினில்‌ முல்லைப்போது என்‌ 
வன முலை கமழ்வித்து உன்‌ வாய்‌ அமுதம்‌ தந்து 
அணி மிகு தாமரைக்‌ கையை அந்தோ! 
அடிச்சியோம்‌ தலைமிசை நீ அணியாய்‌ 


3801 அடிச்சியோம்‌ தலைமிசை நீ அணியாய்‌ 
ஆழி அம்‌ கண்ணா உன்‌ கோலப்‌ பாதம்‌ 
பிடித்து அது நடுவு உனக்கு அரிவையரும்‌ 
பலர்‌ அது நிற்க எம்‌ பெண்மை ஆற்றோம்‌ 
வடித்தடம்‌ கண்‌ இணை நீரும்‌ நில்லா 
மனமும்‌ நில்லா எமக்கு அது தன்னாலே 
வெடிப்பு நின்‌ பசு நிரை மேய்க்கப்‌ போக்கு 
வேம்‌ எமது உயிர்‌ அழல்‌ மெழுகில்‌ உக்கே 


3802 வேம்‌ எமது உயிர்‌ அழல்‌ மெழுகில்‌ உக்கு 
வெள்‌ வளை மேகலை கழன்று வீழ 

தூ மலர்க்‌ கண்‌ இணை முத்தம்‌ சோர 
துணை முலை பயந்து என தோள்கள்‌ வாட 

மா மணி வண்ணா உன்‌ செங்கமல 
வண்ண மெல்‌ மலர்‌ அடி நோவ நீ போய்‌ 

ஆ மகிழ்ந்து உகந்து அவை மேய்க்கின்று உன்னோடு 
அசுரர்கள்‌ தலைப்பெய்யில்‌ எவன்கொல்‌ ஆங்கே? 


3803 அசுரர்கள்‌ தலைப்பெய்யில்‌ எவன்கொல்‌ ஆங்கு? என்று 
ஆழும்‌ என்‌ ஆர்‌ உயிர்‌ ஆன்‌ பின்‌ போகேல்‌ 
கசிகையும்‌ வேட்கையும்‌ உள்கலந்து 
கலவியும்‌ நலியும்‌ என்‌ கைகழியேல்‌ 
வசிசெய்‌ உன்‌ தாமரைக்‌ கண்ணும்‌ வாயும்‌ 
கைகளும்‌ பீதக உடையும்‌ காட்டி 
ஒசிசெய்‌ நுண்‌ இடை இள ஆய்ச்சியர்‌ நீ 
உகக்கும்‌ நல்லவரொடும்‌ உழிதராயே 


3804 உகக்கும்‌ நல்லவரொடும்‌ உழிதந்து உன்‌ தன்‌ 


(4) 

திருவுள்ளம்‌ இடர்‌ கெடும்தோறும்‌ நாங்கள்‌ 

வியக்க இன்புறுதும்‌ எம்‌ பெண்மை ஆற்றோம்‌ 
எம்‌ பெருமான்‌ பசு மேய்க்கப்‌ போகேல்‌ 

மிகப்‌ பல அசுரர்கள்‌ வேண்டு உருவம்‌ கொண்டு 
நின்று உழிதருவர்‌ கஞ்சன்‌ ஏவ 

அகப்படில்‌ அவரொடும்‌ நின்னொடு ஆங்கே 
அவத்தங்கள்‌ விளையும்‌ என்‌ சொல்‌ கொள்‌ அந்தோ 


3805 அவத்தங்கள்‌ விளையும்‌ என்‌ சொல்‌ கொள்‌ அந்தோ 
அசுரர்கள்‌ வன்‌ கையர்‌ கஞ்சன்‌ ஏவ 
தவத்தவர்‌ மறுக நின்று உழிதருவர்‌ 
தனிமையும்‌ பெரிது உனக்கு இராமனையும்‌ 
உவர்த்தலை உடன்‌ திரிகிலையும்‌ என்று என்று 
ஊடுற என்னுடை ஆவி வேமால்‌ 
திவத்திலும்‌ பசு நிரை மேய்ப்பு உவத்தி 


செங்கனி வாய்‌ எங்கள்‌ ஆயர்‌ தேவே 


3606 செங்கனி வாய்‌ எங்கள்‌ ஆயர்‌ தேவு அத்‌ 
திருவடி திருவடிமேல்‌ பொருநல்‌ 
சங்கு அணி துறைவன்‌ வண்‌ தென்‌ குருகூர்‌ 
வண்‌ சடகோபன்‌ சொல்‌ ஆயிரத்துள்‌ 
மங்கையர்‌ ஆய்ச்சியர்‌ ஆய்ந்த மாலை 
அவனொடும்‌ பிரிவதற்கு இரங்கி தையல்‌ 
அங்கு அவன்‌ பசு நிரை மேய்ப்பு ஒழிப்பான்‌ 
உரைத்தன இவையும்‌ பத்து அவற்றின்‌ சார்வே 


ஆழ்வார்‌ தாம்‌ பெறக்‌ கருதிய பக்தி பலித்தமையை அருளிச்செய்தல்‌ 


3807 சார்வே தவநெறிக்குத்‌ தாமோதரன்‌ தாள்கள்‌ 
கார்‌ மேக வண்ணன்‌ கமல நயனத்தன்‌ 
நீர்‌ வானம்‌ மண்‌ எரி கால்‌ ஆய்‌ நின்ற நேமியான்‌ 


பேர்‌ வானவர்கள்‌ பிதற்றும்‌ பெருமையனே 


3808 பெருமையனே வானத்து இமையோர்க்கும்‌ காண்டற்கு 


அருமையனே ஆகத்து அணையாதார்க்கு என்றும்‌ 
திரு மெய்‌ உறைகின்ற செங்கண்‌ மால்‌ நாளும்‌ 
இருமை வினை கடிந்து இங்கு என்னை ஆள்கின்றானே 

3809 ஆள்கின்றான்‌ ஆழியான்‌ ஆரால்‌ குறைவு உடையம்‌? 
மீள்கின்றது இல்லை பிறவித்‌ துயர்‌ கடிந்தோம்‌ 
வாள்‌ கெண்டை ஒண்கண்‌ மடப்‌ பின்னை தன்‌ கேள்வன்‌ 


தாள்‌ கண்டுகொண்டு என்‌ தலைமேல்‌ புனைந்தேனே 


3810 தலைமேல்‌ புனைந்தேன்‌ சரணங்கள்‌ ஆலின்‌ 
இலைமேல்‌ துயின்றான்‌ இமையோர்‌ வணங்க 
மலைமேல்‌ தான்‌ நின்று என்‌ மனத்துள்‌ இருந்தானை 
நிலை பேர்க்கல்‌ ஆகாமை நிச்சித்து இருந்தேனே 


3811 நிச்சித்து இருந்தேன்‌ என்‌ நெஞ்சம்‌ கழியாமை 
கைச்‌ சக்கரத்து அண்ணல்‌ கள்வம்‌ பெரிது உடையன்‌ 
மெச்சப்படான்‌ பிறர்க்கு மெய்போலும்‌ பொய்‌ வல்லன்‌ 


நச்சப்படும்‌ நமக்கு நாகத்து அணையானே 


3812 நாகத்து அணையானை நாள்தோறும்‌ ஞானத்தால்‌ 
ஆகத்து அணைப்பார்க்கு அருள்செய்யும்‌ அம்மானை 
மாகத்து இள மதியம்‌ சேரும்‌ சடையானைப்‌ 


பாகத்து வைத்தான்‌ தன்‌ பாதம்‌ பணிந்தேனே 


3813 பணி நெஞ்சே நாளும்‌ பரம பரம்பரனை 
பிணி ஒன்றும்‌ சாரா பிறவி கெடுத்து ஆளும்‌ 
மணி நின்ற சோதி மதுசூதன்‌ என்‌ அம்மான்‌ 
அணி நின்ற செம்பொன்‌ அடல்‌ ஆழியானே 


3814 ஆழியான்‌ ஆழி அமரர்க்கும்‌ அப்பாலான்‌ 
ஊழியான்‌ ஊழி படைத்தான்‌ நிரை மேய்த்தான்‌ 
பாழி அம்‌ தோளால்‌ வரை எடுத்தான்‌ பாதங்கள்‌ 


வாழி என்‌ நெஞ்சே! மறவாது வாழ்கண்டாய்‌ 


3815 கண்டேன்‌ கமல மலர்ப்‌ பாதம்‌ காண்டலுமே 
விண்டே ஒழிந்த வினையாயின எல்லாம்‌ 
தொண்டே செய்து என்றும்‌ தொழுது வழியொழுக 
பண்டே பரமன்‌ பணித்த பணிவகையே 


(3) 


(4) 

3816 வகையால்‌ மனம்‌ ஒன்றி மாதவனை நாளும்‌ 
புகையால்‌ விளக்கால்‌ புது மலரால்‌ நீரால்‌ 
திசைதோறு அமரர்கள்‌ சென்று இறைஞ்ச நின்ற 


தகையான்‌ சரணம்‌ தமர்கட்கு ஓர்‌ பற்றே 


3817 பற்று என்று பற்றி பரம பரம்பரனை 


மல்‌ திண்‌ தோள்‌ மாலை வழுதி வளநாடன்‌ 
சொல்‌ தொடை அந்தாதி ஓர்‌ ஆயிரத்துள்‌ இப்‌ பத்தும்‌ 
கற்றார்க்கு ஓர்‌ பற்றாகும்‌ கண்ணன்‌ கழல்‌ இணையே 


பக்தி பண்ணும்‌ வகைகளைத்‌ தொகுத்துக்‌ கூறல்‌ 


3818 கண்ணன்‌ கழல்‌ இணை 
நண்ணும்‌ மனம்‌ உடையீர்‌ 
எண்ணும்‌ திருநாமம்‌ 


திண்ணம்‌ நாரணமே 


3819 நாரணன்‌ எம்மான்‌ 
பார்‌ அணங்கு ஆளன்‌ 
வாரணம்‌ தொலைத்த 


காரணன்‌ தானே 


3820 தானே உலகு எல்லாம்‌ 
தானே படைத்து இடந்து 
தானே உண்டு உமிழ்ந்து 
தானே ஆள்வானே 


3821 ஆள்வான்‌ ஆழி நீர்க்‌ 
கோள்வாய்‌ அரவு அணையான்‌ 
தாள்வாய்‌ மலர்‌ இட்டு 


நாள்வாய்‌ நாடீரே 


3822 நாடீர்‌ நாள்தோறும்‌ 
வாடா மலர்கொண்டு 


பாடீர்‌ அவன்‌ நாமம்‌ 

வீடே பெறலாமே (5) 


3823 மேயான்‌ வேங்கடம்‌ 


காயாமலர்‌ வண்ணன்‌ 


பேயார்‌ முலை உண்ட 


வாயான்‌ மாதவனே (6) 


3824 மாதவன்‌ என்று என்று 

ஓத வல்லீரேல்‌ 

தீது ஒன்றும்‌ அடையா 

ஏதம்‌ சாராவே (7) 


3825 சாரா ஏதங்கள்‌ 

நீர்‌ ஆர்‌ முகில்‌ வண்ணன்‌ 

பேர்‌ ஆர்‌ ஓதுவார்‌ 

ஆரார்‌ அமரரே (8) 


3826 அமரர்க்கு அரியானை 

தமர்கட்கு எளியானை 

அமரத்‌ தொழுவார்கட்கு 

அமரா வினைகளே (9) 


3827 வினை வல்‌ இருள்‌ என்னும்‌ 

முனைகள்‌ வெருவிப்‌ போம்‌ 

சுனை நல்‌ மலர்‌ இட்டு 

நினைமின்‌ நெடியானே (10) 


3828 நெடியான்‌ அருள்‌ சூடும்‌ 

படியான்‌ சடகோபன்‌ 

நொடி ஆயிரத்து இப்‌ பத்து 

அடியார்க்கு அருள்பேறே (11) 


தமக்குப்‌ பேறு அளிக்கச்‌ சமயம்‌ பார்த்திருந்த பேரருளைப்‌ பாராட்டி ஆழ்வார்‌ 
நெஞ்சுடன்‌ கூறுதல்‌ (திருவாட்டாறு) 


3829 அருள்பெறுவார்‌ அடியார்‌ தம்‌ அடியனேற்கு ஆழியான்‌ 


அருள்தருவான்‌ அமைகின்றான்‌ அது நமது விதிவகையே 
இருள்‌ தரு மா ஞாலத்துள்‌ இனிப்‌ பிறவி யான்‌ வேண்டேன்‌ 


மருள்‌ ஒழி நீ மட நெஞ்சே வாட்டாற்றான்‌ அடி வணங்கே 


3830 வாட்டாற்றான்‌ அடி வணங்கி மா ஞாலப்‌ பிறப்பு அறுப்பான்‌ 


கேட்டாயே மட நெஞ்சே! கேசவன்‌ எம்‌ பெருமானைப்‌ 
பாட்டு ஆய பல பாடி பழவினைகள்‌ பற்று அறுத்து 
நாட்டாரோடு இயல்வு ஒழிந்து நாரணனை நண்ணினமே 


3831 நண்ணினம்‌ நாராயணனை நாமங்கள்‌ பல சொல்லி 
மண்‌ உலகில்‌ வளம்‌ மிக்க வாட்டாற்றான்‌ வந்து இன்று 
விண்‌ உலகம்‌ தருவானாய்‌ விரைகின்றான்‌ விதிவகையே 


எண்ணினவாறு ஆகா இக்‌ கருமங்கள்‌ என்‌ நெஞ்சே 


3832 என்‌ நெஞ்சத்து உள்‌ இருந்து இங்கு இரும்‌ தமிழ்‌ நூல்‌ இவை மொழிந்து 


வல்‌ நெஞ்சத்து இரணியனை மார்வு இடந்த வாட்டாற்றான்‌ 


மன்‌ அஞ்ச பாரதத்துப்‌ பாண்டவர்க்காப்‌ பை தொட டான்‌ 


நல்‌ நெஞ்சே நம்‌ பெருமான்‌ நமக்கு அருள்‌ தான்‌ செய்வானே 


3833 வான்‌ ஏற வழி தந்த வாட்டாற்றான்‌ பணிவகையே 
நான்‌ ஏறப்‌ பெறுகின்றேன்‌ நரகத்தை நகு நெஞ்சே! 
தேன்‌ ஏறு மலர்த்‌ துளவம்‌ திகழ்‌ பாதன்‌ செழும்‌ பறவை 
தான்‌ ஏறித்‌ திரிவான தாள்‌ இணை என்‌ தலைமேலே 


3834 தலைமேல்‌ தாள்‌ இணைகள்‌ தாமரைக்கண்‌ என்‌ அம்மான்‌ 
நிலைபேரான்‌ என்‌ நெஞ்சத்து எப்பொழுதும்‌ எம்‌ பெருமான்‌ 
மலை மாடத்து அரவு அணைமேல்‌ வாட்டாற்றான்‌ மதம்‌ மிக்க 


கொலை யானை மருப்பு ஒசித்தான்‌ குரை கழல்கள்‌ குறுகினமே 


3835 குரை கழல்கள்‌ குறுகினம்‌ நம்‌ கோவிந்தன்‌ குடிகொண்டான்‌ 


திரை குழுவு கடல்‌ புடை சூழ்‌ தென்‌ நாட்டுத்‌ திலதம்‌ அன்ன 
வரை குழுவு மணி மாட வாட்டாற்றான்‌ மலர்‌ அடிமேல்‌ 


விரை குழுவு நறும்‌ துளவம்‌ மெய்ந்நின்று கமழுமே 


3836 மெய்ந்நின்று கமழ்‌ துளவ விரை ஏறு திருமுடியன்‌ 


(1) 


(2) 


(3) 


(4) 


(5) 

கைந்நின்ற சக்கரத்தன்‌ கருதும்‌ இடம்‌ பொருது புனல்‌ 
மைந்நின்ற வரை போலும்‌ திரு உருவ வாட்டாற்றாற்கு 
எந்‌ நன்றி செய்தேனா என்‌ நெஞ்சில்‌ திகழ்வதுவே? (8) 


3837 திகழ்கின்ற திருமார்பில்‌ திருமங்கை தன்னோடும்‌ 

திகழ்கின்ற திருமாலார்‌ சேர்விடம்‌ தண்‌ வாட்டாறு 

புகழ்நின்ற புள்‌ ஊர்தி போர்‌ அரக்கர்‌ குலம்‌ கெடுத்தான்‌ 

இகழ்வு இன்றி என்‌ நெஞ்சத்து எப்பொழுதும்‌ பிரியானே (9) 


3838 பிரியாது ஆட்செய்‌ என்று பிறப்பு அறுத்து ஆள்‌ அறக்கொண்டான்‌ 
அரி ஆகி இரணியனை ஆகம்‌ கீண்டான்‌ அன்று 
பெரியார்க்கு ஆட்பட்டக்கால்‌ பெறாத பயன்‌ பெறுமாறு 


வரி வாள்‌ வாய்‌ அரவு அணைமேல்‌ வாட்டாற்றான்‌ காட்டினனே (10) 


3839 காட்டித்‌ தன்‌ கனை கழல்கள்‌ கடு நரகம்‌ புகல்‌ ஒழித்த 

வாட்டாற்று எம்‌ பெருமானை வளங்‌ குருகூர்ச்‌ சடகோபன்‌ 

பாட்டாய தமிழ்‌ மாலை ஆயிரத்துள்‌ இப்‌ பத்தும்‌ 

கேட்டு ஆரார்‌ வானவர்கள்‌ செவிக்கு இனிய செஞ்சொல்லே (11) 


ஆழ்வார்‌ தமது மேனியின்மேல்‌ எம்பெருமான்‌ வைத்துள்ள 
வாஞ்சையைப்‌ பாராட்டிப்‌ பேசுதல்‌ (திருமாலிருஞ்சோலை) 


3840 செஞ்சொல்‌ கவிகாள்‌ உயிர்‌ காத்து ஆட்செய்ம்மின்‌ திருமாலிருஞ்சோலை 
வஞ்சக்‌ கள்வன்‌ மா மாயன்‌ மாயக்‌ கவியாய்‌ வந்து என்‌ 

நெஞ்சும்‌ உயிரும்‌ உள்‌ கலந்து நின்றார்‌ அறியாவண்ணம்‌ என்‌ 

நெஞ்சும்‌ உயிரும்‌ அவை உண்டு தானே ஆகி நிறைந்தானே (1) 


3841 தானே ஆகி நிறைந்து எல்லா உலகும்‌ உயிரும்‌ தானே ஆய்‌ 

தானே யான்‌ என்பான்‌ ஆகி தன்னைத்‌ தானே துதித்து எனக்குத்‌ 

தேனே பாலே கன்னலே அமுதே திருமாலிருஞ்சோலைக்‌ 

கோனே ஆகி நின்றொழிந்தான்‌ என்னை முற்றும்‌ உயிர்‌ உண்டே (2) 


3842 என்னை முற்றும்‌ உயிர்‌ உண்டு என்‌ மாய ஆக்கை இதனுள்‌ புக்கு 

என்னை முற்றும்‌ தானே ஆய்‌ நின்ற மாய அம்மான்‌ சேர்‌ 

தென்‌ நன்‌ திருமாலிருஞ்சோலைத்‌ திசை கைகூப்பிச்‌ சேர்ந்த யான்‌ 

இன்னும்‌ போவேனேகொலோ? என்கொல்‌ அம்மான்‌ திரு அருளே? (3) 


3843 என்கொல்‌ அம்மான்‌ திரு அருள்கள்‌ உலகும்‌ உயிரும்‌ தானே ஆய்‌ 
நன்கு என்‌ உடலம்‌ கைவிடான்‌ ஞாலத்தூடே நடந்து உழக்கி 
தென்‌ கொள்‌ திசைக்குத்‌ திலதமாய்‌ நின்ற திருமாலிருஞ்சோலை 


நங்கள்‌ குன்றம்‌ கைவிடான்‌ நண்ணா அசுரர்‌ நலியவே? 


3844 நண்ணா அசுரர்‌ நலிவு எய்த நல்ல அமரர்‌ பொலிவு எய்த 
எண்ணாதனகள்‌ எண்ணும்‌ நல்‌ முனிவர்‌ இன்பம்‌ தலைசிறப்ப 
பண்‌ ஆர்‌ பாடல்‌ இன்‌ கவிகள்‌ யானாய்த்‌ தன்னைத்‌ தான்‌ பாடி 


தென்னா என்னும்‌ என்‌ அம்மான்‌ திருமாலிருஞ்சோலையானே 


3845 திருமாலிருஞ்சோலையானே ஆகி செழு மூவுலகும்‌ தன்‌ 
ஒரு மா வயிற்றின்‌ உள்ளே வைத்து ஊழி ஊழி தலையளிக்கும்‌ 
திருமால்‌ என்னை ஆளும்‌ மால்‌ சிவனும்‌ பிரமனும்‌ காணாது 
அரு மால்‌ எய்தி அடி பரவ அருளை ஈந்த அம்மானே 


3846 அருளை ஈ என்‌ அம்மானே என்னும்‌ முக்கண்‌ அம்மானும்‌ 
தெருள்‌ கொள்‌ பிரமன்‌ அம்மானும்‌ தேவர்‌ கோனும்‌ தேவரும்‌ 
இருள்கள்‌ கடியும்‌ முனிவரும்‌ ஏத்தும்‌ அம்மான்‌ திருமலை 
மருள்கள்‌ கடியும்‌ மணிமலை திருமாலிருஞ்சோலை மலையே 


3847 திருமாலிருஞ்சோலை மலையே திருப்பாற்கடலே என்‌ தலையே 


திருமால்‌ வைகுந்தமே தண்‌ திருவேங்கடமே எனது உடலே 
அரு மா மாயத்து எனது உயிரே மனமே வாக்கே கருமமே 


ஒரு மா நொடியும்‌ பிரியான்‌ என்‌ ஊழி முதல்வன்‌ ஒருவனே 


3848 ஊழி முதல்வன்‌ ஒருவனே என்னும்‌ ஒருவன்‌ உலகு எல்லாம்‌ 
ஊழிதோறும்‌ தன்னுள்ளே படைத்து காத்து கெடுத்து உழலும்‌ 
ஆழிவண்ணன்‌ என்‌ அம்மான்‌ அம்‌ தண்‌ திருமாலிருஞ்சோலை 


வாழி மனமே! கைவிடேல்‌ உடலும்‌ உயிரும்‌ மங்க ஒட்டே 


3849 மங்க ஒட்டு உன்‌ மா மாயை திருமாலிருஞ்சோலை மேய 
நங்கள்‌ கோனே யானே நீ ஆகி என்னை அளித்தானே 
பொங்கு ஐம்புலனும்‌ பொறி ஐந்தும்‌ கருமேந்திரியம்‌ ஐம்பூதம்‌ 
இங்கு இவ்‌ உயிர்‌ ஏய்‌ பிரகிருதி மான்‌ ஆங்காரம்‌ மனங்களே. 

3850 மான்‌ ஆங்காரம்‌ மனம்‌ கெட ஐவர்‌ வன்கையர்‌ மங்க 
தான்‌ ஆங்காரமாய்ப்‌ புக்கு தானே தானே ஆனானைத்‌ 
தேன்‌ ஆங்காரப்‌ பொழில்‌ குருகூர்ச்‌ சடகோபன்‌ சொல்‌ ஆயிரத்துள்‌ 


மான்‌ ஆங்காரத்து இவை பத்தும்‌ திருமாலிருஞ்சோலை மலைக்கே. 


காரணம்‌ இன்றியே அருளி மகிழும்‌ எம்பெருமானது 
திறத்தைப்‌ பேசுதல்‌(திருப்பேர்‌ நகர்‌) 


3851 திருமாலிருஞ்சோலை மலை என்றேன்‌ என்ன 
திருமால்‌ வந்து என்‌ நெஞ்சு நிறையப்‌ புகுந்தான்‌ 
குரு மா மணி உந்து புனல்‌ பொன்னித்‌ தென்பால்‌ 
திருமால்‌ சென்று சேர்விடம்‌ தென்‌ திருப்பேரே 


3852 பேரே உறைகின்ற பிரான்‌ இன்று வந்து 
பேரேன்‌ என்று என்‌ நெஞ்சு நிறையப்‌ புகுந்தான்‌ 
கார்‌ ஏழ்‌ கடல்‌ ஏழ்‌ மலை ஏழ்‌ உலகு உண்டும்‌ 
ஆரா வயிற்றானை அடங்கப்‌ பிடித்தேனே 


3853 பிடித்தேன்‌ பிறவி கெடுத்தேன்‌ பிணி சாரேன்‌ 
மடித்தேன்‌ மனை வாழ்க்கையுள்‌ நிற்பது ஓர்‌ மாயையை 
கொடிக்‌ கோபுர மாடங்கள்‌ சூழ்‌ திருப்பேரான்‌ 

அடிச்‌ சேர்வது எனக்கு எளிது ஆயினவாறே 


3854 எளிதாயினவாறு என்று என்‌ கண்கள்‌ களிப்பக்‌ 
களிது ஆகிய சிந்தையனாய்க்‌ களிக்கின்றேன்‌ 

கிளி தாவிய சோலைகள்‌ சூழ்‌ திருப்பேரான்‌ 

தெளிது ஆகிய சேண்‌ விசும்பு தருவானே 


3855 வானே தருவான்‌ எனக்காய்‌ என்னோடு ஒட்டி 
ஊன்‌ ஏய்‌ குரம்பை இதனுள்‌ புகுந்து இன்று 

தானே தடுமாற்ற வினைகள்‌ தவிர்த்தான்‌ 

தேன்‌ ஏய்‌ பொழில்‌ தென்‌ திருப்பேர்‌ நகரானே 


3856 திருப்பேர்‌ நகரான்‌ திருமாலிருஞ்சோலைப்‌ 
பொருப்பே உறைகின்ற பிரான்‌ இன்று வந்து 
இருப்பேன்‌ என்று என்‌ நெஞ்சு நிறையப்‌ புகுந்தான்‌ 

விருப்பே பெற்று அமுதம்‌ உண்டு களித்தேனே (6) 


3857 உண்டு களித்தேற்கு உம்பர்‌ என்‌ குறை மேலைத்‌ 

தொண்டு உகளித்து அந்தி தொழும்‌ சொல்லுப்‌ பெற்றேன்‌ 

வண்டு களிக்கும்‌ பொழில்‌ சூழ்‌ திருப்பேரான்‌ 

கண்டு களிப்ப கண்ணுள்‌ நின்று அகலானே? (7) 


3858 கண்ணுள்‌ நின்று அகலான்‌ கருத்தின்கண்‌ பெரியன்‌ 
எண்ணில்‌ நுண்‌ பொருள்‌ ஏழ்‌ இசையின்‌ சுவை தானே 
வண்ண நல்‌ மணி மாடங்கள்‌ சூழ்‌ திருப்பேரான்‌ 


திண்ணம்‌ என்‌ மனத்துப்‌ புகுந்தான்‌ செறிந்து இன்றே (6) 


3859 இன்று என்னைப்‌ பொருளாக்கி தன்னை என்னுள்‌ வைத்தான்‌ 


அன்று என்னைப்‌ புறம்போகப்‌ புணர்த்தது என்‌ செய்வான்‌? 


குன்று என்னத்‌ திகழ்‌ மாடங்கள்‌ சூழ்‌ திருப்பேரான்‌ 
ஒன்று எனக்கு அருள்‌ செய்ய உணர்த்தல்‌ உற்றேனே (9) 


3660 உற்றேன்‌ உகந்து பணிசெய்து உன்‌ பாதம்‌ 

பெற்றேன்‌ ஈதே இன்னம்‌ வேண்டுவது எந்தாய்‌ 

கற்றார்‌ மறைவாணர்கள்‌ சூழ்‌ திருப்பேராற்கு 

அற்றார்‌ அடியார்‌ தமக்கு அல்லல்‌ நில்லாவே (10) 


3661 நில்லா அல்லல்‌ நீள்‌ வயல்‌ சூழ்‌ திருப்பேர்மேல்‌ 

நல்லார்‌ பலர்‌ வாழ்‌ குருகூர்ச்‌ சடகோபன்‌ 

சொல்‌ ஆர்‌ தமிழ்‌ ஆயிரத்துள்‌ இவை பத்தும்‌ 

வல்லார்‌ தொண்டர்‌ ஆள்வது சூழ்‌ பொன்‌ விசும்பே (11) 


திருநாடு செல்வாருக்கு நடைபெறும்‌ உபசாரங்களைத்‌ தாமே அனுபவித்துப்‌ பேசுதல்‌ 
3862 சூழ்‌ விசும்பு அணி முகில்‌ தூரியம்‌ முழக்கின 
ஆழ்‌ கடல்‌ அலை திரைக்‌ கை எடுத்து ஆடின: 


ஏழ்‌ பொழிலும்‌ வளம்‌ ஏந்திய என்‌ அப்பன்‌ 
வாழ்‌ புகழ்‌ நாரணன்‌ தமரைக்‌ கண்டு உகந்தே (1) 


3863 நாரணன்‌ தமரைக்‌ கண்டு உகந்து நல்‌ நீர்‌ முகில்‌ 


பூரண பொன்‌ குடம்‌ பூரித்தது உயர்‌ விண்ணில்‌ 
நீர்‌ அணி கடல்கள்‌ நின்று ஆர்த்தன நெடு வரைத்‌ 
தோரணம்‌ நிரைத்து எங்கும்‌ தொழுதனர்‌ உலகே 


3864 தொழுதனர்‌ உலகர்கள்‌ தூப நல்‌ மலர்‌ மழை 
பொழிவனர்‌ பூமி அன்று அளந்தவன்‌ தமர்‌ முன்னே 
எழுமின்‌ என்று இருமருங்கு இசைத்தனர்‌ முனிவர்கள்‌ 
வழி இது வைகுந்தர்க்கு என்று வந்து எதிரே 


3665 எதிர்‌ எதிர்‌ இமையவர்‌ இருப்பிடம்‌ வகுத்தனர்‌ 
கதிரவர்‌ அவர்‌ அவர்‌ கைந்நிரை காட்டினர்‌ 

அதிர்‌ குரல்‌ முரசங்கள்‌ அலை கடல்‌ முழக்கு ஒத்த 
மது விரி துழாய்‌ முடி மாதவன்‌ தமர்க்கே 


3666 மாதவன்‌ தமர்‌ என்று வாசலில்‌ வானவர்‌ 
போதுமின்‌ எமது இடம்‌ புகுதுக என்றலும்‌ 
கீதங்கள்‌ பாடினர்‌ கின்னரர்‌ கெருடர்கள்‌ 


வேத நல்‌ வாயவர்‌ வேள்வி உள்மடுத்தே 


3867 வேள்வி உள்மடுத்தலும்‌ விரை கமழ்‌ நறும்‌ புகை 
காளங்கள்‌ வலம்புரி கலந்து எங்கும்‌ இசைத்தனர்‌ 
ஆள்மின்கள்‌ வானகம்‌ ஆழியான்‌ தமர்‌ என்று 


வாள்‌ ஒண்‌ கண்‌ மடந்தையர்‌ வாழ்த்தினர்‌ மகிழ்ந்தே 


3868 மடந்தையர்‌ வாழ்த்தலும்‌ மருதரும்‌ வசுக்களும்‌ 
தொடர்ந்து எங்கும்‌ தோத்திரம்‌ சொல்லினர்‌ தொடுகடல்‌ 
கிடந்த எம்‌ கேசவன்‌ கிளர்‌ ஒளி மணிமுடி 

குடந்தை எம்‌ கோவலன்‌ குடி அடியார்க்கே 


3869 குடி அடியார்‌ இவர்‌ கோவிந்தன்‌ தனக்கு என்று 
முடி உடை வானவர்‌ முறை முறை எதிர்கொள்ள 
கொடி அணி நெடு மதிள்‌ கோபுரம்‌ குறுகினர்‌ 


வடிவு உடை மாதவன்‌ வைகுந்தம்‌ புகவே 


3870 வைகுந்தம்‌ புகுதலும்‌ வாசலில்‌ வானவர்‌ 


வைகுந்தன்‌ தமர்‌ எமர்‌ எமது இடம்‌ புகுத என்று 
வைகுந்தத்து அமரரும்‌ முனிவரும்‌ வியந்தனர்‌ 


(4) 


(5) 


(6) 


(7) 

வைகுந்தம்‌ புகுவது மண்ணவர்‌ விதியே 


3871 விதிவகை புகுந்தனர்‌ என்று நல்‌ வேதியர்‌ 
பதியினில்‌ பாங்கினில்‌ பாதங்கள்‌ கழுவினர்‌ 
நிதியும்‌ நல்‌ சுண்ணமும்‌ நிறை குட விளக்கமும்‌ 
மதி முக மடந்தையர்‌ ஏந்தினர்‌ வந்தே 


3872 வந்து அவர்‌ எதிர்‌ கொள்ள மா மணி மண்டபத்து 
அந்தம்‌ இல்‌ பேரின்பத்து அடியரோடு இருந்தமை 
கொந்து அலர்‌ பொழில்‌ குருகூர்ச்‌ சடகோபன்‌ சொல்‌ 
சந்தங்கள்‌ ஆயிரத்து இவை வல்லார்‌ முனிவரே 


ஆழ்வார்‌ பரம பக்தியால்‌ கனிந்து திருமாலைத்‌ தாம்‌ 
அடைந்தமையை அருளிச்செய்தல்‌ 


3873 முனியே நான்முகனே முக்கண்‌ அப்பா என்‌ பொல்லாக்‌ 
கனிவாய்த்‌ தாமரைக்‌ கண்‌ கரு மாணிக்கமே என்‌ கள்வா 
தனியேன்‌ ஆர்‌ உயிரே என்‌ தலைமிசையாய்‌ வந்திட்டு 


இனி நான்‌ போகல்‌ ஒட்டேன்‌ ஒன்றும்‌ மாயம்‌ செய்யேல்‌ என்னையே 


3874 மாயம்‌ செய்யேல்‌ என்னை உன்‌ திரு மார்வத்து மாலை நங்கை 
வாசம்‌ செய்‌ பூங்‌ குழலாள்‌ திரு ஆணை நின்‌ ஆணைகண்டாய்‌ 
நேசம்‌ செய்து உன்னோடு என்னை உயிர்‌ வேறு இன்றி ஒன்றாகவே 


கூசம்‌ செய்யாது கொண்டாய்‌ என்னைக்‌ கூவிக்‌ கொள்ளாய்‌ வந்து அந்தோ! 


3875 கூவிக்‌ கொள்ளாய்‌ வந்து அந்தோ! என்‌ பொல்லாக்‌ கருமாணிக்கமே 


ஆவிக்கு ஓர்‌ பற்றுக்கொம்பு நின்‌ அலால்‌ அறிகின்றிலேன்‌ யான்‌ 
மேவித்‌ தொழும்‌ பிரமன்‌ சிவன்‌ இந்திரன்‌ ஆதிக்கு எல்லாம்‌ 
நாவிக்‌ கமல முதல்‌ கிழங்கே உம்பர்‌ அந்த அதுவே 


3876 உம்பர்‌ அம்‌ தண்‌ பாழே ஓ அதனுள்மிசை நீயே ஓ 


அம்பரம்‌ நல்‌ சோதி அதனுள்‌ பிரமன்‌ அரன்‌ நீ 
உம்பரும்‌ யாதவரும்‌ படைத்த முனிவன்‌ அவன்‌ நீ 


எம்பரம்‌ சாதிக்கலுற்று என்னைப்‌ போர விட்டிட்டாயே 


(9) 


(10) 


(11) 


(1) 


(2) 


(3) 


(4) 

3877 போர விட்டிட்டு என்னை நீ புறம்‌ போக்கலுற்றால்‌ பின்னை யான்‌ 

ஆரைக்‌ கொண்டு எத்தை? அந்தோ எனது என்பது என்‌? யான்‌ என்பது என்‌? 

தீர இரும்பு உண்ட நீர்‌ அது போல என்‌ ஆர்‌ உயிரை 

ஆரப்‌ பருக எனக்கு ஆரா அமுது ஆனாயே (5) 


3878 எனக்கு ஆரா அமுதாய்‌ எனது ஆவியை இன்‌ உயிரை 
மனக்கு ஆராமை மன்னி உண்டிட்டாய்‌ இனி உண்டொழியாய்‌ 
புனக்‌ காயா நிறத்த புண்டரீகக்‌ கண்‌ செங்கனிவாய்‌ 


உனக்கு ஏற்கும்‌ கோல மலர்ப்பாவைக்கு அன்பா என்‌ அன்பேயோ (6) 


3879 கோல மலர்ப்பாவைக்கு அன்பு ஆகிய என்‌ அன்பேயோ 
நீல வரை இரண்டு பிறை கவ்வி நிமிர்ந்தது ஒப்ப 
கோல வராகம்‌ ஒன்றாய்‌ நிலம்‌ கோட்டிடைக்‌ கொண்ட எந்தாய்‌ 


நீலக்‌ கடல்‌ கடைந்தாய்‌ உன்னை பெற்று இனிப்‌ போக்குவனோ? (7) 


3880 பெற்று இனிப்‌ போக்குவனோ உன்னை என்‌ தனிப்‌ பேருயிரை? 

உற்ற இருவினை ஆய்‌ உயிர்‌ ஆய்‌ பயன்‌ ஆயவை ஆய்‌ 

முற்ற இம்‌ மூவுலகும்‌ பெரும்‌ தூறு ஆய்‌ தூற்றில்‌ புக்கு 

முற்றக்‌ கரந்து ஒளித்தாய்‌ என்‌ முதல்‌ தனி வித்தேயோ (8) 


3881 முதல்‌ தனி வித்தேயோ முழு மூவுலகு ஆதிக்கு எல்லாம்‌ 

முதல்‌ தனி உன்னை உன்னை எனை நாள்‌ வந்து கூடுவன்‌ நான்‌ 

முதல்‌ தனி அங்கும்‌ இங்கும்‌ முழுமுற்றுறு வாழ்‌ பாழாய்‌ 

முதல்‌ தனி சூழ்ந்து அகன்று ஆழ்ந்து உயர்ந்த முடிவிலீ ஓ! (9) 


3882 சூழ்ந்து அகன்று ஆழ்ந்து உயர்ந்த முடிவில்‌ பெரும்‌ பாழே ஓ 
சூழ்ந்து அதனில்‌ பெரிய பர நல்‌ மலர்ச்‌ சோதீ ஓ 
சூழ்ந்து அதனில்‌ பெரிய சுடர்‌ ஞான இன்பமே ஓ 


சூழ்ந்து அதனில்‌ பெரிய என்‌ அவா அறச்‌ சூழ்ந்தாயே (10) 


3883 அவா அறச்‌ சூழ்‌ அரியை அயனை அரனை அலற்றி 

அவா அற்று வீடு பெற்ற குருகூர்ச்‌ கோபன்‌ சொன்ன 

அவா இல்‌ அந்தாதிகளால்‌ இவை ஆயிரமும்‌ முடிந்த 

அவா இல்‌ அந்தாதி இப்‌ பத்து அறிந்தார்‌ பிறந்தார்‌ உயர்ந்தே (11) 


திருமழிசை ஆழ்வார்‌ - இராமானுச நூற்றந்தாதி (3893 -4000) 


3893 பூ மன்னு மாது பொருந்திய மார்பன்‌ புகழ்‌ மலிந்த 
பா மன்னு மாறன்‌ அடி பணிந்து உய்ந்தவன்‌ பல்‌ கலையோர்‌ 
தாம்‌ மன்ன வந்த இராமாநுசன்‌ சரணாரவிந்தம்‌ 


நாம்‌ மன்னி வாழ நெஞ்சே சொல்லுவோம்‌ அவன்‌ நாமங்களே 


3894 கள்‌ ஆர்‌ பொழில்‌ தென்‌ அரங்கன்‌ கமலப்‌ பதங்கள்‌ நெஞ்சில்‌ 
கொள்ளா மனிசரை நீங்கி குறையல்‌ பிரான்‌ அடிக்கீழ்‌ 
விள்ளாத அன்பன்‌ இராமாநுசன்‌ மிக்க சீலம்‌ அல்லால்‌ 


உள்ளாது என்‌ நெஞ்சு ஒன்று அறியேன்‌ எனக்கு உற்ற பேர்‌ இயல்வே 


3895 பேர்‌ இயல்‌ நெஞ்சே அடி பணிந்தேன்‌ உன்னை பேய்ப்‌ பிறவிப்‌ 
பூரியரோடு உள்ள சுற்றம்‌ புலர்த்தி பொருவு அரும்‌ சீர்‌ 

ஆரியன்‌ செம்மை இராமாநுசமுனிக்கு அன்பு செய்யும்‌ 

சீரிய பேறு உடையார்‌ அடிக்கீழ்‌ என்னைச்‌ சேர்த்ததற்கே 


3896 என்னைப்‌ புவியில்‌ ஒரு பொருள்‌ ஆக்கி மருள்‌ சுரந்த 
முன்னைப்‌ பழவினை வேர்‌ அறுத்து ஊழி முதல்வனையே 
பன்னப்‌ பணித்த இராமாநுசன்‌ பரன்‌ பாதமும்‌ என்‌ 


சென்னித்‌ தரிக்க வைத்தான்‌ எனக்கு ஏதும்‌ சிதைவு இல்லையே 


3897 எனக்கு உற்ற செல்வம்‌ இராமாநுசன்‌ என்று இசையகில்லா 
மனக்‌ குற்ற மாந்தர்‌ பழிக்கில்‌ புகழ்‌ அவன்‌ மன்னிய சீர்‌ 
தனக்கு உற்ற அன்பர்‌ அவன்‌ திருநாமங்கள்‌ சாற்றும்‌ என்‌ பா 


இனக்‌ குற்றம்‌ காணகில்லார்‌ பத்தி ஏய்ந்த இயல்‌ இது என்றே 


3898 இயலும்‌ பொருளும்‌ இசையத்‌ தொடுத்து ஈன்‌ கவிகள்‌ அன்பால்‌ 
மயல்‌ கொண்டு வாழ்த்தும்‌ இராமாநுசனை மதி இன்மையால்‌ 
பயிலும்‌ கவிகளில்‌ பத்தி இல்லாத என்‌ பாவி நெஞ்சால்‌ 
முயல்கின்றனன்‌ அவன்‌ தன்‌ பெருங்‌ கீர்த்தி மொழிந்திடவே 


3899 மொழியைக்‌ கடக்கும்‌ பெரும்‌ புகழான்‌ வஞ்ச முக்குறும்பு ஆம்‌ 
குழியைக்‌ கடக்கும்‌ நம்‌ கூரத்தாழ்வான்‌ சரண்‌ கூடியபின்‌ 

பழியைக்‌ கடத்தும்‌ இராமாநுசன்‌ புகழ்‌ பாடி அல்லா 

வழியைக்‌ கடத்தல்‌ எனக்கு இனியாதும்‌ வருத்தம்‌ அன்றே 


(1) 


(2) 


(3) 


(4) 


(6) 


(7) 

3900 வருத்தும்‌ புற இருள்‌ மாற்ற எம்‌ பொய்கைப்‌ பிரான்‌ மறையின்‌ 
குருத்தின்‌ பொருளையும்‌ செந்தமிழ்‌ தன்னையும்‌ கூட்டி ஒன்றத்‌ 
திரித்து அன்று எரித்த திருவிளக்கைத்‌ தன்‌ திருவுளத்தே 

இருத்தும்‌ பரமன்‌ இராமாநுசன்‌ எம்‌ இறையவனே 


3901 இறைவனைக்‌ காணும்‌ இதயத்து இருள்‌ கெட ஞானம்‌ என்னும்‌ 
நிறை விளக்கு ஏற்றிய பூதத்‌ திருவடி தாள்கள்‌ நெஞ்சத்து 
உறைய வைத்து ஆளும்‌ இராமாநுசன்‌ புகழ்‌ ஓதும்‌ நல்லோர்‌ 


மறையினைக்‌ காத்து இந்த மண்ணகத்தே மன்ன வைப்பவரே 


3902 மன்னிய பேர்‌ இருள்‌ மாண்டபின்‌ கோவலுள்‌ மா மலராள்‌ 
தன்னொடும்‌ ஆயனைக்‌ கண்டமை காட்டும்‌ தமிழ்த்‌ தலைவன்‌ 
பொன்‌ அடி போற்றும்‌ இராமாநுசற்கு அன்பு பூண்டவர்‌ தாள்‌ 
சென்னியில்‌ சூடும்‌ திருவுடையார்‌ என்றும்‌ சீரியரே 


3903 சீரிய நான்மறைச்‌ செம்பொருள்‌ செந்தமிழால்‌ அளித்த 

பார்‌ இயலும்‌ புகழப்‌ பாண்பெருமாள்‌ சரண்‌ ஆம்‌ பதுமத்‌ 

தார்‌ இயல்‌ சென்னி இராமாநுசன்‌ தன்னைச்‌ சார்ந்தவர்‌ தம்‌ 

கார்‌ இயல்‌ வண்மை என்னால்‌ சொல்லொணாது இக்‌ கடல்‌ இடத்தே 


3904 இடம்‌ கொண்ட கீர்த்தி மழிசைக்கு இறைவன்‌ இணை அடிப்போது 
அடங்கும்‌ இதயத்து இராமாநுசன்‌ அம்‌ பொன்‌ பாதம்‌ என்றும்‌ 

கடம்‌ கொண்டு இறைஞ்சும்‌ திரு முனிவர்க்கு அன்றி காதல்‌ செய்யாத்‌ 
திடம்‌ கொண்ட ஞானியர்க்கே அடியேன்‌ அன்பு செய்வதுவே 


3905 செய்யும்‌ பசுந்‌ துளபத்‌ தொழில்‌ மாலையும்‌ செந்தமிழில்‌ 
பெய்யும்‌ மறைத்‌ தமிழ்‌ மாலையும்‌ பேராத சீர்‌ அரங்கத்து 
ஐயன்‌ கழற்கு அணியும்‌ பரன்‌ தாள்‌ அன்றி ஆதரியா 


மெய்யன்‌ இராமாநுசன்‌ சரணே கதி வேறு எனக்கே 


3906 கதிக்குப்‌ பதறி வெம்‌ கானமும்‌ கல்லும்‌ கடலும்‌ எல்லாம்‌ 
கொதிக்கத்‌ தவம்‌ செய்யும்‌ கொள்கை அற்றேன்‌ கொல்லி காவலன்‌ சொல்‌ 
பதிக்கும்‌ கலைக்‌ கவி பாடும்‌ பெரியவர்‌ பாதங்களே 


துதிக்கும்‌ பரமன்‌ இராமாநுசன்‌ என்னைச்‌ சோர்விலனே 


(8) 


(9) 


(10) 


(11) 


(12) 


(13) 


(14) 

3907 சோராத காதல்‌ பெருஞ்‌ சுழிப்பால்‌ தொல்லை மாலை ஒன்றும்‌ 
பாராது அவனைப்‌ பல்லாண்டு என்று காப்பிடும்‌ பான்மையன்‌ தாள்‌ 
பேராத உள்ளத்து இராமாநுசன்‌ தன்‌ பிறங்கிய சீர்‌ 

சாரா மனிசரைச்‌ சேரேன்‌ எனக்கு என்ன தாழ்வு இனியே? 


3908 தாழ்வு ஒன்று இல்லா மறை தாழ்ந்து தலம்‌ முழுதும்‌ கலியே 
ஆள்கின்ற நாள்‌ வந்து அளித்தவன்‌ காண்மின்‌ அரங்கர்‌ மெளலி 
சூழ்கின்ற மாலையைச்‌ சூடிக்‌ கொடுத்தவள்‌ தொல்‌ அருளால்‌ 
வாழ்கின்ற வள்ளல்‌ இராமாநுசன்‌ என்னும்‌ மா முனியே 


3909 முனியார்‌ துயரங்கள்‌ முந்திலும்‌ இன்பங்கள்‌ மொய்த்திடினும்‌ 
கனியார்‌ மனம்‌ கண்ணமங்கை நின்றானை கலை பரவும்‌ 

தனி ஆனையை தண்‌ தமிழ்‌ செய்த நீலன்‌ தனக்கு உலகில்‌ 
இனியானை எங்கள்‌ இராமாநுசனை வந்து எய்தினரே 


3910 எய்தற்கு அரிய மறைகளை ஆயிரம்‌ இன்‌ தமிழால்‌ 
செய்தற்கு உலகில்‌ வரும்‌ சடகோபனைச்‌ சிந்தையுள்ளே 
பெய்தற்கு இசையும்‌ பெரியவர்‌ சீரை உயிர்கள்‌ எல்லாம்‌ 
உய்தற்கு உதவும்‌ இராமாநுசன்‌ எம்‌ உறுதுணையே 


3911 உறு பெருஞ்‌ செல்வமும்‌ தந்தையும்‌ தாயும்‌ உயர்‌ குருவும்‌ 
வெறி தரு பூமகள்‌ நாதனும்‌ மாறன்‌ விளங்கிய சீர்‌ 

நெறி தரும்‌ செந்தமிழ்‌ ஆரணமே என்று இந்‌ நீள்‌ நிலத்தோர்‌ 
அறிதர நின்ற இராமாநுசன்‌ எனக்கு ஆர்‌ அமுதே 


3912 ஆரப்‌ பொழில்‌ தென்‌ குருகைப்பிரான்‌ அமுதத்‌ திருவாய்‌ 
ஈரத்‌ தமிழின்‌ இசை உணர்ந்தோர்கட்கு இனியவர்‌ தம்‌ 

சீரைப்‌ பயின்று உய்யும்‌ சீலம்கொள்‌ நாதமுனியை நெஞ்சால்‌ 
வாரிப்‌ பருகும்‌ இராமாநுசன்‌ என்‌ தன்‌ மா நிதியே 


3913 நிதியைப்‌ பொழியும்‌ முகில்‌ என்று நீசர்‌ தம்‌ வாசல்‌ பற்றி 
துதி கற்று உலகில்‌ துவள்கின்றிலேன்‌ இனி தாய்‌ நெறி சேர்‌ 
எதிகட்கு இறைவன்‌ யமுனைத்துறைவன்‌ இணை அடியாம்‌ 


கதி பெற்றுடைய இராமாநுசன்‌ என்னைக்‌ காத்தனனே 


3914 கார்த்திகையானும்‌ கரிமுகத்தானும்‌ கனலும்‌ முக்கண்‌ 


(15) 


(16) 


(17) 


(18) 


(19) 


(20) 


(21) 

மூர்த்தியும்‌ மோடியும்‌ வெப்பும்‌ முதுகிட்டு மூவுலகும்‌ 
பூத்தவனே என்று போற்றிட வாணன்‌ பிழை பொறுத்த 


தீர்த்தனை ஏத்தும்‌ இராமாநுசன்‌ என்‌ தன்‌ சேம வைப்பே (22) 


3915 வைப்பு ஆய வான்‌ பொருள்‌ என்று நல்‌ அன்பர்‌ மனத்தகத்தே 

எப்போதும்‌ வைக்கும்‌ இராமாநுசனை இரு நிலத்தில்‌ 

ஒப்பார்‌ இலாத உறு வினையேன்‌ வஞ்ச நெஞ்சில்‌ வைத்து 

முப்போதும்‌ வாழ்த்துவன்‌ என்‌ ஆம்‌ இது அவன்‌ மொய்‌ புகழ்க்கே? (23) 


3916 மொய்த்த வெம்‌ தீவினையால்‌ பல்‌ உடல்தொறும்‌ மூத்து அதனால்‌ 

எய்த்து ஒழிந்தேன்‌ முனை நாள்கள்‌ எல்லாம்‌ இன்று கண்டு உயர்ந்தேன்‌ 

பொய்த்‌ தவம்‌ போற்றும்‌ புலைச்‌ சமயங்கள்‌ நிலத்து அவியக்‌ 

கைத்த மெய்ஞ்ஞானத்து இராமாநுசன்‌ என்னும்‌ கார்‌ தன்னையே (24) 


3917 கார்‌ ஏய்‌ கருணை இராமாநுச இக்‌ கடலிடத்தில்‌ 
ஆரே அறிபவர்‌ நின்‌ அருளின்‌ தன்மை? அல்லலுக்கு 


நேரே உறைவிடம்‌ நான்‌ வந்து நீ என்னை உய்த்தபின்‌ உன்‌ 


சீரே உயிர்க்கு உயிராய்‌ அடியேற்கு இன்று தித்திக்குமே (25) 


3918 திக்கு உற்ற கீர்த்தி இராமாநுசனை என்‌ செய்‌ வினை ஆம்‌ 

மெய்க்‌ குற்றம்‌ நீக்கி விளங்கிய மேகத்தை மேவும்‌ நல்லோர்‌ 

எக்‌ குற்றவாளர்‌ எது பிறப்பு ஏது இயல்வு ஆக நின்றோர்‌ 

அக்‌ குற்றம்‌ அப்‌ பிறப்பு அவ்‌ இயல்வே நம்மை ஆட்கொள்ளுமே (26) 


3919 கொள்ளக்‌ குறைவு அற்று இலங்கி கொழுந்து விட்டு ஓங்கிய உன்‌ 

வள்ளல்‌ தனத்தினால்‌ வல்வினையேன்‌ மனம்‌ நீ புகுந்தாய்‌ 

வெள்ளைச்‌ சுடர்‌ விடும்‌ உன்‌ பெரு மேன்மைக்கு இழுக்கு இது என்று 

தள்ளுற்று இரங்கும்‌ இராமாநுச என்‌ தனி நெஞ்சமே (27) 


3920 நெஞ்சில்‌ கறை கொண்ட கஞ்சனைக்‌ காய்ந்த நிமலன்‌ நங்கள்‌ 

பஞ்சித்‌ திருவடிப்‌ பின்னை தன்‌ காதலன்‌ பாதம்‌ நண்ணா 

வஞ்சர்க்கு அரிய இராமாநுசன்‌ புகழ்‌ அன்றி என்‌ வாய்‌ 

கொஞ்சிப்‌ பரவகில்லாது என்ன வாழ்வு இன்று கூடியதே (28) 


3921 கூட்டும்‌ விதி என்று கூடுங்கொலோ தென்‌ குருகைப்பிரான்‌ 
பாட்டு என்னும்‌ வேதப்‌ பசுந்தமிழ்‌ தன்னை தன்‌ பத்தி என்னும்‌ 


வீட்டின்‌ கண்‌ வைத்த இராமாநுசன்‌ புகழ்‌ மெய்‌ உணர்ந்தோர்‌ 


ஈட்டங்கள்‌ தன்னை என்‌ நாட்டங்கள்‌ கண்டு இன்பம்‌ எய்திடவே? 


3922 இன்பம்‌ தரு பெரு வீடு வந்து எய்தில்‌ என்‌? எண்‌ இறந்த 
துன்பம்‌ தரு நிரயம்‌ பல சூழில்‌ என்‌? தொல்‌ உலகில்‌ 
மன்‌ பல்‌ உயிர்கட்கு இறையவன்‌ மாயன்‌ என மொழிந்த 


அன்பன்‌ அனகன்‌ இராமாநுசன்‌ என்னை ஆண்டனனே 


3923 ஆண்டுகள்‌ நாள்‌ திங்கள்‌ ஆய்‌ நிகழ்‌ காலம்‌ எல்லாம்‌ மனமே 
ஈண்டு பல்‌ யோனிகள்தோறு உழல்வோம்‌ இன்று ஓர்‌ எண்‌ இன்றியே 
காண்‌ தகு தோள்‌ அண்ணல்‌ தென்‌ அத்தி ஊரர்‌ கழல்‌ இணைக்கீழ்ப்‌ 


பூண்ட அன்பாளன்‌ இராமாநுசனைப்‌ பொருந்தினமே 


3924 பொருந்திய தேசும்‌ பொறையும்‌ திறலும்‌ புகழும்‌ நல்ல 
திருந்திய ஞானமும்‌ செல்வமும்‌ சேரும்‌ செறு கலியால்‌ 
வருந்திய ஞாலத்தை வண்மையினால்‌ வந்து எடுத்து அளித்த 


அருந்‌ தவன்‌ எங்கள்‌ இராமாநுசனை அடைபவர்க்கே 


3925 அடை ஆர்‌ கமலத்து அலர்மகள்‌ கேள்வன்‌ கை ஆழி என்னும்‌ 
படையோடும்‌ நாந்தகமும்‌ படர்‌ தண்டும்‌ ஒண்‌ சார்ங்க வில்லும்‌ 
புடை ஆர்‌ புரி சங்கமும்‌ இந்தப்‌ பூதலம்‌ காப்பதற்கு என்று 
இடையே இராமாநுசமுனி ஆயின இந்‌ நிலத்தே 


3926 நிலத்தைச்‌ செறுத்து உண்ணும்‌ நீசக்‌ கலியை நினைப்பு அரிய 
பெலத்தைச்‌ செறுத்தும்‌ பிறங்கியது இல்லை என்‌ பெய்‌ வினை தென்‌ 
புலத்தில்‌ பொறித்த அப்‌ புத்தகச்‌ சும்மை பொறுக்கிய பின்‌ 
நலத்தைப்‌ பொறுத்தது இராமாநுசன்‌ தன்‌ நயப்‌ புகழே 


3927 நயவேன்‌ ஒரு தெய்வம்‌ நானிலத்தே சில மானிடத்தைப்‌ 
புயலே எனக்‌ கவி போற்றி செய்யேன்‌ பொன்‌ அரங்கம்‌ என்னில்‌ 
மயலே பெருகும்‌ இராமாநுசன்‌ மன்னு மா மலர்த்தாள்‌ 

அயரேன்‌ அருவினை என்னை எவ்வாறு இன்று அடர்ப்பதுவே? 


3928 அடல்‌ கொண்ட நேமியன்‌ ஆர்‌ உயிர்‌ நாதன்‌ அன்று ஆரணச்‌ சொல்‌ 


கடல்‌ கொண்ட ஒண்‌ பொருள்‌ கண்டு அளிப்ப பின்னும்‌ காசினியோர்‌ 


இடரின்கண்‌ வீழ்ந்திடத்‌ தானும்‌ அவ்‌ ஒண்பொருள்‌ கொண்டு அவர்‌ பின்‌ 


(29) 


(30) 


(31) 


(32) 


(33) 


(34) 


(35) 

படரும்‌ குணன்‌ எம்‌ இராமாநுசன்‌ தன்‌ படி இதுவே 


3929 படி கொண்ட கீர்த்தி இராமாயணம்‌ என்னும்‌ பத்திவெள்ளம்‌ 
குடி கொண்ட கோயில்‌ இராமாநுசன்‌ குணம்‌ கூறும்‌ அன்பர்‌ 
கடி கொண்ட மா மலர்த்‌ தாள்‌ கலந்து உள்ளம்‌ கனியும்‌ நல்லோர்‌ 


அடி கண்டு கொண்டு உகந்து என்னையும்‌ ஆள்‌ அவர்க்கு ஆக்கினரே 


3930 ஆக்கி அடிமை நிலைப்பித்தனை என்னை இன்று அவமே 
போக்கிப்‌ புறத்திட்டது என்‌ பொருளா முன்பு? புண்ணியர்‌ தம்‌ 


வாக்கில்‌ பிரியா இராமாநுச நின்‌ அருளின்‌ வண்ணம்‌ 
நோக்கில்‌ தெரிவு அரிதால்‌ உரையாய்‌ இந்த நுண்‌ பொருளே 


3931 பொருளும்‌ புதல்வரும்‌ பூமியும்‌ பூங்குழலாரும்‌ என்றே 

மருள்‌ கொண்டு இளைக்கும்‌ நமக்கு நெஞ்சே மற்று உளார்‌ தரமோ 
இருள்‌ கொண்ட வெம்‌ துயர்‌ மாற்றி தன்‌ ஈறு இல்‌ பெரும்‌ புகழே 
தெருளும்‌ தெருள்‌ தந்து இராமாநுசன்‌ செய்யும்‌ சேமங்களே? 


3932 சேம நல்‌ வீடும்‌ பொருளும்‌ தருமமும்‌ சீரிய நல்‌ 

காமமும்‌ என்று இவை நான்கு என்பர்‌ நான்கினும்‌ கண்ணனுக்கே 
ஆம்‌ அது காமம்‌ அறம்‌ பொருள்‌ வீடு இதற்கு என்று உரைத்தான்‌ 
வாமனன்‌ சீலன்‌ இராமாநுசன்‌ இந்த மண்மிசையே 


3933 மண்மிசை யோனிகள்தோறும்‌ பிறந்து எங்கள்‌ மாதவனே 
கண்‌ உற நிற்கிலும்‌ காணகில்லா உலகோர்கள்‌ எல்லாம்‌ 
அண்ணல்‌ இராமாநுசன்‌ வந்து தோன்றிய அப்‌ பொழுதே 
நண்ணரும்‌ ஞானம்‌ தலைக்கொண்டு நாரணற்கு ஆயினரே 


3934 ஆயிழையார்‌ கொங்கை தங்கும்‌ அக்‌ காதல்‌ அளற்று அழுந்தி 
மாயும்‌ என்‌ ஆவியை வந்து எடுத்தான்‌ இன்று மா மலராள்‌ 
நாயகன்‌ எல்லா உயிர்கட்கும்‌ நாதன்‌ அரங்கன்‌ என்னும்‌ 


தூயவன்‌ தீது இல்‌ இராமாநுசன்‌ தொல்‌ அருள்‌ சுரந்தே 


3935 சுரக்கும்‌ திருவும்‌ உணர்வும்‌ சொலப்புகில்‌ வாய்‌ அமுதம்‌ 
பரக்கும்‌ இரு வினை பற்று அற ஓடும்‌ படியில்‌ உள்ளீர்‌ 
உரைக்கின்றனன்‌ உமக்கு யான்‌ அறம்‌ சீறும்‌ உறு கலியைத்‌ 


துரக்கும்‌ பெருமை இராமாநுசன்‌ என்று சொல்லுமினே 


(36) 


(37) 


(38) 


(39) 


(40) 


(41) 


(42) 


(43) 

3936 சொல்‌ ஆர்‌ தமிழ்‌ ஒரு மூன்றும்‌ சுருதிகள்‌ நான்கும்‌ எல்லை 

இல்லா அறநெறி யாவும்‌ தெரிந்தவன்‌ எண்‌ அரும்‌ சீர்‌ 

நல்லார்‌ பரவும்‌ இராமாநுசன்‌ திருநாமம்‌ நம்பி 

கல்லார்‌ அகல்‌ இடத்தோர்‌ எது பேறு என்று காமிப்பரே (44) 


3937 பேறு ஒன்று மற்று இல்லை நின்‌ சரண்‌ அன்றி அப்‌ பேறு அளித்தற்கு 
ஆறு ஒன்றும்‌ இல்லை மற்று அச்‌ சரண்‌ அன்றி என்று இப்‌ பொருளைத்‌ 
தேறும்‌ அவர்க்கும்‌ எனக்கும்‌ உனைத்‌ தந்த செம்மை சொல்லால்‌ 


கூறும்‌ பரம்‌ அன்று இராமாநுச மெய்ம்மை கூறிடிலே (45) 


3938 கூறும்‌ சமயங்கள்‌ ஆறும்‌ குலைய குவலயத்தே 

மாறன்‌ பணித்த மறை உணர்ந்தோனை மதியிலியேன்‌ 

தேறும்படி என்‌ மனம்‌ புகுந்தானை திசை அனைத்தும்‌ 

ஏறும்‌ குணனை இராமாநுசனை இறைஞ்சினமே (46) 


3939 இறைஞ்சப்‌ படும்‌ பரன்‌ ஈசன்‌ அரங்கன்‌ என்று இவ்‌ உலகத்து 

அறம்‌ செப்பும்‌ அண்ணல்‌ இராமாநுசன்‌ என்‌ அருவினையின்‌ 

திறம்‌ செற்று இரவும்‌ பகலும்‌ விடாது என்‌ தன்‌ சிந்தையுள்ளே 

நிறைந்து ஒப்பு அற இருந்தான்‌ எனக்கு ஆரும்‌ நிகர்‌ இல்லையே (47) 


3940 நிகர்‌ இன்றி நின்ற என்‌ நீசதைக்கு உன்‌ அருளின்கண்‌ அன்றி 

புகல்‌ ஒன்றும்‌ இல்லை அருட்கும்‌ அஃதே புகல்‌ புன்மையிலோர்‌ 

பகரும்‌ பெருமை இராமாநுச இனி நாம்‌ பழுதே 

அகலும்‌ பொருள்‌ என்‌ பயன்‌ இருவோமுக்கும்‌ ஆன பின்னே? (46) 


3941 ஆனது செம்மை அறநெறி பொய்ம்மை அறு சமயம்‌ 

போனது பொன்றி இறந்தது வெம்‌ கலி பூங்‌ கமலத்‌ 

தேன்‌ நதி பாய்‌ வயல்‌ தென்‌ அரங்கன்‌ கழல்‌ சென்னி வைத்துத்‌ 

தான்‌ அதில்‌ மன்னும்‌ இராமாநுசன்‌ இத்‌ தலத்து உதித்தே (49) 


3942 உதிப்பன உத்தமர்‌ சிந்தையுள்‌ ஒன்னலர்‌ நெஞ்சம்‌ அஞ்சி 

கொதித்திட மாறி நடப்பன கொள்ளை வன்‌ குற்றம்‌ எல்லாம்‌ 

பதித்த என்‌ புன்‌ கவிப்‌ பா இனம்‌ பூண்டன பாவு தொல்‌ சீர்‌ 

எதித்‌ தலை நாதன்‌ இராமாநுசன்‌ தன்‌ இணை அடியே (50) 


3943 அடியைத்‌ தொடர்ந்து எழும்‌ ஐவர்கட்காய்‌ அன்று பாரதப்‌ போர்‌ 
முடியப்‌ பரி நெடுந்‌ தேர்‌ விடும்‌ கோனை முழுது உணர்ந்த 

அடியர்க்கு அமுதம்‌ இராமாநுசன்‌ என்னை ஆள வந்து இப்‌ 

படியில்‌ பிறந்தது மற்று இல்லை காரணம்‌ பார்த்திடிலே 


3944 பார்த்தான்‌ அறு சமயங்கள்‌ பதைப்ப இப்‌ பார்‌ முழுதும்‌ 


போர்த்தான்‌ புகழ்கொண்டு புன்மையினேனிடைத்‌ தான்‌ புகுந்து 
தீர்த்தான்‌ இரு வினை தீர்த்து அரங்கன்‌ செய்ய தாள்‌ இணையோடு 
ஆர்த்தான்‌ இவை எம்‌ இராமாநுசன்‌ செய்யும்‌ அற்புதமே 


3945 அற்புதன்‌ செம்மை இராமாநுசன்‌ என்னை ஆள வந்த 
கற்பகம்‌ கற்றவர்‌ காமுறு சீலன்‌ கருது அரிய 

பற்பல்‌ உயிர்களும்‌ பல்‌ உலகு யாவும்‌ பரனது என்னும்‌ 
நற்பொருள்‌ தன்னை இந்‌ நானிலத்தே வந்து நாட்டினனே 


3946 நாட்டிய நீசச்‌ சமயங்கள்‌ மாண்டன நாரணனைக்‌ 
காட்டிய வேதம்‌ களிப்புற்றது தென்‌ குருகை வள்ளல்‌ 
வாட்டம்‌ இலா வண்‌ தமிழ்‌ மறை வாழ்ந்தது மண்ணுலகில்‌ 
ஈட்டிய சீலத்து இராமாநுசன்‌ தன்‌ இயல்வு கண்டே 


3947 கண்டவர்‌ சிந்தை கவரும்‌ கடி பொழில்‌ தென்‌ அரங்கன்‌ 
தொண்டர்‌ குலாவும்‌ இராமாநுசனை தொகை இறந்த 

பண்‌ தரு வேதங்கள்‌ பார்மேல்‌ நிலவிடப்‌ பார்த்தருளும்‌ 
கொண்டலை மேவித்தொழும்‌ குடி ஆம்‌ எங்கள்‌ கோக்குடியே 


3948 கோக்‌ குல மன்னரை மூவெழு கால்‌ ஒரு கூர்‌ மழுவால்‌ 
போக்கிய தேவனைப்‌ போற்றும்‌ புனிதன்‌ புவனம்‌ எங்கும்‌ 
ஆக்கிய கீர்த்தி இராமாநுசனை அடைந்தபின்‌ என்‌ 

வாக்கு உரையாது என்‌ மனம்‌ நினையாது இனி மற்று ஒன்றையே 


3949 மற்று ஒரு பேறு மதியாது அரங்கன்‌ மலர்‌ அடிக்கு ஆள்‌ 
உற்றவரே தனக்கு உற்றவராய்க்‌ கொள்ளும்‌ உத்தமனை 

நல்‌ தவர்‌ போற்றும்‌ இராமாநுசனை இந்‌ நானிலத்தே 
பெற்றனன்‌ பெற்றபின்‌ மற்று அறியேன்‌ ஒரு பேதைமையே 


3950 பேதையர்‌ வேதப்‌ பொருள்‌ இது என்று உன்னி பிரமம்‌ நன்று என்று 


(51) 


(52) 


(53) 


(54) 


(55) 


(56) 


(57) 

ஓதி மற்று எல்லா உயிரும்‌ அஃது என்று உயிர்கள்‌ மெய்விட்டு 
ஆதிப்‌ பரனோடு ஒன்று ஆம்‌ என்று சொல்லும்‌ அவ்‌ அல்லல்‌ எல்லாம்‌ 
வாதில்‌ வென்றான்‌ எம்‌ இராமாநுசன்‌ மெய்ம்‌ மதிக்கடலே 


3951 கடல்‌ அளவு ஆய திசை எட்டினுள்ளும்‌ கலி இருளே 
மிடைதரு காலத்து இராமாநுசன்‌ மிக்க நான்மறையின்‌ 

சுடர்‌ ஒளியால்‌ அவ்‌ இருளைத்‌ துரந்திலனேல்‌ உயிரை 
உடையவன்‌ நாரணன்‌ என்று அறிவார்‌ இல்லை உற்று உணர்ந்தே 


3952 உணர்ந்த மெய்ஞ்ஞானியர்‌ யோகம்தொறும்‌ திருவாய்மொழியின்‌ 
மணம்‌ தரும்‌ இன்‌ இசை மன்னும்‌ இடம்தொறும்‌ மா மலராள்‌ 

புணர்ந்த பொன்‌ மார்பன்‌ பொருந்தும்‌ பதிதொறும்‌ புக்கு நிற்கும்‌ 

குணம்‌ திகழ்‌ கொண்டல்‌ இராமாநுசன்‌ எம்‌ குலக்‌ கொழுந்தே 


3953 கொழுந்துவிட்டு ஓடிப்‌ படரும்‌ வெம்‌ கோள்‌ வினையால்‌ நிரயத்து 
அழுந்தியிட்டேனை வந்து ஆட்கொண்ட பின்னும்‌ அரு முனிவர்‌ 
தொழும்‌ தவத்தோன்‌ எம்‌ இராமாநுசன்‌ தொல்‌ புகழ்‌ சுடர்‌ மிக்கு 
எழுந்தது அத்தால்‌ நல்‌ அதிசயம்‌ கண்டது இருநிலமே 


3954 இருந்தேன்‌ இரு வினைப்‌ பாசம்‌ கழற்றி இன்று யான்‌ இறையும்‌ 
வருந்தேன்‌ இனி எம்‌ இராமாநுசன்‌ மன்னு மா மலர்த்‌ தாள்‌ 
பொருந்தா நிலை உடைப்‌ புன்மையினோர்க்கு ஒன்றும்‌ நன்மை செய்யாப்‌ 


பெருந்‌ தேவரைப்பரவும்‌ பெரியோர்‌ தம்‌ கழல்‌ பிடித்தே 


3955 பிடியைத்‌ தொடரும்‌ களிறு என்ன யான்‌ உன்‌ பிறங்கிய சீர்‌ 
அடியைத்‌ தொடரும்படி நல்க வேண்டும்‌ அறு சமயச்‌ 

செடியைத்‌ தொடரும்‌ மருள்‌ செறிந்தோர்‌ சிதைந்து ஓட வந்து இப்‌ 
படியைத்‌ தொடரும்‌ இராமாநுச மிக்க பண்டிதனே. 


3956 பண்‌ தரு மாறன்‌ பசுந்‌ தமிழ்‌ ஆனந்தம்‌ பாய்‌ மதமாய்‌ 
விண்டிட எங்கள்‌ இராமாநுசமுனி வேழம்‌ மெய்ம்மை 
கொண்ட நல்‌ வேதக்‌ கொழுந்‌ தண்டம்‌ ஏந்தி குவலயத்தே 
மண்டி வந்து ஏன்றது வாதியர்காள்‌ உங்கள்‌ வாழ்வு அற்றதே 


3957 வாழ்வு அற்றது தொல்லை வாதியர்க்கு என்றும்‌ மறையவர்‌ தம்‌ 


தாழ்வு அற்றது தவம்‌ தாரணி பெற்றது தத்துவ நூல்‌ 
கூழ்‌ அற்றது குற்றம்‌ எல்லாம்‌ பதித்த குணத்தினர்க்கு அந்‌ 

நாழ்‌ அற்றது நம்‌ இராமாநுசன்‌ தந்த ஞானத்திலே 


3958 ஞானம்‌ கனிந்த நலம்‌ கொண்டு நாள்தொறும்‌ நைபவர்க்கு 
வானம்‌ கொடுப்பது மாதவன்‌ வல்வினையேன்‌ மனத்தில்‌ 

ஈனம்‌ கடிந்த இராமாநுசன்‌ தன்னை எய்தினர்க்கு அத்‌ 

தானம்‌ கொடுப்பது தன்‌ தகவு என்னும்‌ சரண்‌ கொடுத்தே 


3959 சரணம்‌ அடைந்த தருமனுக்காப்‌ பண்டு நூற்றுவரை 
மரணம்‌ அடைவித்த மாயவன்‌ தன்னை வணங்க வைத்த 


கரணம்‌ இவை உமக்கு அன்று என்று இராமாநுசன்‌ உயிர்கட்கு 
அரண்‌ அங்கு அமைத்திலனேல்‌ அரண்‌ ஆர்‌ மற்று இவ்‌ ஆர்‌ உயிர்க்கே? 


3960 ஆர்‌ எனக்கு இன்று நிகர்‌ சொல்லில்‌? மாயன்‌ அன்று ஐவர்‌ தெய்வத்‌ 
தேரினில்‌ செப்பிய கீதையின்‌ செம்மைப்‌ பொருள்‌ தெரிய 

பாரினில்‌ சொன்ன இராமாநுசனைப்‌ பணியும்‌ நல்லோர்‌ 

சீரினில்‌ சென்று பணிந்தது என்‌ ஆவியும்‌ சிந்தையுமே 


3961 சிந்தையினோடு கரணங்கள்‌ யாவும்‌ சிதைந்து முன்‌ நாள்‌ 
அந்தம்‌ உற்று ஆழ்ந்தது கண்டு அவை என்‌ தனக்கு அன்று அருளால்‌ 
தந்த அரங்கனும்‌ தன்‌ சரண்‌ தந்திலன்‌ தான்‌ அது தந்து 

எந்தை இராமாநுசன்‌ வந்து எடுத்தனன்‌ இன்று என்னையே 


3962 என்னையும்‌ பார்த்து என்‌ இயல்வையும்‌ பார்த்து எண்‌ இல்‌ பல்‌ குணத்த 
உன்னையும்‌ பார்க்கில்‌ அருள்‌ செய்வதே நலம்‌ அன்றி என்பால்‌ 
பின்னையும்‌ பார்க்கில்‌ நலம்‌ உளதே? உன்‌ பெருங்‌ கருணை 


தன்னை என்‌ பார்ப்பர்‌ இராமாநுச உன்னைச்‌ சார்ந்தவரே? 


3963 சார்ந்தது என்‌ சிந்தை உன்‌ தாள்‌ இணைக்கீழ்‌ அன்பு தான்‌ மிகவும்‌ 
கூர்ந்தது அத்‌ தாமரைத்‌ தாள்களுக்கு உன்‌ தன்‌ குணங்களுக்கே 

தீர்ந்தது என்‌ செய்கை முன்‌ செய்வினை நீ செய்வினை அதனால்‌ 
பேர்ந்தது வண்மை இராமாநுச எம்‌ பெருந்தகையே 


3964 கைத்தனன்‌ தீய சமயக்‌ கலகரை காசினிக்கே 
உய்த்தனன்‌ தூய மறைநெறி தன்னை என்று உன்னி உள்ளம்‌ 
நெய்த்த அன்போடு இருந்து ஏத்தும்‌ நிறை புகழோருடனே 


வைத்தனன்‌ என்னை இராமாநுசன்‌ மிக்க வண்மை செய்தே 

3965 வண்மையினாலும்‌ தன்‌ மா தகவாலும்‌ மதி புரையும்‌ 
தண்மையினாலும்‌ இத்‌ தாரணியோர்கட்குத்‌ தான்‌ சரணாய்‌ 
உண்மை நல்‌ ஞானம்‌ உரைத்த இராமாநுசனை உன்னும்‌ 


திண்மை அல்லால்‌ எனக்கு இல்லை மற்று ஓர்‌ நிலை தேர்ந்திடிலே 


3966 தேரார்‌ மறையின்‌ திறம்‌ என்று மாயவன்‌ தீயவரைக்‌ 
கூர்‌ ஆழி கொண்டு குறைப்பது கொண்டல்‌ அனைய வண்மை 
ஏர்‌ ஆர்‌ குணத்து எம்‌ இராமாநுசன்‌ அவ்‌ எழில்‌ மறையில்‌ 
சேராதவரைச்‌ சிதைப்பது அப்போது ஒரு சிந்தைசெய்தே 


3967 செய்த்தலைச்‌ சங்கம்‌ செழு முத்தம்‌ ஈனும்‌ திரு அரங்கர்‌ 
கைத்தலத்து ஆழியும்‌ சங்கமும்‌ ஏந்தி நம்‌ கண்முகப்பே 


மொய்த்து அலைத்து உன்னை விடேன்‌ என்று இருக்கிலும்‌ நின்‌ புகழே 


மொய்த்து அலைக்கும்‌ வந்து இராமாநுச என்னை முற்றும்‌ நின்றே 


3968 நின்ற வண்‌ கீர்த்தியும்‌ நீள்‌ புனலும்‌ நிறை வேங்கடப்‌ பொன்‌ 
குன்றமும்‌ வைகுந்த நாடும்‌ குலவிய பாற்கடலும்‌ 
உன்‌ தனக்கு எத்தனை இன்பம்‌ தரும்‌ உன்‌ இணைமலர்த்‌ தாள்‌ 


என்‌ தனக்கும்‌ அது இராமாநுச இவை ஈய்ந்து அருளே 


3969 ஈய்ந்தனன்‌ ஈயாத இன்னருள்‌ எண்‌ இல்‌ மறைக்‌ குறும்பைப்‌ 
பாய்ந்தனன்‌ அம்‌ மறைப்‌ பல்‌ பொருளால்‌ இப்படி அனைத்தும்‌ 
ஏய்ந்தனன்‌ கீர்த்தியினால்‌ என்‌ வினைகளை வேர்‌ பறியக்‌ 


காய்ந்தனன்‌ வண்மை இராமாநுசற்கு என்‌ கருத்து இனியே? 


3970 கருத்தில்‌ புகுந்து உள்ளில்‌ கள்ளம்‌ கழற்றி கருது அரிய 
வருத்தத்தினால்‌ மிக வஞ்சித்து நீ இந்த மண்ணகத்தே 
திருத்தித்‌ திருமகள்‌ கேள்வனுக்கு ஆக்கிய பின்‌ என்‌ நெஞ்சில்‌ 
பொருத்தப்படாது எம்‌ இராமாநுச மற்று ஓர்‌ பொய்ப்பொருளே 


3971 பொய்யைச்‌ சுரக்கும்‌ பொருளைத்‌ துரந்து இந்தப்‌ பூதலத்தே 
மெய்யைப்‌ புரக்கும்‌ இராமாநுசன்‌ நிற்க வேறு நம்மை 

உய்யக்‌ கொள வல்ல தெய்வம்‌ இங்கு யாது என்று உலர்ந்து அவமே 
ஐயப்படா நிற்பர்‌ வையத்துள்ளோர்‌ நல்‌ அறிவு இழந்தே 

3972 நல்லார்‌ பரவும்‌ இராமாநுசன்‌ திருநாமம்‌ நம்ப 

வல்லார்‌ திறத்தை மறவாதவர்கள்‌ எவர்‌ அவர்க்கே 

எல்லா இடத்திலும்‌ என்றும்‌ எப்போதிலும்‌ எத்‌ தொழும்பும்‌ 
சொல்லால்‌ மனத்தால்‌ கருமத்தினால்‌ செய்வன்‌ சோர்வு இன்றியே 


3973 சோர்வு இன்றி உன்‌ தன்‌ துணை அடிக்கீழ்த்‌ தொண்டுபட்டவர்பால்‌ 
சார்வு இன்றி நின்ற எனக்கு அரங்கன்‌ செய்ய தாள்‌ இணைகள்‌ 

பேர்வு இன்றி இன்று பெறுத்தும்‌ இராமாநுச இனி உன்‌ 

சீர்‌ ஒன்றிய கருணைக்கு இல்லை மாறு தெரிவுறிலே 


3974 தெரிவு உற்ற ஞானம்‌ செறியப்‌ பெறாது வெம்‌ தீவினையால்‌ 
உரு அற்ற ஞானத்து உழல்கின்ற என்னை ஒரு பொழுதில்‌ 

பொரு அற்ற கேள்வியன்‌ ஆக்கி நின்றான்‌ என்ன புண்ணியனோ 
தெரிவு உற்ற கீர்த்தி இராமாநுசன்‌ என்னும்‌ சீர்‌ முகிலே? 


3975 சீர்‌ கொண்டு பேர்‌ அறம்‌ செய்து நல்‌ வீடு செறிதும்‌ என்னும்‌ 
பார்‌ கொண்ட மேன்மையர்‌ கூட்டன்‌ அல்லேன்‌ உன்‌ பத யுகம்‌ ஆம்‌ 
ஏர்‌ கொண்ட வீட்டை எளிதினில்‌ எய்துவன்‌ உன்னுடைய 


கார்‌ கொண்ட வண்மை இராமாநுச இது கண்டு கொள்ளே 


3976 கண்டுகொண்டேன்‌ எம்‌ இராமாநுசன்‌ தன்னை காண்டலுமே 


(80) 


(81) 


62 


(83) 


208 


தொண்டுகொண்டேன்‌ அவன்‌ தொண்டர்‌ பொன்‌ தாளில்‌ என்‌ தொல்லை வெம்நோய்‌ 


விண்டுகொண்டேன்‌ அவன்‌ சீர்‌ வெள்ள வாரியை வாய்மடுத்து இன்று 


உண்டுகொண்டேன்‌ இன்னம்‌ உற்றன ஓதில்‌ உலப்பு இல்லையே 


3977 ஓதிய வேதத்தின்‌ உட்பொருளாய்‌ அதன்‌ உச்சி மிக்க 

சோதியை நாதன்‌ என அறியாது உழல்கின்ற தொண்டர்‌ 

பேதைமை தீர்த்த இராமாநுசனைத்‌ தொழும்‌ பெரியோர்‌ 

பாதம்‌ அல்லால்‌ என்‌ தன்‌ ஆர்‌ உயிர்க்கு யாதொன்றும்‌ பற்று இல்லையே 


3978 பற்றா மனிசரைப்‌ பற்றி அப்‌ பற்று விடாதவரே 
உற்றார்‌ என உழன்று ஓடி நையேன்‌ இனி ஒள்ளிய நூல்‌ 
கற்றார்‌ பரவும்‌ இராமாநுசனைக்‌ கருதும்‌ உள்ளம்‌ 


பெற்றார்‌ எவர்‌ அவர்‌ எம்மை நின்று ஆளும்‌ பெரியவரே 


3979 பெரியவர்‌ பேசிலும்‌ பேதையர்‌ பேசிலும்‌ தன்‌ குணங்கட்கு 


(84) 


(85) 


(86) 


உரியசொல்‌ என்றும்‌ உடையவன்‌ என்று என்று உணர்வில்‌ மிக்கோர்‌ 
தெரியும்‌ வண்‌ கீர்த்தி இராமாநுசன்‌ மறை தேர்ந்து உலகில்‌ 
புரியும்‌ நல்‌ ஞானம்‌ பொருந்தாதவரை பொரும்‌ கலியே 


3980 கலி மிக்க செந்நெல்‌ கழனிக்‌ குறையல்‌ கலைப்‌ பெருமான்‌ 
ஒலி மிக்க பாடலை உண்டு தன்‌ உள்ளம்‌ தடித்து அதனால்‌ 

வலி மிக்க சீயம்‌ இராமாநுசன்‌ மறைவாதியர்‌ ஆம்‌ 

புலி மிக்கது என்று இப்‌ புவனத்தில்‌ வந்தமை போற்றுவனே 


3981 போற்று அரும்‌ சீலத்து இராமாநுச நின்‌ புகழ்‌ தெரிந்து 
சாற்றுவனேல்‌ அது தாழ்வு அது தீரில்‌ உன்‌ சீர்‌ தனக்கு ஓர்‌ 
ஏற்றம்‌ என்றே கொண்டு இருக்கிலும்‌ என்‌ மனம்‌ ஏத்தி அன்றி 
ஆற்றகில்லாது இதற்கு என்‌ நினைவாய்‌ என்றிட்டு அஞ்சுவனே 


3982 நினையார்‌ பிறவியை நீக்கும்‌ பிரானை இந்‌ நீள்‌ நிலத்தே 
எனை ஆள வந்த இராமாநுசனை இருங்‌ கவிகள்‌ 

புனையார்‌ புனையும்‌ பெரியவர்‌ தாள்களில்‌ பூந்தொடையல்‌ 
வனையார்‌ பிறப்பில்‌ வருந்துவர்‌ மாந்தர்‌ மருள்‌ சுரந்தே 


3983 மருள்‌ சுரந்து ஆகமவாதியர்‌ கூறும்‌ அவப்‌ பொருள்‌ ஆம்‌ 
இருள்‌ சுரந்து எய்த்த உலகு இருள்‌ நீங்கத்‌ தன்‌ ஈண்டிய சீர்‌ 
அருள்‌ சுரந்து எல்லா உயிர்கட்கும்‌ நாதன்‌ அரங்கன்‌ என்னும்‌ 
பொருள்‌ சுரந்தான்‌ எம்‌ இராமாநுசன்‌ மிக்க புண்ணியனே 


3984 புண்ணிய நோன்பு புரிந்தும்‌ இலேன்‌ அடி போற்றி செய்யும்‌ 
நுண்‌ அரும்‌ கேள்வி நுவன்றும்‌ இலேன்‌ செம்மை நூல்‌ புலவர்க்கு 
எண்‌ அரும்‌ கீர்த்தி இராமாநுச இன்று நீ புகுந்து என்‌ 
கண்ணுள்ளும்‌ நெஞ்சுள்ளும்‌ நின்ற இக்‌ காரணம்‌ கட்டுரையே 


3985 கட்டப்‌ பொருளை மறைப்‌ பொருள்‌ என்று கயவர்‌ சொல்லும்‌ 
பெட்டைக்‌ கெடுக்கும்‌ பிரான்‌ அல்லனே என்‌ பெரு வினையை 
கிட்டி கிழங்கொடு தன்‌ அருள்‌ என்னும்‌ ஒள்‌ வாள்‌ உருவி 

வெட்டிக்‌ களைந்த இராமாநுசன்‌ என்னும்‌ மெய்த்தவனே? 


3986 தவம்‌ தரும்‌ செல்வும்‌ தகவும்‌ தரும்‌ சலியாப்‌ பிறவிப்‌ 


பவம்‌ தரும்‌ தீவினை பாற்றித்‌ தரும்‌ பரந்‌ தாமம்‌ என்னும்‌ 
திவம்‌ தரும்‌ தீது இல்‌ இராமாறுசன்‌ தன்னைச்‌ சார்ந்தவர்கட்கு 


(87) 


(88) 


(89) 


(90) 


(91) 


(92) 


(93) 

உவந்து அருந்தேன்‌ அவன்‌ சீர்‌ அன்றி யான்‌ ஒன்றும்‌ உள்‌ மகிழ்ந்தே 


3987 உள்‌ நின்று உயிர்களுக்கு உற்றனவே செய்து அவர்க்கு உயவே 
பண்ணும்‌ பரனும்‌ பரிவிலன்‌ ஆம்படி பல்‌ உயிர்க்கும்‌ 

விண்ணின்தலை நின்று வீடு அளிப்பான்‌ எம்‌ இராமாநுசன்‌ 
மண்ணின்‌ தலத்து உதித்து உய்மறை நாலும்‌ வளர்த்தனனே 


3988 வளரும்‌ பிணிகொண்ட வல்வினையால்‌ மிக்க நல்வினையில்‌ 
கிளரும்‌ துணிவு கிடைத்தறியாது முடைத்தலை ஊன்‌ 
தளரும்‌ அளவும்‌ தரித்தும்‌ விழுந்தும்‌ தனி திரிவேற்கு 


உளர்‌ எம்‌ இறைவர்‌ இராமாநுசன்‌ தன்னை உற்றவரே 


3989 தன்னை உற்று ஆட்செய்யும்‌ தன்மையினோர்‌ மன்னு தாமரைத்‌ தாள்‌ 
தன்னை உற்று ஆட்செய்ய என்னை உற்றான்‌ இன்று தன்‌ தகவால்‌ 
தன்னை உற்றார்‌ அன்றி தன்மை உற்றார்‌ இல்லை என்று அறிந்து 
தன்னை உற்றாரை இராமாநுசன்‌ குணம்‌ சாற்றிடுமே 


3990 இடுமே இனிய சுவர்க்கத்தில்‌? இன்னும்‌ நரகில்‌ இட்டுச்‌ 
சுடுமே? அவற்றைத்‌ தொடர்‌ தரு தொல்லைச்‌ சுழல்‌ பிறப்பில்‌ 
நடுமே? இனி நம்‌ இராமாநுசன்‌ நம்மை நம்‌ வசத்தே 


விடுமே? சரணம்‌ என்றால்‌ மனமே நையல்‌ மேவுதற்கே 


3991 தற்கச்‌ சமணரும்‌ சாக்கியப்‌ பேய்களும்‌ தாழ்சடையோன்‌ 
சொல்‌ கற்ற சோம்பரும்‌ சூனியவாதரும்‌ நான்மறையும்‌ 

நிற்கக்‌ குறும்பு செய்‌ நீசரும்‌ மாண்டனர்‌ நீள்‌ நிலத்தே 

பொன்‌ கற்பகம்‌ எம்‌ இராமாநுச முனி போந்த பின்னே 


3992 போந்தது என்‌ நெஞ்சு என்னும்‌ பொன்‌ வண்டு உனது அடிப்போதில்‌ 
ஒண்‌ சீர்‌ ஆம்‌ தெளி தேன்‌ உண்டு அமர்ந்திட வேண்டி நின்பால்‌ அதுவே 
ஈந்திட வேண்டும்‌ இராமாநுச இது அன்றி ஒன்றும்‌ 

மாந்தகில்லாது இனி மற்று ஒன்று காட்டி மயக்கிடலே 


3993 மயக்கும்‌ இரு வினை வல்லியில்‌ பூண்டு மதி மயங்கித்‌ 
துயக்கும்‌ பிறவியில்‌ தோன்றிய என்னை துயர்‌ அகற்றி 
உயக்கொண்டு நல்கும்‌ இராமாநுச என்றது உன்னை உன்னி 


நயக்கும்‌ அவர்க்கு இது இழுக்கு என்பர்‌ நல்லவர்‌ என்றும்‌ நைந்தே 

(94) 


(95) 


(96) 


(97) 


(98) 


(99) 


(100) 


(101) 


211 


3994 நையும்‌ மனம்‌ உன்‌ குணங்களை உன்னி என்‌ நா இருந்து எம்‌ 
ஐயன்‌ இராமாநுசன்‌ என்று அழைக்கும்‌ அருவினையேன்‌ 
கையும்‌ தொழும்‌ கண்‌ கருதிடும்‌ காண கடல்‌ புடை சூழ்‌ 


வையம்‌ இதனில்‌ உன்‌ வண்மை என்பால்‌ என்‌ வளர்ந்ததுவே? (102) 


3995 வளர்ந்த வெம்‌ கோப மடங்கல்‌ ஒன்று ஆய்‌ அன்று வாள்‌ அவுணன்‌ 

கிளர்ந்த பொன்‌ ஆகம்‌ கிழித்தவன்‌ கீர்த்திப்‌ பயிர்‌ எழுந்து 

விளைந்திடும்‌ சிந்தை இராமாநுசன்‌ என்‌ தன்‌ மெய்வினை நோய்‌ 

களைந்து நல்‌ ஞானம்‌ அளித்தனன்‌ கையில்‌ கனி என்னவே (103) 


3996 கையில்‌ கனி என்னக்‌ கண்ணனைக்‌ காட்டித்‌ தரிலும்‌ உன்‌ தன்‌ 

மெய்யில்‌ பிறங்கிய சீர்‌ அன்றி வேண்டிலன்‌ யான்‌ நிரயத்‌ 

தொய்யில்‌ கிடக்கிலும்‌ சோதி விண்‌ சேரிலும்‌ இவ்‌ அருள்‌ நீ 

செய்யில்‌ தரிப்பன்‌ இராமாநுச என்‌ செழுங்‌ கொண்டலே (104) 


3997 செழுந்திரைப்‌ பாற்கடல்‌ கண்‌ துயில்‌ மாயன்‌ திருவடிக்கீழ்‌ 

விழுந்திருப்பார்‌ நெஞ்சில்‌ மேவு நல்‌ ஞானி நல்‌ வேதியர்கள்‌ 

தொழும்‌ திருப்‌ பாதன்‌ இராமாநுசனைத்‌ தொழும்‌ பெரியோர்‌ 

எழுந்து இரைத்து ஆடும்‌ இடம்‌ அடியேனுக்கு இருப்பிடமே (105) 


3998 இருப்பிடம்‌ வைகுந்தம்‌ வேங்கடம்‌ மாலிருஞ்சோலை என்னும்‌ 

பொருப்பிடம்‌ மாயனுக்கு என்பர்‌ நல்லோர்‌ அவை தம்மொடும்‌ வந்து 

இருப்பிடம்‌ மாயன்‌ இராமாநுசன்‌ மனத்து இன்று அவன்‌ வந்து 

இருப்பிடம்‌ என்‌ தன்‌ இதயத்துள்ளே தனக்கு இன்புறவே (106) 


3999 இன்பு உற்ற சீலத்து இராமாநுச என்றும்‌ எவ்விடத்தும்‌ 

என்பு உற்ற நோய்‌ உடல்தோறும்‌ பிறந்து இறந்து எண்‌ அரிய 

துன்பு உற்று வீயினும்‌ சொல்லுவது ஒன்று உண்டு உன்‌ தொண்டர்கட்கே 

அன்பு உற்று இருக்கும்படி என்னை ஆக்கி அங்கு ஆட்படுத்தே (107) 


4000 அம்‌ கயல்‌ பாய்‌ வயல்‌ தென்‌ அரங்கன்‌ அணி ஆகம்‌ மன்னும்‌ 

பங்கய மா மலர்ப்‌ பாவையைப்‌ போற்றுதும்‌ பத்தி எல்லாம்‌ 

தங்கியது என்னத்‌ தழைத்து நெஞ்சே நம்‌ தலைமிசையே 

பொங்கிய கீர்த்தி இராமாநுசன்‌ அடிப்‌ பூ மன்னவே (108) 


திருவரங்கத்தமுதனார்‌ திருவடிகளே சரணம்‌ 
எம்பெருமானார்‌ திருவடிகளே சரணம்‌ 


நாலாயிர திவ்வியப்‌ பிரபந்த பாசுரங்கள்‌ முற்றும்‌. 

